
ଉତ୍ସର୍ଗ 


ସ୍ଵେହ ମମତାର ଚିର ପ୍ରବହମାନା ସ୍ରୋତସ୍ଵିନୀ | ମାଆ ଠୁ ଅଧକ ମମତାମୟୀ | 
ମାଆ ପରି ମୋ ଉପରେ ଅନାବିଳ ସ୍ବେହ ଅଜାଡ଼ି ଦିଅନ୍ତି । ଦେହପା ଭଲ ମନ୍ଦରେ ମା 
ଭଳି ପାଖରେ ଠିଆ ହୋଇ ସେବା ଶୁଶୁଷା କରନ୍ତି । ମୋ ଖୁସିରେ ଆନନ୍ଦରେ ଗଦଗଦ, 
ମୋ ଦୁଃଖରେ ଦୂଇ ଆଖୁ ଲୁହରେ ଟଳମଳ । ଦେବାରେ ସେମାନଙ୍କର ଅପାର ଆନନ୍ଦ | 
ନେବା ପାଇଁ ନାହିଁ ସାମାନ୍ୟ ଅଭୀପ୍‌ସା ! ଖାଇବାରେ ନୁହେଁ, ଖୋଇବାରେ ଦେହ ଓ 
ମନରେ ମିଠାମିଠା ଖୁସି | ଚଢ଼େଇ ଚିରଗୁଣୀଙ୍କ ପେଟ ଚିହୃନ୍ତି । ଜୀବନରେ ଯାତନା, 
ଯନ୍ତ୍ରଣାରେ ଜଳି ଜଳି ସ୍ଵୟଂସିଦ୍ଧା । ଆଖରେ ଲୁହ, ଓଠରେ ହସ ¦ ଏହାହିଁ ଥୁଲା ସେମାନଙ୍କର 
ପରିଚୟ ! I 


ଦୀପର ସଳିତା ଭଳି ନିଜେ ଜଳି ଜଳି ଅନ୍ୟର ଜୀବନକୁ ଦୀପ୍ରିମନ୍ତ କରିବା ପାଇଁ 
ନିରବଳଚ୍ଛିନ୍ନ ଉଦ୍ୟମ । ନିଜର ଲୋକମାନଙ୍କ ମୁହଁରେ ହସ ଫୁଟାଇ ପାରିଲେ ପୂରିଯାଏ 
ତାଙ୍କ ପେଟ | କର୍ରଭବ୍ୟ ପରାୟଣତା, ସହିଖୁତା, ତ୍ୟାଗ ଓ ମମତାର ସେମାନେ ଜୀବନ୍ତ 
ପ୍ରତିଛବି । 
ଏପରି ଅନନ୍ୟ ଗୁଣ ସଂପନ୍ନା ମୋର ସ୍ବେହମୟୀ ଦୁଇ ବଡ଼ ଭଉଣୀ ସ୍ଵର୍ଗତା 
ରେଣୁକାବାଳା (ଜେନା) ନାୟକ ଓ ଶ୍ରୀମତୀ ପୁଷ୍ଠଲତା (ଜେନା) ଖୁଣ୍ଟିଆଙ୍କୁ ମୋର ଏହି 
ଦ୍ଵିତୀୟ କ୍ଷୁଦୂଗନଛ ସଂକଳନ “ଅଚିହ୍ବା ଆକାଶ” କୁ ଉତ୍ସର୍ଗ କରୁଅଛି | 
ମନୋଜ କୁମାର ଜେନା 

ନିଜ କଥା 


ପିଲାଦିନେ ମୋ ବଡ଼ଭାଇ ଡ.ସରୋଜ କୁମାର ଜେନାଙ୍କ ମନଛୁଆଁ କବିତା 
ବିଭିନ୍ନ ଅଗ୍ରଣୀ ସମ୍ବାଦପତ୍ରରେ ପ୍ରକାଶିତ ହେଉଥ୍‌ବାର ଦେଖୁ ମୋ ମନ ମିଠା ମିଠା 
ଖୁସିରେ ଭରିଯାଉଥୁଲା । ବିବାହ ଉତ୍ସବ ସମୟରେ ସେ ଯେଉଁ ହୃଦୟସ୍ପର୍ଶୀ କବିତା 
ରଚନା କରୁଥିଲେ ସମସ୍ତେ ଭୂରି ଭୂରି ପ୍ରଶଂସା କରୁଥିଲେ । ମୋ ବାପା, ମାଆ, ବଡ଼ଭାଇ 
ନିରୋଦ କୁମାର ଜେନା ମଧ୍ୟ ମଝିରେ ମଝିରେ କବିତା ରଚନା କରିବାର ଲକ୍ଷ୍ୟ କଲି | 
ସେହିଠାରୁ କବିତା ଲେଖୁବାର ସ୍ଵପ୍ନ ମୋ ମନରେ ଅଙ୍କୁରିତ ହେଲା | 

୧୯୭୬ ମସିହାରେ ବିଜେବି କଲେଜରେ ପଢୁଥିବା ସମୟରେ କଲେଜର 
ପତ୍ରିକାରେ ମୋର କ୍ଷୁଦ୍ରଗଛ୍ ' କାଗଜ ଫୁଲ” ସ୍ଥାନିତ ହେବା ଦେଖୁ ମୁଁ ଆନନ୍ଦରେ ବିଭୋର 
ହୋଇଗଲି ¦ ବାଣୀବିହାରରେ ଅଧ୍ୟୟନ କରୁଥୁବା ସମୟରେ ମୋର ଏକ କ୍ଷୁଦ୍ରଗନ 
ବାଣୀବିହାରର ଏକ ପତ୍ରିକାରେ ପ୍ରକାଶିତ ହୋଇ ପୁରସ୍କୃତ ହେବାରୁ ମୋ ମନରେ ଅପୂର୍ବ 
ସନ୍ତୋଷ ଭରି ଉଠିଲା ! 

୧୯ ୭୮ ମସିହାରେ ଚାକିରି ଆରମ୍ଭ ପରେ ସାହିତ୍ୟ ପ୍ରତି ପ୍ରତିବଦ୍ଧତାର ଅଭାବ 
ହେତୁ ଗଛ ଲେଖପାରି ନଥିଲି । ୧୯୯୪ ମସିହାରେ ଦୁଇଟି କ୍ଷୁଦ୍ରଗସଛ ଅଲ୍‌ ଇଣ୍ତିଆ 
ରେଡିଓରେ ପାଠ କରିଥୁଲି | ୩୧.୩. ୨୦୧ ୭ରେ ଚାକିରିରୁ ଅବସର ନେବାପରେ 
ସହଧର୍ମିଣୀଙ୍କ ପ୍ରେରଣାରେ ସଂସ୍କୃତରେ ରଚିତ ବିଷ୍ଣୁ ସହସ୍ରନାମ ଓ ବଙ୍ଗଳାରେ ଲିଖୁତ 
ଶଶ୍ରୀକଧଷ୍ଣ ରସାମୃତ ଜ୍ଞାନ ମଞ୍ଜରୀ” କୁ ଓଡ଼ିଆ କବିତାରେ ରୂପାନ୍ତରିତ କରି ପ୍ରଭୁ ମହିମା” 
ପୁସ୍ତକ ରଚନା କଲି । ପିଲାଦିନର ଗାଁର ସୃତିକୁ ସାଉଁଟି ସାଉଁଟି ‘ଆମ ଗାଆଁ” କବିତା 
ପୁସ୍ତକ ରଚନା କଲି | ଏଦୂଇଟି ପୁସ୍ତକ ପାଠକୀୟ ସ୍ଵୀକୃତି ଲାଭ କରିଥୁଲା | 

ଆମ ଗ୍ରାମ ନିହଲପ୍ରସାଦର ପ୍ରବାସୀମାନଙ୍କର ମହାନ୍‌ ସଂଗଠନ ହେଉଛି 
ଭୁବନେଶ୍ବରସ୍ଥ “ ମାଟିମହକ” | ବିଗତ ଦୁଇ ବର୍ଷ ଧରି ଏଇ ମାଟିମହକର ମୁଖପତ୍ର ପ୍ରକାଶ 
ପାଇ ଆସୁଛି । ଆମ ଗ୍ରାମର ଅନନ୍ୟ ସାରସ୍ଵତ ପ୍ରତିଭାମାନଙ୍କର କ୍ଷୁଦ୍ରଗନ, କବିତା ଓ 
ପ୍ରବନ୍ଧ ଏହି ମାଟିମହକ ପତ୍ରିକାରେ ସ୍କାନିତ ହେଉଛି । ମୋର କେତୋଟି କ୍ଷୁଦ୍ରଗନ 

ଏହାର ମୁଖପତ୍ର ମାଟିମହକ ପତ୍ରିକାରେ ପ୍ରକାଶିତ ହୋଇ ପ୍ରଶଂସିତ ହେବା ଫଳରେ 
ଅଧକରୁ ଅଧକ ଗଳ ଲେଖୁବାକୁ ମୁଁ ଉତ୍ସାହିତ ହୋଇଛି | 

ସାହିତ୍ୟ ଏକାଡ଼େମୀ ପୁରସ୍କାର ପ୍ରାପ୍ତ ସଫଳ ନାଟ୍ୟକାର ଓ ପ୍ରଖ୍ୟାତ ଗାଳ୍ିକ ଶ୍ରୀ 
ଆନନ୍ଦ ଚନ୍ଦ୍ର ପହିଙ୍କ ଦିଗ୍ଦର୍ଶନ ଓ ପ୍ରେରଣା ଗଛ ଲେଖୁବା ପାଇଁ ମୋ କଲମକୁ ଚଳଚଞ୍ଚଳ 
କରିଦେଲା | ମୋର କ୍ଷୁଦ୍ରଗଳ୍ଧଗୁଡ଼ିକ ଓଡ଼ିଶାର ସମ୍ଭାନ୍ତ ପତ୍ରିକା ' ସତ୍ୟବାଦୀ” , ସମାରୋହ! , 
ଓ “କଥା କଳିକା” ଆଦି ପତ୍ରିକାରେ ପ୍ରକାଶିତ ହେବାରୁ ଆନନ୍ଦିତ ହେଲି | ମୋର ପ୍ରଥମ 
କଷୁଦ୍ରଗନ ସଂକଳନ “ସଜ ସକାଳ” କୁ ପଢ଼ି ଓଡ଼ିଶାର ପ୍ରଖ୍ୟାତ ଞିପନ୍ୟାସିକ, ଗାଛିକ, 
ଶିକ୍ଷାବିତ୍‌ ଓ ସ୍ତମ୍ଭକାର ଡ.ବିଭୂତି ପଟ୍ଟନାୟକ ପ୍ରଶଂସା କରିଥୁଲେ ଓ ପୁସ୍ତକର ମୁଖବନ୍ଧ 
ଲେଖଥଲେ | ମାସିକ ସାହିତ୍ୟ ପତ୍ରିକା ‘ କଥାକଳିକା”'ର ବାର୍ଷିକୋତ୍ସବରେ ସଫଳ 
କଥାକାର ଭାବରେ ସାଧନାର ସ୍ଵୀକୃତି ସ୍ଵରୁପ ପିସ୍‌ଫ୍ଲଟ୍‌ ଫାଉଣ୍ଡେସନ୍‌ ଟ୍ରଷ୍ଟ ପୁରସ୍କାର 
୨୦ ୧୯ ମୋତେ ପ୍ରଦାନ କରାଯାଇଥୁଲା | 

“ଅଚିହ୍ନା ଆକାଶ” ମୋର ଚତୁର୍ଥ ପୁସ୍ତକ ଓ ଦ୍ଵିତୀୟ କ୍ଷୁଦ୍ରଗବ ସଂକଳନ | କବିତାର 
ଲାଳିତ୍ୟ ଭରା ଛନ୍ଦୋମୟ ସ୍ପର୍ଶ, ବର୍ଣ୍ଣନାର ସାବଲୀଳ ପ୍ରବାହ ଓ କାହାଣୀରେ ରହୁଥୁ୍‌ବା 
ଉତ୍କଣ୍ଠାର ସମନ୍ଟୟରେ ଏଥରେ ସନ୍ମିବେଶିତ ହୋଇଥୁବା ଗଳ୍ପଗୁଡ଼ିକ ସରସ, ସୁନ୍ଦର ଓ 
ସୁଖପାଠ୍ୟ । ଯେଉଁ ପତ୍ରିକାର ସଂପାଦକମାନେ ଗଳଗୁଡ଼ିକୁ ସେମାନଙ୍କ ପତ୍ରିକାରେ ସ୍ଥାନିତ 
କରିଛନ୍ତି, ସେମାନଙ୍କୁ ଅଶେଷ କୃତଜ୍ଞତା ପ୍ରକାଶ କରୁଛି । 

ଯେଉଁ ପାଠକମାନେ ଗଞ୍ଧଗୁଡ଼ିକୁ ପାଠ କରି ସେମାନଙ୍କ ସୁଚିନ୍ତିତ ମତାମତ ପ୍ରଦାନ 
କରିଛନ୍ତି ଓ ମସୀ ଚାଳନା କରିବା ପାଇଁ ଉତ୍ସାହିତ କରିଛନ୍ତି ସେମାନଙ୍କୁ ହାର୍ଦ୍ଦିକ କୃତଜ୍ଞତା 
ଜ୍ଞାପନ କରୁଛି । 

ମନୋଜ କୁମାର ଜେନା 


୧୫୭, ଗୌରୀ ଗାର୍ଡନ 
ଗୌରୀ ନଗର, ଭୁବନେଶ୍ବର ୨ 
ମୋ.: ୯୫୭୪୩୩୧ ୯୫୭ 

ଫଟା କାନ୍ଧ 


ଘର ଭିତରେ ଅଶାନ୍ତିର ନିଆଁ ସଦାସର୍ବଦା କୁହୁଳୁଥିବାରୁ ସୁରସେନ ବାବୁ ବ୍ୟସ୍ତ 
ବିବ୍ରତ ଅନୁଭବ କରୁଥିଲେ | ଜୀବନର ମୂଖ୍ୟ ଲକ୍ଷ୍ୟ ଶାନ୍ତି ଓ ସନ୍ତୋଷ | ଶାନ୍ତି ଓ ସନ୍ତୋଷ 
ବିନା ଜୀବନ ବୃକ୍ଷ ପତ୍ରଝଡ଼ା ଦେଇ ଅକାଳରେ ଝଡ଼ିପଡ଼େ | ସବୁଜ ସତେଜ ଶସ୍ୟକ୍ଷେତ 
ମରୁଭୂମିରେ ପରିଣତ ହୁଏ । ଘରେ କିଭଳି ଶାନ୍ତିର ମଳୟ ବହିବ, ସନ୍ତୋଷର ପତ୍ର 
କଅଁଳି ଉଠିବ, ସେଥୂପାଇଁ ସୁରସେନ ବାବୁ ଉପାୟ ଚିନ୍ତା କରୁଥିଲେ ଓ ଜଗଦୀଶ୍ବରଙ୍କ 
ପଦ ପଙ୍କଜରେ ପ୍ରାର୍ଥନା କରୁଥୁଲେ | 

ସୁରସେନ ବାବୁ ସରକାରୀ କଲେଜର ଅବସରପ୍ରାପ୍ତ ଅଧ୍ୟାପକ | ୟୁଜିସି ସ୍ଟେଲରେ 
ଦରମା ପାଉଥୁ୍‌ବାରୁ ପେନ୍‌ସନ୍‌ ବହୁତ ଆକର୍ଷଣୀୟ ! ତାଙ୍କର ଦୁଇ ପୁଅ ଜଣେ 
ସେକ୍ରେଟେରୀଏଟ୍‌ ଚାକିରି କରିଛନ୍ତି ଓ ଅନ୍ୟଜଣେ ଆଡ୍‌ଭୋକେଟ୍‌ | ଦୁଇ ପୁଅ ସ୍ବାବଲମ୍ବୀ 
ହୋଇଥୁବାରୁ ସେ ସବୁବେଳେ ଗର୍ବିତ ଓ ଗୌରବାନ୍ବିତ ମନେ କରନ୍ତି । ଦୁଇପୁଅଙ୍କର 
ଗୋଟିଏ ଗୋଟିଏ ପୁଅ । ସହଧର୍ମିଣୀ, ଦୁଇପୁଅ, ଦୁଇ ବୋହୂ ଓ ଦୁଇ ନାତିଙ୍କୁ ନେଇ 
ସୁରସେନ ବାବୁଙ୍କ ସଂସାର । ଏକମାତ୍ର ଝିଅ ଶର୍ମିଳା ତା' ଇଂଜିନିୟର ସ୍ଵାମୀଙ୍କ ସହ 
ପୁନେରେ ଅବସ୍ଥାନ କରେ | 

ସୁରସେନ ବାବୁଙ୍କର ଯେତେବେଳେ ପ୍ରଥମେ ଦୁଇ ପୁଅ ଜନ୍ମ ହୋଇଥ୍‌ଲେ 
ଘରେ ମିଠା ମିଠା ଖୁସିର ଲହଡି ଖେଳିଥୂଲା | ସୁରସେନ ବାବୁଙ୍କର ଅନ୍ୟ ତିନିଭାଇଙ୍କର 
କେବଳ ଝିଅ ହୋଇଥୁବା ବେଳେ ତାଙ୍କର ପୁଅ ହୋଇଥୁବାରୁ ତାଙ୍କ ପରିବାରର 
ଦିଗ୍ବଳୟରେ ନୂଆ ସୂର୍ଯ୍ୟଙ୍କର ଉଦୟ ହେଲାଭଳି ସମସ୍ତେ ଅନୁଭବ କରିଥୁଲେ । 

ସୁରସେନ ବାବୁଙ୍କର ବିଜେବି ନଗରରେ ଥରି ବି.ଏଚ୍‌.କେ ଘର | ଘରଟି ବିଶେଷ 
ଆକର୍ଷଣୀୟ ନ ହେଲେ ବି ସୁଖ ସ୍ଵାଛୁନ୍୍ୟରେ ଚଳିବାପାଇଁ ଏକ ମମତାର ମନ୍ଦିର ସଦୃଶ 
ପ୍ରତୀୟମାନ ହେଉଥଲା | ଦୁଇ ପୁଅ ଦୁଇଟି ବଖରାରେ ଓ ସୁରସେନବାବୁ ତାଙ୍କ ପତ୍ନୀଙ୍କ 
ସଂଗେ ତୃତୀୟ ବଖରାରେ ରହୁଥିଲେ | ଠାକୁର ଘର, ରୋଷେଇ ଘର ଓ ପ୍ରଶସ୍ତ 
ଡ଼ଇଂରୁମ୍‌ରେ ଚଳିବା ସରସ, ସୁନ୍ଦର ଓ ସୂୁଖକର ଅନୁଭୂତ ହେଉଥୁଲା | 

ସୁରସେନ ବାବଙ୍କ ପରି ବରିଷ୍ଠ ପ୍ରତିଭାଶାଳୀ ଅଧ୍ଯାପକଙ୍କର ସ୍ଵାବଲମ୍ବୀ ପୁଅମାନଙ୍କ 

ପାଇଁ କନ୍ୟାପିତାଙ୍କର ଲମ୍ବା ଧାଡ଼ି ଲାଗିଥିଲା | ବୋହୂ ସିଲେକ୍ଵନ୍‌ କରିବାପାଇଁ ସୁରସେନ 
ବାବୁଙ୍କର ଥଲା ଏକମାତ୍ର ମାପକାଠି | ତାଙ୍କର ବୋହୂ ହେବ ଅନିନ୍ଦ୍ୟ ସୁନ୍ଦରୀ, ଆକର୍ଷଣୀୟା 
ରୂପସୀ । ଜାତି, ଜାତକ, ଯୌତୁକ ତାଙ୍କ ମନ ଓ ଚେତନାକୁ ସ୍ପର୍ଶ କରିନଥିଲା ! ସେ 
ତାଙ୍କ ଅଣୁବୀକ୍ଷଣ ଯନ୍ତ୍ରପରି ଆଖରେ ବାଛି ବାଛି କରିଥିଲେ ଦୁଇଟି ସୁନାନାକି ବୋହୂ | 
ନବନୀତ କୋମଳ ଅଂଗ ସୌଷ୍ପବ, ତମାଳ ଲତାଭଳି ତରଙ୍ଗାୟିତ ତନୁବଲ୍ଲରୀ, ନୀଳ 
କଇଁର ନମ୍ର, ମଧୁର ନୟନଯୁଗଳ ! ଦୁଇ ବୋହୂଙ୍କୁ ନେଇ ସୁରସେନ ବାବୁଙ୍କ ମନର 
ନିଭୃତ କୋଣରେ ଚେଇଁ ଉଠିଥିଲା ଅହଂକାରର ପାହାଡ଼, ଅଭିମାନର ଅମାନିଆ ଢେଉ | 

ଦୁଇ ବୋହୂ ଆସିବାର କେଇଦିନ ପରେ ଅହଂକାର ଓ ଅଭିମାନର ପାହାଡ଼କୁ 
ଚୁର୍ଣ୍ଣ କରି କାୟା ବିସ୍ତାର କରିଥିଲା ଅଭିସଂପାତ | ଦୁଇ ବୋହୂଙ୍କ ଭିତରେ ଭ୍ତର୍ଷା, 
ପରଶ୍ରୀକାତରତା ଓ ସ୍ବାର୍ଥପରତାର ପକ୍ଷୀ ନିରବରେ ବସା ବାନ୍ଧି ଦେଇଥୁଲା । କଥାରେ 
କଥାରେ ପରସ୍ରକୁ ଶାଣିତ କଟାକ୍ଷ | ମଣିଷ ଦାନ୍ତରେ ବିଷ ନଥାଏ, ଥାଏ ତା କଥାରେ, 
ତାରି ମୁଖରୁ ଉତୁରି ପଡ଼ୁଥିବା ଶବ୍ଦର ନିଆଁ ଝୁଲରେ ! ଜିଭରେ ହାଡ ନଥାଏ । କିନ୍ତୁ 
ଏହାର ଶକ୍ତ ଆଘାତ ଅନେକ ହୃଦୟର ପାହାଡ଼କୁ ଚୁରମାର କରିଦିଏ । ଦୁଇଟା ଯାକ 
ବୋହୂ ପରଶ୍ରୀକାତର ! ଅନ୍ୟର ଶିରୀ ଦେଖୁଲେ ତାଙ୍କ ନାହି ଡିଏଁ। ଭର୍ଷାରେ ଜଳିଯାନ୍ତି । 
ମମତାର ମନ୍ଦିରରେ ଘଣ୍ଟ ଘଣ୍ଟାର କୋଳାହଳ ପରିବର୍ଭେ ଶୁଭୁଥିଲା କିଳିକିଳା ରାବର 
ନିରବ ପ୍ରତିଧ୍ଵନି । 

କିଏ କେଉଁ କାମ କରିବ, ତାର ପରିଧୂ ଓ ପରିସୀମା ସୁରସେନଙ୍କ ସହଧର୍ମିଣୀ 
ବିମଳା କରିପାରୁନଥଲେ | କୋହକୁ ଛାତି ତଳେ ଜାକି ମୁହଁରେ ମିଛ ମଧୁର ହସ 
ଫୁଟାଇ କହନ୍ତି ଦୂର ଜଣ ଯାକ ମିଳିମିଶି ଚଳ, ଦୂଇ ଭଉଣୀ ଭଳି | ଆ ହାତରୁ ତୁ କାମ 
ଛଡ଼ାଇ ନେବୁ । ତୋ ହାତରୁ ସିଏ କାମ ଛଡ଼ାଇ ନେବ | ହେଇ ହେଇ ଦୂଇଟି ବୋହୂ | 
ଏତେ ବାଦ ବିବାଦ କାହିଁକି ? 

ଗୋଟିଏ ବୋହୂ ବେଳ ଅବେଳରେ ବିଛଣାରେ ଗଡ଼ିଗଲେ ଅନ୍ୟ ବୋହୂର ରକ୍ତ 
ଟକମକ ହୋଇ ଫୁଟିବ । ଗୋଟିଏ ବୋହୂ ପାଟ ପିନ୍ଧି ସକ ହୋଇ ବଜାର ବୁଲି 
ବାହାରିଲେ, ଅନ୍ୟ ବୋହୂର ଆଖରେ ଚେଇଁ ଉଠିବ ନିରବ ବିଦ୍ରୋହର ପଦଧ୍ବନି । ମୁଁ 
ଏକୁଟିଆ ଏ ଘର ରୋଷେଇ ବୋଝ ଆଜି ସମ୍ଭାଳି ପାରିବିନି ଅନ୍ଯ ବୋହୂର ମୁହଁ 
ଉତୁରି ପଡ଼େ ପ୍ରତିବାଦର ସ୍ଵର ! 

ସବୁଦିନ ଅଦିନିଆ ଝଡ଼ର ମୁକାବିଲା କରି ବିମଳା ନୟାନ୍ତ ହୋଇ ପଡନ୍ତି 
ବିମଳାଙ୍କ ଆଖୁ ଉପକୂଳରେ ଛଳଛଳ ଲୁହ ଦେଖୁ ସୁରସେନ ବାବୁ ପଚାରନ୍ତି କଂଣ 
ହେଇଛି । ଏମିତି କାହିଁକି ବ୍ଯସ୍ତ ହେଉଛ ? 

- ନୀ ମୁଁ ପାରିବିନି | କାମକୁ ନେଇ ଏ ଦୁଇଜଣଙ୍କର ପ୍ରତିଦିନର ଝଗଡ଼ାକୁ 
ସମ୍ଭାଳି ସମ୍ଭାଳି ମୋ ଅଣ୍ଟା ଭାଙ୍ଗଗଲାଣି | ମୁଁ ଏକା ଘରକୁ ସମ୍ଭାଳୁ ଥିଲି | ଭାବିଥୁଲି ଦୂଇ 
ବୋହୂ ଆସିଲେ ରାଜରାଣୀ ପରି ବସିବି । ବସିବି କ”ଣ ? ଆଙ୍କ କଳି ତୁଟୋଉ ତୁଟୋଉ 
ମୋର କେଉଁଦିନ କାଳ ହୋଇଯିବ । 

ବିମଳାଙ୍କ ପାଟିରେ ହାତଦେଇ ସୁରସେନ ବାବୁ ଝପଟି ଆସି କହନ୍ତି- ସେଭଳି 
ନୂଉଛଣା କଥୀ କୁହନା । ତମେ ଚାଲିଗଲେ ମୋ ବସା ଭାଙ୍ଗିଯିବ, ମୁଁ ଅକାଳରେ 
ଝଡଢ଼ିଯିବି । ତୁମେ ଦୁଇ ବୋହୂଙ୍କୁ କହିଦିଅ ଯେତିକି ପାରୁଛନ୍ତି ସେତିକି ଭଲ ମନରେ 
କରନ୍ତୁ | ନ ହେଲେ କାମ ଆଦୌ ନ କରନ୍ତୁ | ମୁଁ ଅଳ ଦିନ ଭିତରେ ଆମ ଘରେ ଏକ 
ସ୍ଥାୟୀ ପୂଜାରୀ ରଖୁଦେବି । ସେ ସମସ୍ତ ରୋଷେଇର ଦାୟିତ୍ଵ ନେବ |! ଆଉ ଦୁଇ ଜଣ 
କାମବାଲିତ ଆସୁଛନ୍ତି, ସେମାନେ ବାସନ ମଜା, ଲୁଗା ସଫା, ଘରଓନ୍‌¦ ଇତ୍ୟାଦି କାମ 
ଚଳେଇ ନେବେ । 

ଉପରୋକ୍ତ ସମସ୍ୟା ସମାଧାନ ପାଇଁ ସୁରସେନ ବାବୁ ସନ୍ଧି ପତ୍ରରେ ସ୍ଵାକ୍ଷର 
କଲାପରେ ପୁଣି ଦ୍ଵିତୀୟ ସମସ୍ୟା ଉପୁଜିଲା ଦୂଇ. ନାତିକୁ ନେଇ | ଦୁଇ ନାତିଙ୍କ ଭିତରେ 
ମାଡ ଗୋଳ ଲାଗିଲେ କଳି ଭାଂଗିବାକୁ କାହାକୁ ପଦେ ଗାଳି ଦେଲେ ବିମଳାଙ୍କ ଉପରେ 
ପକ୍ଷପାତିତାର ଆରୋପ । ସୁରସେନ ଦୂଇ ନାତିଙ୍କ ପାଇଁ ସମାନ ଜିନିଷ ଆଣିବା ପାଇଁ 
ସବୁବେଳେ ଯତ୍ନବାନ୍‌ । ସେଦିନ ଜଣକ ପାଇଁ ଅମୁଲ ଚକୋଲେଟ୍‌ ଓ ଅନ୍ୟ ଜଣକପାଇଁ 
ଫାଇଭ୍‌ଷ୍କାର୍‌ ଚକୋଲେଟ୍‌ ଆଣିଥିବାରୁ ଅଶାନ୍ତ ପ୍ରତିଧ୍ଵନି ଘରର ଅଳିନ୍ଦ ଭିତରେ ପଇଁତରା 
ମାରିଥିଲେ | 

ବିମଳାଙ୍କ ପାଖରେ ଶିକ୍ଷା ସଂଗେ ସଂଗେ ଥୁଲା ପ୍ରଜ୍ଞା, ହୃଦୟବତ୍ତା ଓ କରୁଣା | 
ବୋହୂମାନଙ୍କ ଚାଲିରୁ, ତାଙ୍କ କଥା କହିବାର ଢଂଗରୁ, ତାଙ୍କ ହସର ଜ୍ୟାମିତିରୁ ଓ 
ଲାସ୍ୟର ଭୂଗୋଳରୁଂ ବୋହୂମାନଙ୍କର ମନର ଅକ୍ଷର ସ୍ପଷ୍ଟ ପଢ଼ିପାରନ୍ତି | ଅଶାନ୍ତିର ନିଆଁ 
ଜଳିବା ପୂର୍ବରୁ ନିଆଁ ଲିଭାଇବା ପାଇଁ ପ୍ରଯତ୍ନ କରନ୍ତି । ନାରୀ ମନର ଅରଣ୍ୟର ଚକ୍ରବ୍ୟୁହ 
ଭିତରକୁ ପଶିବାର ମନ୍ତ୍ର ଖୁବ୍‌ କମ୍‌ ଲୋକଙ୍କୁ ଜଣା । ଜଣେ କେବଳ ଶିକ୍ଷିତ ହୋଇଗଲେ 

ଦୁନିଆରେ ସଫଳତା ପାଏନା । ସଫଳତା ପାଇଁ ସଂସ୍କାରର ଗୁରୁତ୍ବପୂର୍ଣ ଭୂମିକା ଥାଏ । 
ଶିକ୍ଷା ମଣିଷକୁ ପ୍ରତିଷ୍ଠା ଦିଏ, କିନୁ ସଂସ୍କାର ଦ୍ଵାରୀ ମଣିଷ ସମାଜରେ ସମ୍ମାନିତ ହୋଇଥାଏ | 
ବିମଳା ଶିକ୍ଷା ଓ ସଂସ୍କାର ପରି ଦୁଇ ମହାର୍ହ ଅଳଂକାରରେ ବିଭୂଷିତା, ସଜିତା ! 

ବିମଳା ଅନୁଭବ କରନ୍ତି ବୋହୂମାନଙ୍କ ଭିତରେ ଲୁଚିଥିବା ସ୍ବାଧୀନତାର ବିହଙ୍ଗ 
ଡେଣା ମେଲି ଉଡିବାକୁ ବିକଳ ହେଉଛି | ଶାଶୁ, ଶ୍ଵଶୁର, ଦେଢ଼ଶୁର, ନଣନ୍ଦର ଜଂଜାଳର 
ଜଂଜିରରେ ବାନ୍ଧି ହୋଇ ସେମାନେ ଅଣନିଃଶ୍ଵାସୀ ବୋଧ କରୁଛନ୍ତି ! 

ଘରର ସମସ୍ତ ଖର୍ଚ୍ଚ ଓ ବନ୍ଧୁବାନ୍ଧବଙ୍କ ଦାୟିତ୍ଵ ସୁରସେନ ବାବୁ ହସି ହସି ବହନ 
କରନ୍ତି । ଘରର ସଉଦା କିଣିବା, ଇଲେକଟ୍ରି ବିଲ୍‌ ଦେବା, ପାଣି ବିଲ୍‌ ଦେବା, ହୋଲଡିଂ 
ଟାକ୍୍‌୍‌ ଦେବା କଥା, ବନ୍ଧୁ ବେଭାର କଥା ଉଠିଲେ ପୁଅମାନେ ଛାଡ ଛାଡ ହୁଅନ୍ତି 
କୌଣସି କାମର ବାହାନାରେ ଦାୟିତ୍ଵର ପଂଝାରୁ ମୁକୁଳିବାକୁ ସୁଯୋଗ ଖୋଜନ୍ତି । ଘରେ 
ତେଜରାତି ଓ ଷ୍ଟେସନାରୀ ଜିନିଷ ଦରକାର ପଡିଲେ ବୋହୂମାନେ ଅତି ନମ୍ର ସ୍ଵରରେ 

ଶ୍ବଶୁରଙ୍କ ଜଣାନ୍ତି । ନିଜର ସ୍ଵାମୀମାନଙ୍କୁ କେବେ ଆଣିବାକୁ କହନ୍ତି ନାହିଁ । 

ଯଦି କିଛି ଖର୍ଚ୍ଚ ହଠାତ୍‌ ମାଡିଆସେ, ପେନ୍‌ସନ ସଂପୂର୍ଣ୍ଣ ଖର୍ଟଟ ପରେ ସୁରସେନ 
ବାବୁ ପୁଅମାନଙ୍କ କହନ୍ତି । ଉଭୟ ନିଜ ଉପରୁ ବୋଝ ଖସାଇବାକୁ ପ୍ରାଣମୁ୍ଚ୍ା ପ୍ରଚେଷ୍ଟା 
କରନ୍ତି । ଅନନ୍ୟୋପାୟ ସୁରସେନ୍‌ ବାବୁ ପେନସନ୍‌ ଲୋନ୍‌ କିମ୍ବା ନିଜ ଡିପୋଜିଟ୍‌ 
ବନ୍ଧକ ପକାଇ ବ୍ୟାଙ୍କରୁ ଲୋନ୍‌ ନିଅନ୍ତି 

ଶାନ୍ତି ପାଇଁ ଓ ଯୁଦ୍ଧର ଆଶଙ୍କାକୁ ଦୂରେଇବା ପାଇଁ ସୁରସେନ୍‌ ବାବୁ ସନ୍ଧି ପରେ 
ସନ୍ଧି କରିଚାଲିଥାନ୍ତି ବିନା ଦୃନ୍ଦ୍ରରେ ବିନା ଦ୍ବିଧାରେ ! ଯଦି ଜଣେ ପୁଅ ଅକାଳେ ସକାଳେ 
କିଛି ଖର୍ଚ୍ଚ ତୁଲାଇ ଦେଲା, ଅନ୍ୟ ପୁଅ ତା ପକେଟ୍‌ରୁ ସମାନ୍‌ ଟଙ୍କା ନ ବାହାର କଲା 
ପର୍ଯ୍ୟନ୍ତ ସେ ବ୍ୟସ୍ତ ବିବ୍ରତ ହୋଇଯାଏ 1 ପ୍ରତିରୋଧ ଆଉ ପ୍ରତିବାଦର ମାରଣୀସ୍ତରେ 
ଶାନ୍ତିର ପକ୍ଷୀଟି ଡହଳ ବିକଳ ହୁଏ | 

ଓକିଲାତି କରୁଥୁବା ପୁଅର ରୋଜଗାର ଯଥେଷ୍ଟ ଅଧ୍ବକ ! ଅଧକ ରୋଜଗାର 
କରୁଥବା ସ୍ବାମୀର ସ୍ତ୍ରୀ ହୋଇ ଥବାରୁ ସେ କାହିଁକି ସମାନ ଚଳନି, ସମାନ ପରିବେଶ 
ଭିତରେ ବାନ୍ଧି ହୋଇ ରହିବ, ଏ ପ୍ରଶ୍ନଗୁଡା ବଡ଼ପୁଅର ସ୍ତ୍ରୀର ଛାତିକୁ କୋରି ପକାଉଥୁଲା | 
ଉତ୍ତୟ ପୁଅ ଘର ପାଇଁ ପଇସା ଖର୍ଚ୍ଚ ନ କରି ନିଜର ସଞ୍ଚୟକୁ ବୃଦ୍ଧି କରି ଭୁବନେଶ୍ବରରେ 
ଗୋଟିଏ ଗୋଟିଏ ପୁଟ କିଣିବା ଯୋଜନାରେ ଅଛନ୍ତି ବୋଲି ସ୍ପଷ୍ଟ ସୂଚନା ସୁରସେନ 

ବାବୁଙ୍କୁ ମିଳିଥୂଲା | I 

ଘର ଖର୍ଚ୍ଚ, ଦୁର ପୁଅ ବୋହୂ, ଦୁଇ ନାତିଙ୍କ ଖର୍ଚ୍ଚ ଓ ଘରର ଯାବତୀୟ ଖର୍ଚ୍ଚର 
ଦାୟିତ୍ଵ ନେଇ ସେ ସୁରସେନ ବାବୁ ଅସ୍ତବ୍ୟସ୍ତ ହେଉଥୁଲେ | ପୁଅମାନଙ୍କୁ ଏ ବିଷୟରେ 
ସ୍ପଷ୍ଟ କରିବେ ବୋଲି ବହୁତ ଥର ଭାବିଲେଣି । ଅଯଥା ଅଶାନ୍ତିର ଆଶଙ୍କା ଯୋଗୁଁ 
ପେଟରୁ ହାବୁକା ମାରି ଉଠିଆସୁଥିବା -ଶହଦଗୁଡ଼ିକ ତଣ୍ଟିପାଖରେ ବ୍ୟକ୍ତ ହେବାର କ୍ଷମତା 
ହରାଇ ବସୁଥଲେ | ସନ୍ଧି ଓ ସାଲିସ୍‌ର ଯଜ୍ଞ କୁଣ୍ଡରେ ସବୂ ଅକୁହା କଥାକୁ ବଳି ପକାଇ 
ଦେଉଥିଲେ! 

ସେ ଭାବୁଥୁଲେ, ରାଜନୀତି ଓ ସମାଜନୀତିର ଢେଉ ଅନ୍ତରାଳରେ ଅର୍ଥନୀତିର 
ଅନ୍ତଃସଲିଳା ଫଲ୍‌ଗୁ ପ୍ରବାହିତ ହେଉଥାଏ । ଗାଁ ମାନଙ୍କରେ ରଚାଷବନ୍ଦି ପରିବାରରେ 
ଏକାନ୍ସବର୍ଭୀ ପରିବାର ତିଷ୍ପି ରହିଥାଏ । କାରଣ ସବୁ ଭାଇମାନେ ମିଶି ଚାଷକାର୍ଯ୍ୟ କରନ୍ତି 
ଓ ଯାହା ଫଳେ, ତାକୁ ସମସ୍ତେ ମିଶି ଭୋଗ କ୍ରରନ୍ତି । କେଉଁ ଭାଇର କେତେ ଆୟ, 
ତାର ହିସାବ ମିଳିବା ଅସମ୍ଭବ । ଆଧୁନିକ ସହରୀ ଦୁନିଆରେ ଯେହେତୁ ସମସ୍ତଙ୍କର 
ଆୟ ସ୍ପଷ୍ଟ ଏଠି ଏକାନ୍ସବର୍ଭୀ ପରିବାର ଅକାଳରେ ଭାଙ୍ଗିଯାଇ ଭୂୁଲୁଣ୍ଣିତ ହୁଏ । 

ସୁରସେନ ବାବୁଙ୍କର ଧୈର୍ଯ୍ୟର ବନ୍ଧ ସେଦିନ ଭାଙ୍ଗିଗଲା | ଯେଉଁଦିନ ଝିଅ ଜ୍ବାଇଁ 
ପିଲାମାନଙ୍କ ସହ ପୁନେରୁ ଆସି ପହଞ୍ଚିଗଲେ । ସେଦିନ ସେ ସାଂଗମାନଙ୍କ ସହ କୋଣାର୍କକୁ 
ପିକ୍ନିକ୍‌ରେ ଯାଇଥିଲେ | ସଂଧ୍ୟାରେ ଫେରି ଜ୍ବାଇଁଙ୍କ ପାଇଁ ବଢ଼ାଯାଇଥିବା ଖାଦ୍ୟ ଦେଖୁ 
ସେ ଚମକି ପଡିଥିଲେ ! ରୁଟି ସଂଗରେ ଯାହି ତାହି ଡାଲମା ¦ ଜ୍ବାଇଁ ଆନନ୍ଦରେ ଖାଉଥୁବାର 
ଅଭିନୟ କରୁଥଲେ | 

ସୁରସେନ ବାବୁ ରୋଷେଇ ଘରକୁ ପଶିଯାଇ ଦୁଇ ବୋହୂଙ୍କୁ କହିଲେ- ଏତେଦିନ 
ପରେ ଜ୍ବାଇଁ ଆସିଛନ୍ତି, କିଛି ଭଲ ଆଇଟମ୍‌ କାହିଁ କରିନାହଁ ? 

ଦୁଇ ବୋହୂ ସଂଗେ ସଂଗେ ଉତ୍ତର ଦେଲେ- ଆପଣ ତ ନଥିଲେ । କିଏ ସଉଦା 


ଆଣି ଥାଆନ୍ତା ? ” 
- କାହିଁ ତୁମ ବାବୁମାନଙ୍କ କହିଲ ନାହିଁ ? ଦିନେ ଅଧେ ମୁଁ ନ ରହିଲେ କଣ 
ପୃଥୁବୀ ଅଚଳ ହୋଇଯିବ ? 


ଦୁଇ ବୋହୂ ନିରୁତ୍ତର ରହିଥୂଲେ ହୈଁ ସୁରସେନ ବାବୁ ତାଙ୍କ ପ୍ରଶ୍ନର ଠିକ୍‌ ଉତ୍ତର 
ପାଇ ସାରିଥିଲେ । 

ଏ ଘରର ଫଟା କାନ୍ଛରେ କାଦୁଅ ଯେତେ ନେସିଲେ ବି ଏ କାନ୍ଧ ଭାଙ୍ଗ ପଡ଼ିବ | 
ଏ ଫଟା କାନ୍ଧ ଭାଙ୍ଗି ତାଙ୍କୁ ନୂଆ କାନ୍ଛ ଗଢ଼ିବାକୁ ପଡିବ । ଏବେ ତାଙ୍କୁ ଅସ୍ତ୍ରୋପଚାର 
କରିବାକୁ ପଡିବ ! ଅସ୍ତୋପଚାର ଯନ୍ତ୍ରଣା ଦିଏ, କିନୁ ରୋଗକୁ ଦୂର କରେ | ସାଲିସ୍‌ ଭଳି 
ଅଧା ପନ୍ତରିଆ କାମ ପେନ୍‌କିଲ୍‌ର ଭଳି, ଏହା ଯନ୍ତ୍ରଣାକୁ ସଂଗେ ସଂଗେ ଉପଶମ କରେ, 
କିନ୍ତୁ ତାର ସାଇଡ୍‌ ଇଫେକୃୃସ ବା ପାର୍ଶ୍ଵ ପ୍ରତିକ୍ରିୟା ମଣିଷ ପଛରେ ଜୀବନ ସାରା ଗୋଡାଇ 
ଥାଏ, ସମସ୍ୟା ସବୁଦିନ ପାଇଁ ଅସମାହିତ ହୋଇ ରହିଯାଏ । ସମସ୍ଯା ବେଳେ 
ସାଙ୍ଗମାନଙ୍କୁ, ଦାରିଦ୍ର୍ୟରେ ସ୍ତୀକୁ ଆବଶ୍ଯକତାରେ ସଂପର୍କୀୟଙ୍କ, ବାର୍ଵକ୍ଯ ବେଳେ 
ପୁତ୍ରମାନଙ୍କୁ ଚିହ୍ବାଯାଏ । 

ପ୍ରଭୁ ଶ୍ରୀକୃଷ୍ଣ ଯୁଦ୍ଧକୁ ଶେଷ ବିକଳ ଭାବରେ ଗ୍ରହଣ କରିଥୁଲେ | ଜରାସନ୍ଧ ସହିତ 
ଯୁଦ୍ଧକୁ ଆଡେଇ ଯିବାପାଇଁ ଦ୍ଵାରକା ପଳାୟନ କରି ରଣଛୋଡ଼ଜୀ ନାମରେ ନାମିତ 
ହୋଇଥୁଲେ | ମହାଭାରତ ଯୁଦ୍ଧର ଆଶଙ୍କାର ମେଘ ଯେତେବେଳେ ଭାରତର ଆକାଶକୁ 
ଆଛୁନ୍ନ କରିଥଲା, ସେ ଯୁଦ୍ଧକୁ ବନ୍ଦ କରିବା ପାଇଁ ଶାନ୍ତି ଦୂତ ହୋଇ ଆସିଥୁଲେ । 

ସୁରସେନ ଅନୁଭବ କରିଥୂଲେ- ଏବେ ଶାନ୍ତି ଓ ସନ୍ଧିର ସମସ୍ତ ବାଟ ବନ୍ଦ 
ହୋଇଯାଇଛି |! ନିରବରେ ସହନ କରିବାର ସୀମା ସେ ଲଂଘନ କରିଛନ୍ତି । ଏବେ ଯୁଦ୍ଧ 
ହେଉ କିମ୍ବା ଅସ୍ତ୍ରୋପଚାର କିମ୍ବା ଫଟାକାନ୍ସ ସ୍ଥାନରେ ନୂତନ କାନ୍ଧ ନିର୍ମାଣର ପର୍ବ ଆରମ୍ଭ 
କରିବାକୁ ହେବ | ଶାନ୍ତି କିଣାଯାଏନି, ଶାନ୍ତି ପାଇଁ ଦରକାର ଏକ ଅନୁକୂଳ ମାନସିକତା | 

ସେ ବିମଳା, ଦୁଇ ପୁଅ, ଦୁଇ ବୋହୂଙ୍କୁ ଏ ମାସର ଶେଷ ରବିବାର ଅପରାହ୍ନ 
୪ଟା ବେଳେ ଡ୍ରଇଂ ରୁମ୍‌ରେ ଏକାଠି ହେବାକୁ ସ୍ପଷ୍ଟ ଭାବେ ଜଣାଇ ଦେଲେ | ବାପା 
କାହିଁକି ଏହି ମିନି ଅଧ୍ୟବେଶନର ବ୍ୟବସ୍ଥା କରିଛନ୍ତି କେହି କୂଳ କିନାରା ପାଉ ନଥୁୂଲେ | 
ପୁଅ ବୋହୂମାନଙ୍କ ଭିତରେ ଆଶା, ଆଶଙ୍କାର ଲୁଚକାଳି ଖେଳ । କେତେବେଳେ ନୀଳ 
ଆକାଶରେ ଆଶାର କିରଣ ବୁଣି ହୋଇଯାଉଥୂଲା ତ କେତେବେଳେ ଆକାଶରେ ଆଶଙ୍କାର 
କଳାମେଘ ଘୋଟି ଆସୁଥିଲା ! ବାପାଙ୍କ ଭଳି ନମନୀୟ କୋମଳପ୍ରାଣ ବ୍ୟକ୍ତିଙ୍କର ଗୁରୁ 
ଗମ୍ଭୀର ସ୍ଵରରେ ସେଦିନ ସମସ୍ତେ ଚମକି ପଡିଥୁଲେ । ସେ ସ୍ଵରରେ ଥୁଲା ଅପ୍ରତିହତ 
ଦୃଢ଼ତା, କଠୋର ନିଷ୍ପତ୍ତି ନେବାପାଇଁ ପରିକଳନାର ପ୍ରତିଛବି । 

ଡ୍ରଇଂ ରୁମ୍‌ରେ ମାସ ଶେଷ ରବିବାର ଦିନ ବିମଳା, ଦୁଇ ପୁଅ ଦୁଇ ବୋହୂ 
ସୋଫା ଉପରେ ବସି ପଡ଼ିଲେ । ସମସ୍ତେ ସୁରସେନ ବାବୁଙ୍କୁ ଅପଲକ ନୟନରେ ଅନାର 

ରହିଥାନ୍ତି । ସମସ୍ତଙ୍କ ମନ ଓ ଆଖ୍ଲରେ ପ୍ରଶୁବାଚକ ଚିହ୍ବଗୁଡ଼ା ପଇଁତରା ମାରୁଥାନ୍ତି | 
ନିରବତାକୁ ଭଂଗ କରି ସୁରସେନ ବାବୁ କହିଲେ- ଆମେ ଏଠି ଏକାଠି ରହିବା ଦ୍ଵାରା 
ଆମ ସମସ୍ତଙ୍କର ସ୍ଵାଧୀନତା ସଂକୁଚିତ ହୋଇଯାଉଛି । ଏ ଘର ପାଇଁ ଦାୟିତ୍ଵ ସମସ୍ତଙ୍କର 
ହୋଇଥୁବା ବେଳେ ସମସ୍ତେ କରଛଡ଼ା ଦେଉଛନ୍ତି ¦ ସମସ୍ତଙ୍କର ଦାସିତ୍ଵ କାହାର ଦାୟିତ୍ଵ 
ନୁହେଁ ଭଳି ତାଙ୍କର ହୃଦ୍‌ବୋଧ ହୋଇଛି । ସେଇଥୂପାଇଁ ଲୋକେ କହନ୍ତି, ସାତପୁଅର 
ମା ଗଙ୍ଗା ଯାଇ ପାରେନା | କାଠ ସହିତ କାଠ ଘଷି ହେଲେ ନିଆଁ ଜଳିଉଠେ । ମଣିଷ 
ମଣିଷ ଭିତରେ ସଂପର୍କର ଘର୍ଷଣ ହେଲେ ଅସୁମାରି ଅସହିଷ୍ଣୁତା ଓ ପ୍ରଚଣ୍ଡ ପରଶ୍ରୀକାତରତାର 
ନିଆଁ ଜଳେ | ସେ ନିଆଁ କାହାକୁ ଦେଖାଯାଏନା | କିନୁ ସେ ନିଆଁ ସଂପର୍କର ସୂତାଖୁଅକୁ 
ଜାଳିପୋଡି ପାଉଁଶ କରିଦିଏ ! ଅଶାନ୍ତିର ଅଶାନ୍ତ ଗ୍ରହ ଘର ଚାରିପଟେ ପଇଁତରା ମାରେ | 

ସମସ୍ତଙ୍କର ସୁଖ, ଶାନ୍ତି ଓ ସ୍ଵାଧୀନତା ପାଇଁ ମୁଁ ମାଷ୍ଟର କ୍ୟାଣ୍ଡିନ୍‌ ଥବା ଚନ୍ଦ୍ରମା 
ଆପାର୍ଟମେଣ୍ଟରେ ଦୁଇଟି ଘର ଭଡ଼ାରେ ନେଇ ସାରିଛି । ଦୂଇଟି ଯାକ ଟୁ ବିଏଚ୍‌କେ 
କ୍ଲାର୍ଟର । ଚଳିବା ପାଇଁ ସମସ୍ତ ସୁବିଧା ସୁଯୋଗ ସଂଗେ ସଂଗେ ନିରାପତ୍ତାର ପରିବେଶ 
ଉପଲବ୍ଧ । ଆସନ୍ତା ମାସର ପହିଲାରେ ତୁମେ ଦୁଇଜଣ ତୁମ ପରିବାରକୁ ନେଇ ସେଇ 
କ୍ଲାର୍ଟରରେ ରହିବ । ସେ ଘରର ଭଡ଼ା ମୁଁ ପ୍ରତିମାସରେ ଦେବି । ଦେଖୁବ ସମସ୍ତେ ସ୍ଵାଭିମାନ, 
ସ୍ଵାଧୀନତା, ଶାନ୍ତି ଓ ସନ୍ତୋଷ ମନଭରି ଉପଭୋଗ କରିବ । 

ସାମାଜିକ ଦୂରତା କେବଳ କରୋନା ପରି ରୋଗକୁ ଘଉଡାଇବା ପାଇଁ ନୁହେଁ, 
ଏହା ସଂପର୍କର ସେତୁକୁ ଦୃଢ଼ କରେ | ପାରସ୍ପରିକ ସ୍ବେହ ମମତାର ଫଲ୍‌ଗୁ ଛଳଛଳ 
ହୋଇ ବହିବାରେ ସାହାଯ୍ଯ କରେ ! ସ୍ଵାଭିମାନ, ସ୍ବାଧୀନତା ଓ ଦାୟିତ୍ଵବବୋଧର ଏକ 
ସୁସ୍ଥ ପରିବେଶ ନିର୍ମାଣରେ ସହାୟକ ହୁଏ | ଅଲଗା ରହିବାର ମାସକ ପରେ ଆମେ 
ଆଉ ଥରେ ଏଇଠାରେ ଏକାଠି ହେବା | ସୁରସେନ ବାବୁ ଭାବୁଥିଲେ- ଏକାନ୍ସବର୍ଭୀ 
ପରିବାରରେ ସ୍ଵାଧୀନତା ଓ ସ୍ଵଚ୍ଛନ୍ଦତାର ପତ୍ରଗୁଡ଼ିକ ଝଡ଼ିପଡ଼ନ୍ତି । ପରିପକ୍୍‌ ମଣିଷମାନଙ୍କୁ 
କୁଦ୍ଧକାୟ କଳସୀରେ ଗେଞ୍ଜା ଗେଞ୍ଜି ଜାକିଜୁକି ଭରି କଲେ ସେମାନଙ୍କର ବିକାଶର ଫୁଲ 
ଅକାଳରେ ଝଡ଼ିପଡ଼େ । ଚାରାଗଛଗୁଡ଼ିକୁ ଯଥା ସମୟରେ ନିରାପଦ ଦୂରତାକୁ ନେଇଗଲେ 
ବୃକ୍ଷଗୁଡ଼ିକ ଫଳ ଫୁଲ ଓ ପତ୍ରରେ ହସି ଉଠନ୍ତି । 

ପୁଅ ବୋହୂମାନଙ୍କ ଆଡ଼କୁ ଦୃଷ୍ଟି ନିକ୍ଷେପ କରି ସୁରସେନ ବାବୁ କହିଲେ- ଏ 
ଘରର ଦ୍ଵାର ତୁମ ପାଇଁ ସବୁବେଳେ ଉନ୍ମୁକ୍ତ । ତମର ଯେତେବେଳେ ମନ ହେବ, 

ଆମକୁ ଦେଖୁବାକୁ ଆସିବ । ଆମେ ବହୁତ ଖୁସି ହେବୁ । ଆମର ଯେତେବେଳେ ମନ 
ହେବ, ଆମେ ତୁମମାନଙ୍କ ଘରକୁ ଯାଇ ପୁଅ ବୋହୂ ନାତିମାନଙ୍କୁ ଦେଖୁ ବହୁତ୍‌ ଖୁସି 
ହେବୁ । ତୁମେମାନେ ଆମ ପାଇଁ ବ୍ଯସ୍ତ ହେବନାହିଁ । ଦୁଇ କାମବାଲି ଓ କୁକ୍‌ ଆମର 
ଜୀବନ ଯାତ୍ରାକୁ ସହଜ, ସୁଗମ, ଶାନ୍ତିୟ କରିଦେବେ, ଏଥିରେ ସନ୍ଦେହ ନାହିଁ । 

ଦୁଇ ପୁଅ, ଦୁଇ ବୋହୂ ଆଶ୍ଚର୍ଯ୍ୟ ଚକିତ ନୟନରେ ସୁରସେନ ବାବୁଙ୍କୁ ଅନାଇ 
ରହିଥିଲେ | 

ପୁଅମାନେ ଅଲଗା ରହିବାର ଦୁଇ ମାସ ପରେ ପୁଅବୋହୂ ଓ ନାତିମାନଙ୍କୁ ତାଙ୍କ 
ବିଜେବି ନଗର ଘରକୁ ଏକ ନିର୍ଦ୍ଦିଷ୍ଟ ଦିନ ଅପରାହ୍ନରେ ଆସିବାକୁ କହିଲେ ¦ ସୁରସେନ 
ବାବୁ ଓ ବିମଳା ଜଣେ ବଂଧୁଙ୍କ ଘରକୁ ଯାଇଥିଲେ । ଫେରୁ ଫେରୁ ଟିକେ ଡେରି 
ହୋଇଗଲା | 

ସୁରସେନ୍‌ ବାବୁ ଓ ବିମଳାଙ୍କ ମୁହଁରେ ଆଶଙ୍କାର କଳାବାଦଲ ! ସେମାନଙ୍କ 

ଅନୁପସ୍ଥିତିରେ ଦୁଇ ବୋହୂ ପୁରୁଣା ରାଗ ଶୁଝାଇବା ପାଇଁ କଳିରେ ମାତି ଯାଇଥୁ୍‌ବେ । 
ଦୁଇ ନାତି ମାଡ଼ଗୋଳ ଲାଗି ଘରଟାକୁ ପକୋଉଥୂବେ ଉଠୋଉଥ୍‌ବେ | ଦୂଇ ପୁଅ ଗନ୍ଭୀର 
ହୋଇ ଚୂପ୍ରାପ୍‌ ବସିଥୁବେ । 

ଚୂପ୍‌ ଚୁପ୍‌ ଆସି ଦେଖୁଲେ ଦୁଇ ବୋହୂ ଗୋଟିଏ ଘରେ ଗପ ଜମାଇ ଦେଇଛନ୍ତି | 
ମଝିରେ ହସରେ ଉଛୁଳି ପଡି ପରସ୍ପରକୁ କୋଳେଇ ନେଉଛନ୍ତି ¦ ଦୂଇ ନାତି ଗୋଟିଏ 
ଘରେ ବସି ଲୁଡ଼ୁ ଖେଳରେ ମାତି ଯାଇଛନ୍ତି । ଦୂଇ ପୁଅ ଡ୍ରଇଂ ରୁମ୍‌ରେ ବସି ଦେଶର 
ରାଜନୀତି ଓ ଅର୍ଥନୀତି ଉପରେ ଦାୀକ୍ଷାନ୍ତ ଭାଷଣ ଦେଉଛନ୍ତି । ସବୁଠି ସ୍ବେହ, ମମତା, 
ସୌହାର୍ଦ୍ଦ୍ଯୟର ଅସରନ୍ତି ଲହଡି । 

ସୁରସେନ ବାବୁ ହସି ହସି ବିମଳାଙ୍କ କହିଲେ,“ ଦେଖୁଲ ତ! ମୋ ଖିଷଧ 
କେମିତି କାମ ଦେଲା | 

ସୁରସେନ ବାବୁ ଓ ବିମଳା ଦେବୀଙ୍କ ମୁହଁରେ ଭୋର୍‌ର ଆଲୁଅ ଭଳି ଏକ ସ୍ବିଗ୍ଧ 
ହସର ରେଖାଚିତ୍ର ଆଂକି ହୋଇଯାଇଥିଲା । 

Sd 
ବଧୂ ନୁହେ, ବନ୍ଧୁ 

ସ୍ବାଗତିକା ଜିଦ୍‌ କରି ବସିଛି ଯେ ସେ ଶୁଭେନ୍ଦୁଙ୍କୁ ବିବାହ କରିବ । ସେ ତା'ର 
ହୃଦୟ ଓ ମନକୁ ତାଙ୍କ ପାଖରେ ସମର୍ପଣ କରିଛି । ଯେତେ ବାଧା ବିଘ୍ନ ଅସୁ ପଛେ ସେ 
ତାର ଲକ୍ଷ୍ୟ ହାସଲ କରିବ । ସେ ଜୀବନ ସାରା ପଛେ ଅବିବାହିତ ରହିଯିବ କିମ୍ବା ନିଜ 
ଜୀବନକୁ ନିଃଶେଷ କରିଦେବ, କିନୁ ଶୁଭେନ୍ଦୁଙ୍କ ବ୍ୟତୀତ ଆଉ କୌଣସି ପୁରୁଷ ତା” 
ଜୀବନ ପରିଧୁ ଭିତରକୁ ପ୍ରବେଶ କରି ପାରିବେ ନାହିଁ। 

ଶୁଭେନ୍ଦୁ ସ୍ଵାଗତିକାକୁ ବୁଝାଇବାକୁ ଯାଇ କହିଲେ- ସ୍ବାଗତିକା ! ମୁଁ ଯେ ବିବାହିତ | 
ମୋର ସ୍ତୀ ଓ ଦୁଇଟି ସନ୍ତାନ । ବିବାହ ଏକ ସାମାଜିକ ସଂସ୍କାର | ଦୁଇଟି ଆତ୍ସା ଓ ଦୁଇଟି 
ପରିବାର ଏହା ମାଧ୍ଯମରେ ଏକୀଭୂତ ହୁଏ । ସମାଜର ନାଲି ଆଖ୍ମରୁ ଛିଟିକି ପଡୁଥିବା 
ନିଆଁଝୁଲ ଆମକୁ ଜାଳି ପୋଡି ପାଉଁଶ କରିଦେବ । ଲୋକନିନ୍ଦାର ବୃଷ୍ଚିକ ଯନ୍ତ୍ରଣା ଶାଣିତ 
ତୀରଟିଏ ଭଳି ଆମ କଲିଜାକୁ ଖୁନ୍‌ଭିନ୍‌ କରିଦେବ । 

- ମୁଁ ରଢିବାଦୀ, ରକ୍ଷଣଶୀଳ ସମାଜ ବିରୁଦ୍ଧରେ ବିଦ୍ରୋହର ଅସ୍ତ୍ର ଉତ୍ତୋଳନ 
କରିବାକୁ ଚାହେଁ | ମୁଁ ରକ୍ତ ମାଂସର ମଣିଷ ! ମୋର ମନ ଅଛି, ମୋର ସ୍ଵପ୍ନ ଅଛି, ଆଶା 
ଅଛି । ଏ ସମାଜର ନାଲି ଆଖ୍ମକୁ ଡରି ସେ ସେସବୁକୁ କ”ଣ କବର ଦେଇଦେବି ? 

-ତୁମେ ବାଲେଶ୍ଵରର ଏକ ସମ୍ଭାନ୍ତ ପରିବାରର ଅଲିଅଳି ଦୁଲାଳୀ ¦! ତିଳ ତିଳ 
ଲାବଣ୍ୟର ତିଳୋରତ୍ତମା | ସଂଗୀତ ପ୍ରତିଭାରେ ଦୀଦ୍ରିମନ୍ତ | ତୁମ ଆଗରେ ବିରାଟ ରଂଗିନ୍‌ 
ଭବିଷ୍ୟତ । ସୁଖ, ସମବ୍ଧ, ବିଳାସର ଚଲାପଥ ତୁମକୁ ସ୍ଵାଗତ କରୁଛି । ତୁମେ ତୁମ 
ଜିଦ୍‌ରେ ଅଟଳ ରହିଲେ ଦୁଇ ପରିବାରରେ ଦୁଃଖ ଯନ୍ତ୍ରଣା) ଅବସୋସ ଓ ଅବସାଦର 
ନିଆଁ ହୃହୁ ହୋଇ ଜଳିବ | ଲୁହର ନର ଭିତରେ ଆମର ଜୀବନ ତରୀ କ'ଣ ନିର୍ବିଗ୍ମରେ 
ଚଳି ପାରିବ ? 

କାହିଁକି ନୂହେଁ ୨? କରିନା କାପୁର, ଶ୍ରୀଦେବୀ, ହେମାମାଳିନୀ ପ୍ରଭୃତି ବୟସ୍କ 
ବିବାହିତ ପୁରୁଷଙ୍କୁ ବିବାହ କରି ଆନନ୍ଦରେ କାଳାତିପାତ କରୁଛନ୍ତି ! 

-ସେମାନଙ୍କ ଜୀବନଶୈଳୀ, ଜୀବନଚର୍ଯ୍ୟା, ପରିବେଶ ଓ ପରିସ୍ଥିତି ଭିନ୍ନ ଧରଣର । 
ଆମ ସଂସ୍କାର, ଆମ ସଂସ୍କୃତିକୁ ଆମେ ଭୁଲିଗଲେ ଜୀବନ ଦୁର୍ବିସହ ହୋଇ ପଡିବ । 

ମହାଭାରତରେ ପାର୍ଥ ଦ୍ୌପଦୀଙ୍କ ବିବାହ କରିବା ପରେ ସୁଭଦ୍ରାଙ୍କୁ ବିବାହ 
କରିଥିଲେ | ସୈରିନ୍ଧ୍ରୀ ଓ ସୁଭଦ୍ରା ଦୂର ଭଉଣୀ ଭଳି ଆନନ୍ଦରେ ଜୀବନ ଅତିବାହିତ 
କରିଥିଲେ | ଭଗବାନ ଶ୍ରୀକୃଷ୍ଣଙ୍କର ଓ ରାଜା ଦଶରଥଙ୍କର ଏକାଧବକ ପତ୍ନୀ ଥାଇବି 
ସେମାନେ ସୁଖ, ଶାନ୍ତି ଓ ଆନନ୍ଦରେ ଜୀବନ ବିତାଉଥଲେ ! କୁନ୍ତୀ ଓ ମାଦ୍ରୀ ଦୁଇ 
ଭଉଣୀଭଳି ହସ୍ତିନାରେ ପରସ୍ପର ପ୍ରତି ସ୍ବେହ ମମତାର ହାତ ବଢ଼େଇଥଲେ | 

- ଏବେ କିନୁ ଏପରି କଲେ ଆମ ରକ୍ଷଣଶୀଳ ସମାଜରେ ତୁମର କଳଙ୍କର 
କିଳଙ୍କାରୀ ଅଚାନକେ ବ୍ୟାପିଯିବ | ତୁମେ ମୁଣ୍ଡ ଟେକି ଚାଲି ପାରିବ ନାହିଁ । ଲୋକେ 
ଛିଃ ଛାକର କରିବେ । 

-ସେଇ କଳଙ୍କର ରେଖା ହେଉଛି ମୋର ବିଜୟର ଟୀକା ! 

ଶୁଭେନ୍ଦୁ ତାଙ୍କ ତର୍କକୁ ଆଉ ପ୍ରସାରିତ ନ କରି ବାଲେଶ୍ଵର ଷ୍ଟେସନରୁ ଟ୍ରେନ୍‌ରେ 
ଭୁବନେଶ୍ବର ଆସିଥୁଲେ ! ସ୍ବାଗତିକା ମନେ ମନେ ଭାବୁଥଲା ପ୍ରେମ କେତେବେଳେ 
କେଉଁ ମୁହୂର୍ଭରେ ପାହାଡ଼ି ଝରଣାପରି କୁଳ୍ୁକୁଳୁ ନାଦ କରି ଦେହ ଓ ମନର ଛଳଛଳ 

~~~ 


ଚଟାଣକୁ ଚିତ୍ତଚିରି ବହି ଆସେ ମଣିଷ ଜାଣି ପାରେନା । ଅଜଣା ପୁଲକରେ ଦେହ, 
ମନ, ପ୍ରାଣରେ ବାଜି ଉଠେ ମଳୟର ମୂରଲୀ | ପ୍ରେମ ଧୀରେ ଧୀରେ ଗ୍ରାସିଯାଏ ସମସ୍ତ 
ଚେତନାକୁ । ଦେହ, ମନର ପୁଷ୍ପ ବାଟିକାରେ ଝରି ପଡ଼େ ସୁଗନ୍ଧିତ ଶେଫାଳି । ସବୁଜିମାକୁ 
ମୁଲାୟମ୍‌ ସ୍ପର୍ଶରେ ଛୁଇଁଯାଏ ଚାନ୍ଦିନୀ ରାତିର ରୁପେଲି ଜ୍ୟୋତ୍ମା ଧାରା | ଚାରିପଟେ ଖୁନ୍ଦ 
ହୋଇଯାଏ ମଲ୍ଲୀମାଳତୀର ମହକ । ସଜଫୁଟା ଫୁଲର ସ୍ତବକ, ମଳୟର ମଧୁ ମୁଛଁନା | 
ପ୍ରୀତି କଦମ୍ବର ମଧୁ ମହକରେ ହଜି ଉନୁଳି ଉଠେ ଜ୍ୟୋତ୍ମାଭିଜା ଯୌବନ । 

ଶୁଭେନ୍ଦୁ ଥଲେ ଓଡ଼ିଶା ସରକାରଙ୍କର ଜଣେ ଉଚ୍ଚପଦସ୍ଥ ଅଧ୍ବକାରୀ | ରାଜଧାନୀ 
ଭୁବନେଶ୍ବରରେ ସେ ଅବସ୍ଥାପିତ । ତାଙ୍କର ଗୋରା ତକ୍ତକ୍‌ ଚେହେରା, ସୁନ୍ଦର ସୁଠାମ 
ଅବୟବ [| ମୁଖମଣ୍ଡଳରେ କଳା ମଚ୍ମଚ୍‌ ନିଶ | ସେ ଆକର୍ଷଣୀୟ ବ୍ୟକ୍ତିତ୍ଵର ଅଧ୍ୁକାରୀ | 
ସରକାରୀ ଚାକିରି ତାଙ୍କର ବୃତ୍ତି ସଂଗୀତ ଗାନ କରିବା ତାଙ୍କର ପ୍ରବୃତି । କଟକ ବେତାର 
କେନ୍ଦ୍ରର ସ୍ବୀକୃତ ପ୍ରାପ୍ତ ସଂଗୀତଜ୍ଞ | ଭୁବନେଶ୍ବରର ଚକାଭଉଁରୀ ମେଲୋଡି ଗ୍ରୁପ୍‌ର ସେ 
ଜଣେ ପ୍ରତିଷ୍ଠିତ କଳାକାର | ଭୁବନେଶ୍ବର ବାହାରେ ଯଦି ରବିବାର ଦିନ ମେଲୋଡି 

ପ୍ରୋଗ୍ରାମ ହୁଏ, ଶୁଭେନ୍ଦୁ ସେଥିରେ ଯୋଗଦେଇ ମନଛୁଆଁ ସଂଗୀତ ପରିବେଷଣ କରି 
ଦର୍ଶକମାନଙ୍କୁ ମତୁଆଲା କରନ୍ତି । ସରକାରୀ କ୍ଵାର୍ଟରରେ ସହଧର୍ମିଣୀ ସୁଦେଷ୍ଠା ଓ ଦୁଇଟି 
ପୁଅ | ଜଣେ ଡିଏଭି ସ୍କୁଲର ତୃତୀୟ ଶ୍ରେଣୀରେ ପଢ଼େ ଓ ଆଉ ଜଣେ ପ୍ରଥମ ଶ୍ରେଣୀରେ 
ଏବେ ଆଡ୍‌ମିସନ୍‌ ନେଇଛି । nN 

ରବିବାର ଦିନ ବା ଛୁଟିଦିନ ଯେବେ ବାଲେଶ୍ଵରରେ ସଂଗୀତ କାର୍ଯ୍ୟକ୍ରମ ହୁଏ, 
ଶୁଭେନ୍ଦୁ ଓ ସ୍ଵୀଗତିକା ମିଶି ଲୋକପ୍ରିୟ, ଚିତ୍ତ ଉତ୍ତେଜକ ସଂଗୀତ ବୋଲି ଦର୍ଶକମାନଙ୍କୁ 
ମନ୍ତ୍ରମୁଗ୍ଧ କରିଦିଅନ୍ତି । ସଂଗୀତର ମଧୁର ମୂର୍ଚ୍ଛନା, ଶୁଭେନ୍ଦୁଙ୍କ ଆକର୍ଷଣୀୟ ଚେହେରା 
ସାଂଗକୁ ସ୍ବାଗତିକାର ଅନିନ୍ଦ୍ଯ ରୂପସମ୍ଭାର ମଞ୍ଚକୁ ରମଣୀୟ, ରୋମାଞ୍ଚକର, ରଙ୍ଗିନ୍‌ 
ରୋଶଣିରେ ରଂଜିତ କରେ | ଦର୍ଶକଙ୍କ ଘନ ଘନ କରତାଳିରେ ଗଗନ ପବନ ପ୍ରକମ୍ପିତ 
ହୁଏ | ଯେଉଁଦିନ ଶୁଭେନ୍ଦୁ ସଂଗୀତ କାଯ୍ୟକ୍ରମରେ ଯୋଗ ଦେବାକୁ ବାଲେଶ୍ଵରରେ 
ଆସି ପହଞ୍ଚନ୍ତିୟ ସେଦିନ ସ୍ବାଗତିକାଠାରେ ଦୁଇଟି ଡେଣା ଲାଗିଯାଏ । ସେ ଆସିବାଠାରୁ 
ଯିବା ପର୍ଯ୍ୟନ୍ତ ପ୍ରଜାପତି ପରି ତାଙ୍କ ଚାରିପଟେ ଅନବରତ ଘୂରି ବୁଲୁଥାଏ | ଏକ ଅହେତୁକୀ 
ଆନନ୍ଦରେ ଆଉ ରୋମାଞ୍ଚିତ ତାରୁଣ୍ଯର ତରଳ ଯନ୍ତ୍ରଣାରେ ଅଧୀର ଆବେଗରେ ସେ 
ଭାବାବେଶରେ ଅଭିଭୂତା ହୁଏ । ଷ୍ଟେସନରେ ତାଙ୍କୁ ବିଦାୟ ଦେଲାବେଳେ ଦୁଇ ନୀଳ 
ଆଖ୍ମର ନୀଳ ନଇ ଲୁହରେ ଟଳମଳ ହୁଏ । IT 

ଶୁଭେନ୍ଦୁ ମନେ ପକାଉଥିଲେ ସେଇ ରବିବାର କଥା | ସଂଗୀତ କାର୍ଯ୍ୟକ୍ରମ ସରିଗଲା 
ପରେ ଆକାଶରେ କଳାହାଣ୍ଡିଆ ମେଘ ମାଡିଆସିଲା। ମୂଷଳ ଧାରାରେ ବର୍ଷା ଆରମ୍ଭ 
ହେଲା | ସ୍ବାଗତିକା ଛତାଟିଏ ଧରି ଶୁଭେନ୍ଦୁଙ୍କୁ କହିଲାଓ ଶୁଭେନ୍ଦୁ ଭାଇ, ଚାଲ ମୁଁ ତୁମକୁ 
ଲଜିଂରେ ଛାଡ଼ି ଆସିବି | ଏ ପାଖରେ ତ ତୁମର ଲଳିଂ | 

ଲଜିଂରେ ପହଞ୍ଚିଲା ପରେ ଉଦଣ୍ଡ ବେହିସାବୀ ପବନରେ ନିଶା ସାଇଁ ସାଇଁ 
ଗର୍ଜିବାକୁ ଆରମ୍ଭ କଲା | ବିଜୁଳି ଓ ଘଡ଼ଘଡ଼ିର ଆତସବାଜିରେ ମେଦିନୀ ଦୋହଲିଗଲା 
ଭଳି ପ୍ରତୀୟମାନ ହେଲା | ସ୍ବାଗତିକାର ମା ଫୋନ୍‌ କରି କହିଲେ- ତୁ ଏ ଝଡ଼ବତାସ 
ରାତିରେ ଘରକୁ ଆସେନା | ସୈଇଠି କେଉଁ ସାଂଗ ଘରେ ଆଜି ରାତିକ ପାଇଁ ରହିଯା । 
“ସ୍ଵାଗତିକାର ଘର ସେଠାରୁ ପ୍ରାୟ ଦଶ କିଲୋମିଟର ଦୂର ! ଶୁଭେନ୍ଦୁ ସେହି ଲଜିଂରେ 
ସ୍ବାଗତିକା ପାଇଁ ଏକ ରୁମ୍‌ ବୁକ୍‌ କରିଦେଲେ । ଶୁଭେନ୍ଦୁଙ୍କୁ ରାତିରେ ଛାଇ ନିଦ ମାଡି 
ଆସିଲାବେଳକୁ ପ୍ରାୟ ସାଢ଼େ ୧୧ଟା ବେଳେ କିଏ କବାଟ୍‌ ଠକ୍‌ ଠକ୍‌ କଲା | କବାଟ 
ଖୋଲିଲା ବେଳକୁ ସାମ୍ବାରେ ସ୍ଵାଗତିକା । ଲଜିଂରେ ନୀଳ ନିଅନ୍‌ ଲାଇଟ୍‌ର ଏକ 

ଉତ୍ତେଜକ ରଂଗିନ୍‌ ଆସ୍ତରଣ | ବର୍ଷାଭିଜା ଶୀତଳ ପବନ ଦେହ ମନରେ ସୃଷ୍ଟି କରୁଥିଲା 
ଅପୂର୍ବ ଶିହରଣ, ରୋମାଞ୍ଚର ମଧୁର ମୁଇଁ ନା । ବର୍ଷାର ଯୋଡ଼ିନାଗରା ଓ ପବନର ସାହାନାଇ 
କାଳି ଅଂଧାର ରାତିରେ ଜ୍ୟୋତସ୍କାର ରୂପ, ରସ, ଛନ୍ଦର ପ୍ରଲେପ ବୋଳି ଦେଉଥୁଲେ | 
ଶୁଭେନ୍ଦୁଙ୍କ ହୃଦୟ ଭିତରେ ମନ ଓ ବିବେକର ମହାସଂଗ୍ରାମ ଜାରି ରହିଥୂଲା । ସାମ୍ବାରେ 
ହାତ ପାହାନ୍ତାରେ ପ୍ରୀତିରେ ଛଳଛଳ କୋଣାରକୀ ଅଳସୀ କନ୍ଯାର ପ୍ରେମ ନିବେଦନ । 
ହାସ୍ୟମୟୀ, ଲାସ୍ଯମୟୀ, ଅଗ୍ନିଶିଖା ଭଳି ଜ୍ଵଳନ୍ତ ଯୌବନ । ଲାଜ ଓ ହସର ଅପୂର୍ବ 
ସମୀକରଣରେ ସ୍ବାଗତିକାର ଚେହେରା ଶିଶିରସିକ୍ତ ଗୋଲାପ ପରି ଲୋଭନୀୟ ହୋଇ 
ଉଠିଲା | ଉଭୟଙ୍କ ମନ, ସମୁଦ୍ରର ଢେଉପରି ଅସ୍ଥିର, ଅଧୀର ଓ ଉଦଗ୍ରୀବ ! ଦୁଇ ଜଣଙ୍କର 
ଆଖୁ ଓ ଓଠ ଚଞ୍ଚଳ ହୋଇ ଉଠିଲା | ମନରେ, ଦେହରେ ଶତ କଦମ୍ବର ରୋମାଞ୍ଚ | 
ଦୁହେଁ ନିଜ ନିଜ ଭିତରେ ତରଳି ଯାଇ ହରାଇ ଦେଉଥୂଲେ ସେମାନଙ୍କ ସତ୍ତା | 
ପରିଶେଷରେ ଦୁହିଙ୍କ ଓଠରୁ ଝରି ପଡିଲା ପରିତୃପ୍ତିର ପେନ୍ଛା ପେନ୍ଛା ଫୁଲ । 

ତା'ପରଦିନ ଶୁଭେନ୍ଦୁ ଟ୍ରେନ୍‌ରେ ଭୁବନେଶ୍ବର ଫେରିଲା ବେଳେ ଭାବୁଥିଲେ 
ଯୌନତୃଷ୍ଠାର ସର୍ବୋତ୍ତମ ସୃଜନଶୀଳ ଆବେଗର ମୂଳ ଉସ୍ସ ହିଁ ପ୍ରେମ | ପ୍ରେମ ଏକ 
ମାର୍ଜିତ ସ୍ମିଗ୍ଧ ଅନୁଭବ । ପରକୀୟା ପ୍ରେମରେ ସେହି ଅନୁଭବ ଶୀର୍ଷତମ ସୋପାନକୁ 
ଉନ୍ନୀତ ହୁଏ । ପରକୀୟା ପ୍ରୀତି ସ୍ଵକୀୟ ପ୍ରୀତିଠାରୁ ଅଧକ ଉନ୍ନାଦକ, ଚିତ୍ତଉଲ୍ଲାସକ । 
ଅଦିନିଆ ରତୁର ବଉଳ ପରି ପ୍ରାଣକୁ ବାସ୍ବାୟିତ କରେ । ସ୍ଵୃତି ସବୁ ଶବ୍ଦମୟ ହୋଇ 
ମନର ନୀଳ ଚଟାଣରେ ଲିପିବଦ୍ଧ ହୋଇଯାଏ ! 

ଶୁଭେନ୍ଦୁ ଭାବୁଥିଲେ ତାଙ୍କ ଦେହମନର ଆମ୍ରକୁଞ୍ଜକୁ ଅନେକ ପକ୍ଷୀ ଆସିଛନ୍ତି, 
ହଳଦୀ ଗରଗର ବଉଳର ମହମହ ବାସ୍ବାରେ ବାସ୍ବାୟିତ ହୋଇ ସେମାନଙ୍କ କାକଳିରେ 
ସବୁଜିମାକୁ ଅନୁରଣିତ କରି ନିଜ ନୀଡକୁ ଫେରି ଯାଇଛନ୍ତି । ସ୍ଵାଗତିକା ଏକ ଅନନ୍ଯ 
ରୂପସୀ, ସେ ଏହି ଆମ୍ରକୁଞ୍ଜରେ ନୀଡ଼ ରଚନା କରିବାକୁ ଜିଦ୍‌ କରି ବସିଛି । 

ଏଇମିତି ଆଶା, ନିରାଶାର ଲୁଚକାଳି ଭିତରେ ଶୁଭେନ୍ଦୁ ଓ ସ୍ଵାଗତିକାଙ୍କ ସଂପର୍କର 
ରାସ୍ତା ଆଗକୁ ଆଗକୁ ଲମ୍ବି ଚାଲିଥୂଲା | 

ଦିନେ ଶୁକ୍ରବାର ସକାଳୁ ଟ୍ରେନିଂ ପାଇଁ ଚେନ୍ଵାଇ ଯିବାପାଇଁ ଶୁଭେନ୍ଦୁ ପ୍ରସ୍ତୁତ 
ହେଉଛନ୍ତି ! ସ୍ବାଗତିକା ଫୋନ୍‌ରେ ଜଣାଇଲା ଯେ ତାର ଓଡ଼ିଶାର ଶିଳ୍ପ ବିଭାଗରେ କୃରିକାଲ୍‌ 
ଚାକିରିଟିଏ ହୋଇଛି । ସେଥୁପାଇଁ ସେ ଭାରି ଖୁସି । ଶୁଭେନ୍ଦୁ ଅଭିନନ୍ଦନ ଜଣାଇଲା 

ପରେ ସେ କହିଲା ଯେ ତାର ଭୁବନେଶ୍ବରରେ ପୋଷ୍ଠିଂ ହୋଇଛି । ଆସନ୍ତା ସୋମବାର 
ଦିନ ଚାକିରିରେ ଜଏନ୍‌ କରିବାକୁ ପଡିବ । ସେ ରହିବା ପାଇଁ ଯଥାଶୀଘ୍ର ଘରଟିଏ 
ବୁଝିବାକୁ ଅନୁରୋଧ କଲା | ଶୁଭେନ୍ଦୁ କହିଲେଓ- ଭୁବନେଶ୍ବର ଭଳି ଜାଗାରେ ପୁଣି 
ଅବିବାହିତ ଝିଅପାଇଁ ଘରଟିଏ ଭଡ଼ାରେ ବୁଝିବା ସମୟସାପେକ୍ଷ | ପୁଣି ମୁଁ ଆଜି ଚେନ୍ନାଇକୁ 
ତିନିମାସ ପାଇଁ ଯାଉଛି । ମୋର ଟ୍ରେନିଂ ଅଛି । ତୁମେ ବରଂ ଆମ ଘରେ ରହିଯାଅ | 
ଯେତେବେଳେ ଭଲ ଘର ମିଳିବ ସେତେବେଳେ ସିଫ୍ଟ୍‌ କରିନେବ । 

ଶୁଭେନ୍ଦୁଠାରୁ ଭୁବନେଶ୍ବରରେ ରହିବାକୁ ଆଶ୍ଵସ୍ତିକର ପ୍ରତିଶ୍ରତି ପାଇ ସ୍ବାଗତିକା 
ମିଠା ମିଠା ଖୁସିରେ ଉଲ୍ଲସିତ ହେଲା । ଯେଉଁ ଘରେ ରହିବା ପାଇଁ ସ୍ଵାଗତିକା ସ୍ଵପ୍ନ 
ଦେଖୁଥୁଲା, ତା ଭିତରେ ପଶିଗଲା ପରେ ଏକ ଅହେତୁକୀ ଆନନ୍ଦରେ ସେ ଆତ୍ହରା 
ହେଲା | ସୃଦେଷ୍ଠା ତାକୁ ଅତି ଆଦରରେ କୋଳେଇ ନେଇ ତାରି ମୁଣ୍ଡ ବାଳକୁ ସ୍ଲେହରେ 
ସାଉଁଳାଇ ଦେଲେ ! ଡ଼୍ଇଂ ରୁମ୍‌ରେ ଦେବଦେବୀଙ୍କ ଦିବ୍ୟ ଅମୃତମୟ ମୂର୍ଭି, ଏ ସାର୍ତିକ 
ପରିବେଶ | ସବୁ ଘର ଗୁଡ଼ିକ ସୁସଜିତ ଓ ସୁଦୃଶ୍ୟ | ଠାକୁର ଘରଟି ଏକ ଶୁଦ୍ଧପୂତ ପବିତ୍ର 
ମନ୍ଦିର ¦ ସକାଳେ ସଂଧ୍ୟାରେ ଘଣ୍ଟଘଣ୍ଟା, ଶଙ୍ଖର ମଙ୍ଗଳମୟ ଧ୍ଵନି 1 ଧୂପ, ଦୀପ, ଝୁଣା, 
ଗୋଗୁଳର ସୁଗନ୍ଧିତ ନୈବେଦ୍ୟ । ଜଞ୍ଜାଳରେ ଅହରହ ଘାଣ୍ଡି ହେଉି୍ଁଲେ ହେଁ 
ସବୁଜପତ୍ରରେ ଛଳଛଳ ହେଉଥିବା ଶୀତ ସକାଳର କାକର ଟୋପାପରି ଝଲସି ଉଠୁଥାଏ 
ସୁଦେଖଷ୍ାଙ୍କର ଆଭାଦୀପ୍ତ ମୁଖମଣ୍ଡଳ | ଉଦିତ ଅରୁଣର ରକ୍ତିମ ଆଭାରେ ଦୀପ୍ରିମନ୍ତ ତାଙ୍କ 
ନାଲି ଅଧର | ସଦା ଖୁସି ଖୁସି, ଚଳଚଞ୍ଚଳ ଆଉ ସତେଜ ଦିଶୁଥୁଲେ ସୁଦେଷ୍ଠା ଉଇଁ 
ଆସୁଥିବା ଜହୁଟିଏ ପରି ଆଉ ସଦ୍ୟ ପ୍ରସ୍ତୁଟିତ କଇଁଫ୍ଲଲ ପରି । 

ଦିନ କେଇଟାରେ ସୁଦେଖଷ୍ଠା ଓ ସ୍ାଗତିକାଙ୍କ ସ୍ବେହ, ମମତାର ରନ୍ଧୁ ଦୃଢ଼ 
ହୋଇଚାଲିଲା । ଦୁଇମାସ ପରେ ଏକ ରବିବାର ଦିନ ମଧ୍ଧାହ୍ନ ଭୋଜନ ସାରି ଦୁହେଁ 
ଆଳାପ କରୁକରୁ ସ୍ବାଗତିକା କହିଲା ଅପା ¦ ଶୁଭେନ୍ଦୁ ଭାଇ ସୁନ୍ଦର ଶିକ୍ଷିତ, ଉଚ୍ଚପଦସ୍ଥ 
ଅଧୁକାରୀ, ପ୍ରତିଭାଶାଳୀ ଓ ଆକର୍ଷଣୀୟ ବ୍ୟକ୍ତିତ୍ଵର ଅଧ୍ବକାରୀ | ବିଭିନ୍ନ ସ୍କାନକୁ ସରକାରୀ 
କାର୍ଯ୍ୟରେ କିମ୍ବା ସଂଗୀତ କାର୍ଯ୍ୟକ୍ରମରେ ଯୋଗ ଦେବାକୁ ଗଲାବେଳେ ବହୁ ସୁନ୍ଦରୀ 
ରମଣୀ ତାଙ୍କ ନିଆଁରେ ପତଙ୍ଗଭଳି ଝାସ ଦେଉଥୁବେ, ଏହା ଭାବି ତୁମ ମନ କଣ 
ଚିନ୍ତାଗ୍ରସ୍ତ ହୁଏନା ? 

ଦ୍ଵିତୀୟା ଚାନ୍ଦପରି ଚେନାଏ ହସ ତାଙ୍କ ମୁହଁରେ ନେସି ସୁଦେଷ୍ଠା କହିଲେ- ତୁମ 
ଶୁଭେନ୍ଦୁ ଭାଇ ମୋ ପାଇଁ ମଣିଷ ନୂହଁନି ଦେବତା ! ମୁଁ ଥଲି ଜଣେ ପ୍ରାଥମିକ ସ୍ତୁଲ 

ଶିକ୍ଷକଙ୍କ ଝିଅ | ଅବସର ପରେ ସେତେବେଳେ ଯେତିକି ପେନସନ୍‌ ବାପାଙ୍କୁ ମିନୁଥଲା, 
ଆମେ ଚଳିଯାଉଥୁଲୁ । ମୋତେ ବାହା ଦେବାପାଇଁ ବାପାଙ୍କ ପାଖରେ ଆର୍ଥକ ସ୍ଵଚ୍ଥଳତା 
ନଥୁଲା | ବାପା ଥଲେ ଶୁଭେନ୍ଦୁଙ୍କର ପୂର୍ବତନ ଶିକ୍ଷକ । ବାପା ରୋଗଗ୍ରସ୍ତ ଥବା ସମୟରେ 
ସେ ଦେଖା କରିବାକୁ ଆସିଥୂଲା ବେଳେ ମୋତେ ଦେଖୁ ଅବାକ୍‌ ହୋଇଗଲେ | ଅଭାବ, 
ଅନଟନ ଯୋଗୁଁ ଏତେ ସୁନ୍ଦର ସୁଶିକ୍ଷିତା, ଗୁଣବତୀ ଝିଅଟିର ବିବାହ ବୟସ ଗଡ଼ିଯାଇଥୂବାର 
ଦେଖୁ ସମ୍େଦନଶୀଳତାରେ ତରଳି ଯାଉଥୂଲେ । ସେ ମୋ ଆଡ଼କୁ ଅନାଇଲା ବେଳକୁ 
ଶତଚେଷ୍ଟା ସତ୍ତେ ମୋର ଦୁଇ ନୟନର ଦୁଇ କୂଳକୁ ଲୁହର ଢେଉ ଲଂଘିବାକୁ ଅସ୍ତବ୍ୟସ୍ତ 
ହେଉଥୂଲେ | ସେତେବେଳେ ଶୁଭେନ୍ଦୁଙ୍କୁ ଜ୍ବାଇଁ କରିବାପାଇଁ ବହୁ ବଡ଼ବଡ଼ ଅଫିସର, 
ଧନାଢ଼୍ୟ ସମ୍ଭାନ୍ତ ବ୍ୟକ୍ତି ଯୌତୁକର ଲମ୍ବା ତାଲିକା ଧରି ତାଙ୍କ ଘର ଆଗରେ ଲାଇନ୍‌ 
ଲଗାଇଥିଲେ | ଶୁଭେନ୍ଦୁ ସେ ସବୁକୁ ହେୟ ମନେ କରି ମୋତେ ବିନା ଯୌତୁକରେ 
ତାଙ୍କ ଦୁଇ ହାତରେ ସାଉଁଟି ନେଲେ | ମଝି ନଲରେ ଭାସିଯାଉଥ୍‌ବା ଝିଅଟିକୁ ରାଜରାଣୀ 
କରିଦେଲେ | 

ମୋରି ପିଞ୍ଜରାରେ ତାଙ୍କୁ ଆବଦ୍ଧ ନକରି ନୀଳ ଆକାଶରେ ମୁଁ ତାଙ୍କୁ ମୁକ୍ତ ବିହଙ୍ଗ 
ଭାବେ ଛାଡି ଦେଇଛି । ତାଙ୍କ ଆନନ୍ଦରେ ମୋର ଆନନ୍ଦ ! ତାଙ୍କଭଳି ସମ୍ବେଦନଶୀଳ, 
ହୃଦୟବାନ୍‌ ମଣିଷଙ୍କର ପିଛିଳ ରାସ୍ତାରେ କେତେବେଳେ ଗୋଡ଼ ଖସିଯାଇପାରେ । କାରଣ 
ସେ ରକ୍ତ ମାଂସର ମଣିଷ କିନ୍ତୁ କାହା ହୃଦୟରେ ସାମାନ୍ୟତମ ଆଘାତ ଦେବେନାହିଁ, ଏ 
ଦୃଢ଼ ବିଶ୍ଵାସ ମୋର ତାଙ୍କ ଉପରେ ଅଛି | 

ମୁଁ ତାଙ୍କୁ ବେଳେବେଳେ ହସି ହସି କୌତୁକରେ କହେ- ତୁମେ ଯେଉଁଠି ଯାହା 
କର, ମୋର ଅଭିମାନ କିମ୍ବା ଅଭିଯୋଗ ନାହିଁ । କିନୁ ମୋର ଆଖ୍ମର ପରିସୀମା ଭିତରେ 
ତୁମେ ମୋର, ସଂପୂର୍ଣ୍ଣ ଭାବେ ମୋର |! 

ତାଙ୍କର ସ୍ବେହ, ପ୍ରେମ, ଆତ୍ଳୀୟତା, କର୍ଭବ୍ୟବୋଧ, ସମ୍ବେଦନଶୀଳତା ମୋତେ 
ସବୁବେଳେ ମୁଗ୍ଧ କରେ | ମୁଁ ତାଙ୍କୁ ଦେଖଵଦେଲେ କୃତଞ୍ଞତାରେ ମୋ ମନ ଓ ହୁଦୟ 
ବତୁରିଯାଏ | 

ଶୁଭେନ୍ଦୁଙ୍କର ଘରେ ଦୁଇମାସ ରହିବାପରେ ସ୍ବାଗତିକାକୁ ରାତି ଅଧରେ ଜୋରରେ 
ଜ୍ଵର ମାଡିଆସିଲା । ଜ୍ଵର ପ୍ରାୟ ୪ରୁ ୫ଦିନ ରହିଲା । ସୁଦେଷ୍ଠାର ନିରବଚ୍ଛିନ୍ନ ସେବା 
ଶୁଶୁଷା ଓ ସ୍ଵେହ ମମତାରେ ସ୍ବାଗତିକା ସୁସ୍ଥ ହୋଇଗଲା । 

ସ୍ଵାଗତିକାର ମନ ହେଉଥଲା, ଶୁଭେନ୍ଦୁଙ୍କ ଘରେ ସୁଦେଖଷ୍ପାଙ୍କର ମମତାର ପଣତ 

ଆଢୁଆଳରେ ସବୁଦିନ ରହିଯିବା ପାଇଁ । ସ୍ଵାଗତିକାର ବାପା ଇଂଜିନିୟର, ମାଂ ଜଣେ 
ସମାଜ ସେବିକା ! ଦୁହେଁ ନିଜ ନିଜ କାର୍ଯ୍ୟରେ ସବୁବେଳେ ବ୍ୟସ୍ତ । ପ୍ରଥମଥର ପାଇଁ 
ମା'ଠାରୁ ମମତାମୟୀ ମାନବୀଟିର ମିଠା କଥା, ଆତ୍ଵୀୟତାର ବଳୟ ତାକୁ ଭାବାବେଗରେ 
ବିହୃଳା କରୁଥଲା | ସୁଦେଷ୍ଠାଙ୍କର ହସର ନିର୍ମଳପଣ ତାକୁ ବିମୁଗ୍ଧ କରୁଥିଲା । ଅନ୍ୟକୁ 
ଖୁସି ବିଞ୍ଚି ବିଞ୍ଚି ଶାଶ୍ବତ ଧାରଟିଏ ହୋଇ ବହି ଯାଉଥ୍‌ବା ଛଳଛଳ ନଦୀପରି ସୁଦେଷ୍ା 
ତାକୁ ପ୍ରତୀୟମାନ ହେଉଥଲେ | ସତେ ଯେପରି ପ୍ରାଣୋଛ୍ଵଳ ବଂଶୀଟିଏ ଅନବରତ ଗୀତ 
ଗାଇଗାଇ ଅନ୍ୟର ହୃଦୟରେ ପ୍ରାଣସଞ୍ଚାର କରିବାପାଇଁ ପ୍ରତିବଦ୍ଧ । ଫୁଲର ପାଖୁଡ଼ାପରି 
ହୃଦୟ, ଚନ୍ଦ୍ରର ଆଲୋକ ପରି ମନ, ନଦୀର ସ୍ରୋତ ପରି ଆବେଗ, ବର୍ଷାର ସଂଗୀତ ପରି 
ମାଧୁୂର୍ଯ୍ୟମୟୀ ହସ । ଜୀବନର ନିଟୋଳ ସଂଘର୍ଷ, ଜଞ୍ଜାଳର ଗୂର୍ନ ଭିତରୁ ଏହି ଉଦ୍ଵଳ 
ପ୍ରତିମା ରଂଗର ରୋଶଣି ନେଇ ଉଠିଆସିଛି । 

ଅନୋଉ ଅନୋଉ ତିନିମାସ ପୂରିବାକୁ ବସିଲା । ମଝିରେ ମଝିରେ ଶୁଭେନ୍ଦୁ 
ଫୋନ୍‌ କରି ସ୍ଵାଗତିକା ଓ ସୁଦେଖ୍ରାଙ୍କର ଭଲ ମନ୍ଦ ବୁଝୁଥାନ୍ତି । 

ଖଣ୍ଡଗିରି ନିକଟରେ ସୁଦେଷ୍ପାଙ୍କ ନାମରେ ଶୁଭେନ୍ଦୁ ଯେଉଁ ଫ୍ଲଟ୍‌ଟି ବୃକ୍‌ କରିଥଲେ 
ଓ ତାର ଦେୟ ସବୁ ଦେଇ ସାରିଥ୍‌ଲେ, ଯଥାଶୀଘ୍ର ତାର ପଜେସନ୍‌ ନେବାପାଇଁ ସୁଦେଷ୍ାଙ୍କ 
ପାଖକୁ ଚିଠି ଆସିଲା | ସୁଦେଷ୍ରା ସ୍ଵାଗତିକା ସହ ଯାଇ ସେହି ଟୁ ବିଏଚ୍‌କେ ଫ୍ଲାଟ୍‌ଟିରେ 
ସବୂ ଆସବାବ ପତ୍ର ସଜାଡି ସ୍ବାଗତିକାର ରହିବାର ସମସ୍ତ ବ୍ୟବସ୍ଥା କରିଦେଲେ | ଶୁଭେନ୍ଦୁ 
ଘରେ ପହଞ୍ଚିଲା ବେଳକୁ ସ୍ଵାଗତିକା ସେଇ ଫ୍ଲାଟ୍‌ଟିରେ ରହିବା ଆରମ୍ଭ କରିଦେଇଥୁଲା | 
ସ୍ଵାଗତିକା ଭାବୁଥିଲା, ଶୁଭେନ୍ଦୁ ଭାଇଙ୍କ ସହ ଲିଭ୍‌ ଇନ୍‌ ରିଲେସନ୍‌ସିପ୍‌ରେ ରହିବା ପାଇଁ 
ଏହା ଗୋଟିଏ ପ୍ରକୃଷ୍ଣ କ୍ଷେତ୍ର । ମିଳନର ପର୍ବକୁ ପ୍ରତୀକ୍ଷା କରି ଆନନ୍ଦରେ ବିଭୋର 
ହେଉଥଲା | 

ଶୁଭେନ୍ଦୁ ଘରେ ଶୁକ୍ରବାର ସକାଳେ ପହଞ୍ଚି ଦୁଇଦିନ ଅଫିସ କାର୍ଯ୍ୟରେ ସଂପୂର୍ଣ୍ଣ 
ବ୍ୟସ୍ତ ରହିଗଲେ । ରବିବାର ଦିନ ୧ ୦ଟା ବେଳକୁ ସ୍ବାଗତିକାକୁ ଫୋନ୍‌ କରି କହିଲେ- 
ସ୍ବାଗତିକା। ସୁଦେଷ୍ଠାଙ୍କୁ ତମେ କିଭଳି କିମିଆଁ କରି ଦେଇଛ, ସେ ଚବିଶି ଘଣ୍ଟା ତମ 
ନାମ ଜପ କରୁଛନ୍ତି । ତମେ ଆଜି ରୋଷେଇ କରିବ ନାହିଁ । ତୁମ ପାଇଁ ସୁଦେଷ୍ଠା 
ଛଅଭଜା ନଅତୁଣ କରିବାରେ ଲାଗିପଡିଛନ୍ତି । ତୁମର ପସନ୍ଦ ଅନୁଯାୟୀ କଖାରୁ ଫୁଲ 
ବରା, ବଡ଼ି ଚୂରା, ସଜନା ଶାଗ ଭଜା, ଚିକ୍ନ କରି, ସିମେଇ ପାସ୍ର ବ୍ୟବସ୍ଥା ଚାଲିଛି । 
ହଁ, ମୁଁ ଚେନ୍ନାଇର ପ୍ରସିଦ୍ଧ ନଲି ଶାଢ଼ି ଦୋକାନରୁ ଏକ ନୀଳ କାଞ୍ଚିପୁରମ୍‌ ପାଟ ଶାଢ଼ି ଓ 

ସୁନାର ଇୟରିଂ ହଳେ ସୃଦେଷ୍ଠାଙ୍କପାଇଁ ଆଣିଥିଲି | ତାଙ୍କର ଏକା ଜିଦ୍‌, ଏ ଦୁଇଟିକୁ 
ସ୍ଵାଗତିକାକୁ ଉପହାର ଦିଅ । ସେ ଅନିନ୍ଦ୍ୟ ରୂପସୀ, ଆକୁ ପିନ୍ଧିଲେ ରାଜଜେମା ପରି 
ଝଲସି ଉଠିବ । ଏ ସବୁ ନେଇ ମୁଁ ଗୋଟାଏ ବେଳେ ତୁମ ଫ୍ଲାଟ୍‌ରେ ପହଞ୍ଚିବି । ଆମେ 
ଦୁଇଜଣ ମିଶି ଖାଇବା ଆଉ ଗପ କରିବା | 

ଠିକ୍‌ ଗୋଟାଏ ବେଳେ ଫ୍ଲାଟ୍‌ରେ ଶୁଭେନ୍ଦୁ ପହଞ୍ଚିଯାଇ କଲିଂ ବେଲ୍‌ ଚିପିବାକୁ 
ଲାଗିଲେ | ଘରର କବାଟ ଖୋଲିଲାନି । ଦେଖୁଲା ବେଳକୁ ଘରଟି ଲକ୍‌ ହୋଇଛି | 
ସ୍ବାଗତିକାକୁ ମୋବାଇଲ୍‌ରେ ଫୋନ୍‌ କଲାବେଳକୁ ରିଂ ହୋଇ ହୋଇ ରହିଗଲା | ପର୍ସକୁ 
ଶୁଭେନ୍ଦୁ ଚେକ୍‌ କରି ଦେଖୁଲା ବେଳକୁ ସେଥିରେ ଡୁପ୍ଲିକେଟ୍‌ ଚାବିଟି ଅଛି । ଆଶ୍ବସ୍ତ 
ହୋଇ ଘର ଖୋଲି ଭିତରେ ବସି ପଡ଼ିଲେ । ଭାବିଲେ, ସ୍ବାଗତିକା ଏଇଠି କୋଉଠିକୁ 
ଯାଇଥିବ | କିଛି ସମୟ ପରେ ପହଞ୍ଚିଯିବ ! ତାଙ୍କ ଦେହ ଓ ମନରେ କାମନା ଓ 
ଭାବପ୍ରବଣତାର ଲହଡିଗୁଡ଼ିକ ନିରବରେ ଗର୍ଜନ କରିବା ଆରମ୍ଭ କରିଦେଇଥିଲେ | 

ହଠାତ୍‌ ଦେଖୁଲା ବେଳକୁ କ୍ୟାଲେଣ୍ଡରରେ ଏକ ହାତ ଲେଖା ଚିଠିଟିଏ ଝୁଲୁଛି ! 
ଉତ୍ସକତାର ସହ ଶୁଭେନ୍ଦୁ ଉଠି ପଡି ଚିଠିଟିକୁ ଆଣି ଏକା ନିଃଶ୍ଵାସରେ ପଢ଼ିଦେଲେ । 

ଶୁଭେନ୍ଦୁ ଭାଇ, 

ପ୍ରଣାମ । ସୁଦେଷ୍ପା ଅପାଙ୍କ ପରି ପ୍ରେମମୟୀ, ମମତାମୟୀ ନାରୀଟିର କୋମଳ, 
ଢଳଢଳ ମନ ଓ ହୃଦୟରେ ସାମାନ୍ୟତମ ଆଘାତ ଦେବା କଥା ଚିନ୍ତା କଲାବେଳକୁ 
ଅନୁତାପର ନିଆଁରେ ମୋ କଲିଜା ଜଳିଯାଉଛି | ମୁଁ ବାଲେଶ୍ଵର ଚାଲି ଯାଉଛି । ସେଠାରେ 
ରହି ମୋର ବାଲେଶ୍ଵରକୁ ବଦଳି ପାଇଁ ଚେଷ୍ଟା କରିବି | ତୁମର ଦାମ୍ପତ୍ୟ ଜୀବନ ସୁଖମୟ 
ହେଉ, ଜଗଦୀଶ୍ବରଙ୍କ ନିକଟରେ ଏହାହିଁ ପ୍ରାର୍ଥନା । 

ମୁଁ ତୁମର ବଧୁ ନୁହେଁ, ବନ୍ଧୁ 

ଇତି 

ସ୍ଵାଗତିକା 


mje) 

ସତ୍ୟର କ୍ଷତ 


ଏକମାତ୍ର କନ୍ୟା ପାଖରେ ଏତେ ବଡ଼ ସତଟିକୁ ଆଜି ପର୍ଯ୍ୟନ୍ତ ଲୁଚାଇ ରଖୁଥବାରୁ 
ଚନ୍ଦ୍ରପୂରକାଶ ଅଣନିଃଶ୍ଵାସୀ ବୋଧ କରୁଥ୍‌ଲେ । ସତଟି ପଦାକୁ ଆସିବାକୁ ହଟପଟ 
ହେଉଥୁଲା ¦ କନ୍ୟାଟି ସାମାଜିକ ପ୍ରତିଷ୍ଠା ଲାଭ କଲାପରେ ବି ତାକୁ ତାର ଜୀବନର 
ନିରାଟ ସତ୍ୟ ନ କହିବାରୁ ଅପରାଧବୋଧ ଓ ଗ୍ନାନି ଚନ୍ଦ୍ରପ୍ରକାଶଙ୍କୁ ଅସ୍ତବ୍ୟସ୍ତ କରୁଥିଲେ | 

ସହଧର୍ମିଣୀ ଚନ୍ଦ୍ରମାଙ୍କୁ ଚନ୍ଦ୍ରପ୍ରକାଶ କହିଲେ- ଆମ ଝିଅ ପୂର୍ଣ୍ଣିମା ଆଜି ସ୍ଵାବଲମ୍ବୀ | 
ଉତ୍କଳ ବିଶ୍ଵବିଦ୍ୟାଳୟର ମନସ୍ତତ୍ତ ବିଭାଗର ଅଧ୍ଯାପିକା ଭାବରେ ଅବସ୍ଥାପିତା । ଏବେ 
ତାକୁ ସତକଥାଟା କହିଦେବା | 

ଚନ୍ଦ୍ରମା ଯୁକ୍ତି ବାଢ଼ିଲେ- ତା କଅଁଳ ମନ ଭାଂଗି ପଡିବ ! ତାର ମାନସିକ ଭାରସାମ୍ୟ 
ଦୋହଲିଯିବ | ତାର ଭବିଷ୍ୟତ ଅନ୍ଧାର ହୋଇଯିବ । ଆଗକୁ ପୂର୍ବିମାର ବାହାଘର | ଏବେ 
ସତକଥାଟି ତାକୁ କହିଦେବା ଠିକ୍‌ ହେବନାହିଁ । ଆଜି କାଲିକା ପିଲା । ସେମାନେ ଭାରି 
ଭାବପ୍ରବଣ, ସ୍ଵପ୍ନମନସ୍କ । ଆଖୁ ଆଗରେ ଛଳଛଳ ହେଉଥୁ୍‌ବା ଆଶା ଓ ସ୍ବପ୍ନ କାଚ 
ଆଇନାପରି ଭାଂଗି ଚୂରମାର ହେଲେ ସେମାନେ ଯେ କ”ଣ ଅଘଟଣ ଘଟାଇଦେବେ, 
ତାହା ଆମେ ଚିନ୍ତା କରି ପାରିବାନି । ଆମେ ବୟସ୍କ ଓ ତୁଳନାତ୍ସକ ଭାବେ ଅଧ୍ବକ 
ପରିପକ୍ ! ତିକ୍ତ ସତକୁ ଲୁଚାଇ ପାରିବାର ମନୋବଳ ଓ ଇଛାଶକ୍ତି ଆମ ଭିତରେ ଅଛି | 
ଯୌବନର ଇନ୍ଦ୍ରଧନୁରେ ଢଳଢଳ ହେଉଥୁ୍‌ବା କୋମଳ କଳି ସତ୍ଯକୁ ମିହର ଢାଲ 
ବାଜିବ । ଏ ସତ୍ୟ ଜାଣିଲେ, ତାର ବାହାଘରରେ ପ୍ରତିବନ୍ଧକ ସୃଷ୍ଟି ହେବ | ପୂର୍ଣ୍ଣିମା 
ସୁନାର ଭବିଷ୍ଯତ ଅକାଳରେ ଉଜୁଡିଯିବ । ଏବେ ତା'ପାଇଁ ବହୁ ସମ୍ଭାନ୍ତ ପରିବାରର 
ଉଚ୍ଚଶିକ୍ଷିତ, ପ୍ରତିଷ୍ପିତ ଯୁବକମାନଙ୍କର ପ୍ରସ୍ତାବ ଆସୁଛି । ସତ ଜାଣିଲା ପରେ ଶାଶୂଘର 
ଲୋକେ ହୁଏତ ଏ ପ୍ରସ୍ତାବରେ ରାଜି ହୋଇ ନପାରନ୍ତି । ବାହାଘରଟି ଜଗଦୀଶ୍ବରଙ୍କ 
କରୁଣାରୁ ଭଲରେ ଭଲରେ ହୋଇଯାଉ ! ତା'ପରେ ଚିନ୍ତା କରିବା | 

ଆଶଙ୍କିତ ଆଖୁରେ ଚନ୍ଦ୍ରପ୍ରକାଶ କହିଥ୍‌ଲେ- ଯଦି ବାହାଘର ପରେ ସତ୍ୟଟି ପ୍ରକାଶିତ 
ହେବ, ଲୋକ ଲୋଚନକୁ ଆସିବ, ପୂର୍ଣ୍ଣିମାର ବୈବାହିକ ଜୀବନ ଅଦିନ ଝଡରେ 

ଭୂଲୁଣ୍ତିତ ହେବ । ସେତେବେଳେ ପରିବେଶ, ପରିସ୍ଥିତିକୁ କିପରି ସାମ୍ନା କରିବା ? 

ଚନ୍ଦ୍ରମା ପ୍ରଜ୍ଞାର ପ୍ରତିମୂର୍ରି । ବୁବ୍ଧିମତ୍ତା, ହୃଦୟବଭ୍ତା, ଧୈର୍ଯ୍ୟ ସାହସ ଓ ମମତାର 
ମେଘାସନ | ଚନ୍ଦ୍ରପ୍ରକାଶଙ୍କୁ ବୁଝାଇବାକୁ ଯାଇ କହିଲେ- ସେଭଳି ନ ହେଉ, ସେଥୁପାଇଁ 
ଭଶ୍ବରଙ୍କ ପଦପଙ୍କଜରେ ପ୍ରାର୍ଥନା କରିବା । 

ଚନ୍ଦ୍ରପ୍ରକାଶଙ୍କର ପିଲାଦିନୁ ଖଜବଜିଆ ପ୍ରକୃତି । 

ହାତ ଗୋଡ଼ କଥା କୂହେ | ଚାଲିଲା ଶଗଡ଼ରେ ହାତମାରି ଦେବାକୁ ସେ ବ୍ୟସ୍ତ 
ହୋଇପଡନ୍ତି । କୌଣସି କଥାକୁ ଲୁଚାଇ ପାରନ୍ତି ନାହିଁ । ଅପ୍ରିୟ ସତ୍ଯକୁ ମୁହେଁ ମୁହେଁ 
କହି ଦିଅନ୍ତି, ପରିସ୍ଥିତି ଓ ପରିଣତିର ବିଚାର ନ କରି । ଗୋପନ କଥାଟିକୁ ଜିଭର 
ଛଳଛଳ ଚଟାଣ ଦେଇ ଯେପର୍ଯ୍ୟନ୍ତ ବାହାରକୁ ନିଗିଡ଼ି ନ ପଡିଛି, ସେପର୍ଯ୍ୟନ୍ତ ମନ ଓ 
ଦେହ ଭିତରେ ଏକ ଅଭୂତପୂର୍ବ ଆଲୋଡନ ଅନୁଭବ କରନ୍ତି । ଗୋପନ ସତ୍ୟଗୁଡ଼ିକ 
ତାଙ୍କର ପେଟଭିତରେ ହାବୁକାମାରି ବିପ୍ଲବର ମଶାଲ ଜାଳନ୍ତି । ମଶାଲର ଲେଲିହାନ 
ଶିଖା ଛୁଞ୍ଚି ହୋଇ ତାଙ୍କ କଲିଜାକୁ ଖୁନ୍‌ଭିନ୍‌ କରି ଦିଅନ୍ତି । 

ସ୍ତ୍ରୀ ଚନ୍ଦ୍ରମାଙ୍କର କଥାମାନି ନିଜକୁ ନିଜେ ସମ୍ଭାଳି ପୂର୍ଣ୍ଣିମା ଜୀବନ ସମ୍ବନ୍ଧୀୟ 
ଗୁରୁତ୍ଵପୂର୍ଣ ସତ୍ୟଟିକୁ ସେ ଆଜି ପର୍ଯ୍ୟନ୍ତ କିଭଳି ଗୋପନ ରଖୁଛନ୍ତି, ଭାବିଲେ ସେ 
ନିଜକୁ ବିଶ୍ଵାସ କରି ପାରନ୍ତି ନାହିଁ । ସେ ବନ୍ଧୁବାନ୍ଧବ ଓ ସାଂଗ ସାଧ୍ଵଙ୍କ ସାଂଗରେ କଥା 
ହେଉଥଲା ବେଳେ ଚନ୍ଦ୍ରମା ତାଙ୍କୁ ହାଡେ ହାଡେ ଗୋଡ଼େ ଗୋଡେ ଜଗିଥାଆନ୍ତି । କଥାର 
ଗତି ଗୁଳାରୁ ଅଗୁଳାକୁ ଗଲେ ଚନ୍ଦ୍ରମା ଆଖୂର ଇଶାରାରେ ଲାସ୍ୟର ଝଲକରେ ତାଙ୍କୁ 
ସତର୍କ କରିଦିଅନ୍ତି । ଚନ୍ଦ୍ରମା କହନ୍ତିଂ ମିଛ କହି ଆମେ ଯଦି କାହାର କ୍ଷତି କରୁନେ, 
ମିଛର ମାୟାରେ ବାନ୍ଧି ଆମେ ଯଦି ଅନେକ ନିଜର ଲୋକଙ୍କୁ ଆନନ୍ଦ ଓ ଆଶୃସ୍ତି 
ଦେଇପାରୁଛେ, ସେ ମିଛ ସତ୍ୟ ଠାରୁ ଆହୁରି ମହନୀୟ, ମହିମାନ୍ବିତ । ସେ ମିଛ ପାଇଁ 
ଶ୍ଵର ଆମକୁ ଅଭିଶାପ ବଦଳରେ ଆଶୀର୍ବାଦ, ଆଶୀଷ ଅର୍ପଣ କରିବେ | ମିଛ, ସତ୍ୟର 
ଦୃନ୍ଦ୍ରର କୁହୁଡିକୁ ବିଦୂରିତ କରେ ମାନବିକତାର ଆଲୋକ, ସନମ୍ଭେଦନଶୀଳତାର ଜ୍ୟୋତି । 
ମାନବିକତାର ଜୟଗାନ ହିଁ ଭଶ୍ଵରଙ୍କ ପାଇଁ ପୂଜା ଥାଳି ଆଉ ପ୍ରାର୍ଥନାର ନୈବେଦ୍ଯ । 

ଡ. ଅତନୁ ସାମନ୍ତରାୟଙ୍କ ସହିତ ପୂର୍ଣ୍ଣିମାର ବିବାହ ମହାସମାରୋହରେ ଅନୁଷ୍ଠିତ 
ହୋଇଛି | ଡ. ଅତନୁ ଭୁବନେଶ୍ବରର ସମ୍ହସ୍ପିଟାଲର ଭେଷଜ ବିଶେଷଜ୍ଞ । ଦୁହେଁ 
ନୂଆପଲ୍ଲୀରେ ଏକ ସୁଦୃଶ୍ୟ ଆପାର୍ଟମେଣ୍ଟର ଏକ ଥରି ବିଏଚ୍‌କେ ଘର କିଣି ସେଠାରେ 

ଆନନ୍ଦରେ ଅବସ୍ଥାନ କରୁଛନ୍ତି । ପୂର୍ଣ୍ିମା ମାଆଙ୍କ ସହିତ ପ୍ରାୟ ସବୁଦିନ ଫୋନ୍‌ରେ 
କଥାହୁଏ | ଘଣ୍ଟା ଘଣ୍ଟା ଅନର୍ଗଳ ଗପିଚାଲେ ଆନନ୍ଦର ଆଵେଗରେ, ମିଠା ମିଠା ଖୁସିରେ । 

ଚନ୍ଦ୍ରପ୍ରକାଶ ଭୁବନେଶ୍ବରର ବିଜେବି ନଗରରେ ଥବା ତାଙ୍କ ବାସଭବନରେ ବସି 
ଖବର କାଗଜ ଲେଉଟାଇ ନେଉଥିବା ସମୟରେ ତାଙ୍କ ଆଖ ଆଗରେ ବିଗତ ଦିନର 
ସ୍ୃତି ଝିଣ୍ଟିକା ପରି ଆଗକୁ ଆଗକୁ ଡେଇଁଚାଲିଲେ । ତାଙ୍କ ମନ ପକ୍ଷୀ କାଙଁଳି ତୋଳି 
ଉଡିଯାଇଥୁଲା ତାଙ୍କ ଜନ୍ମସ୍ଥାନ ଗୀ ମାଟିକୁ । 

ଚନ୍ଦ୍ରପ୍ରକାଶଙ୍କ ଜନ୍ମ ହୋଇଥଲା ଏକ ଚାଷବନ୍ଦୀ ପରିବାରରେ ହରିପୁର ଗାଁରେ । 
ବାପା, ମା'ଙ୍କର ଏକମାତ୍ର ପୁତ୍ର ଏକଲର ବଳା ବିଶିକେଶନ । ବାପା, ମାଙ୍କର ସ୍ଟେହ 
ମମତାର ସ୍ବୋତସ୍ବିନୀରେ ଛଳଛଳ ହୋଇ ଚନ୍ଦ୍ରପ୍ରକାଶଙ୍କ ବାଲ୍ଯକାଳ ଅତିବାହିତ 
ହୋଇଥଲା ¦ ସୁଲରେ ପଢ଼ିଲାବେଳୁ ସେ ଥିଲେ କୃତୀଛାତ୍ର | ବାପା, ମାଙ୍କ ଅବିସ୍ରଣୀୟ 
ତ୍ୟାଗ ଓ ପ୍ରାଣମୂଇା ପ୍ରଚେଷ୍ଟା ବଳରେ ସେ ଏମ୍‌.ଏ.ପାସ୍‌ କରି ୟୁନାଇଟେଡ୍‌ ଇନ୍‌ସୁରାନ୍ସ 
କଂପାନୀରେ ଉଚ୍ଚପଦସ୍ଥ ଅଧ୍ବକାରୀ ଭାବରେ ଅବସ୍ଥାପିତ ହୋଇଥୁଲେ । ନିକଟସ୍ଥ ଗାଁର 
ଏକ ଧନାଢ଼୍ଯ ପରିବାରର ଅଳିଅଳୀ କନ୍ଯା ଚନ୍ଦ୍ରମା ସହିତ ତାଙ୍କର ବିବାହ ସଂପନ୍ନ 
ହୋଇଥୁଲା | ଭୁବନେଶ୍ବରରେ କାର୍ଯ୍ୟ କରୁଥିବା ସମୟରେ ପ୍ରତି ଶନିବାର ଚନ୍ଦ୍ରପ୍ରକାଶ 
ଗାଁକୁ ଯାଇ ଭଲମନ୍ଦ ବୁଝି ବାପା, ମାଙ୍କର ସ୍ଵଚ୍ଛନ୍ଦ ଜୀବନର ସବୁ ବ୍ୟବସ୍ଥା କରି ଆସୁଥୁଲେ । 
ବିବାହର ସାତ ବର୍ଷ ପର୍ଯ୍ୟନ୍ତ ସମସ୍ତ ଡାକ୍ତରୀ ଚିକିତ୍ସା ସତ୍ତ୍ବେ ଚନ୍ଦ୍ରପ୍ରକାଶଙ୍କର କୌଣସି 
ସନ୍ତାନ ନ ହେବାରୁ ତାଙ୍କ ବାପା, ମା ଶାଶୁ, ଶ୍ଵଶୁର, ଚନ୍ଦ୍ରମା ସମସ୍ତେ ବଡ଼ ଚିନ୍ତାଗ୍ରସ୍ତ 
ହୋଇଥୁଲେ | ପୂଜା, ମାନସିକ, ପ୍ରାର୍ଥନା ଓ ଜଗଦୀଶ୍ବରଙ୍କ ନିକଟରେ ଆକୁଳ ନିବେଦନ 
ଅବ୍ୟାହତ ରହିଥିଲା | ବାପା, ମାଆ ଦୁଃଖରେ ଭାଂଗି ପଡ଼ୁଥିଲେ । ବଢ଼ିପାଣିରେ ଡୁବି 
ଯାଉଥିବା ନିରିମାଖୁ ଗାଟି ପରି ସେମାନେ ଥିଲେ ଶୋକାର୍ର ! ଅସହାୟତାର କଣ୍ଟକାଘାତରେ 
ହୃଦୟ ଲହୁ ଲୁହାଣ ହେଉଥୁଲା | 

ପଦୋନ୍ସତି ପରେ ଚନ୍ଦ୍ରପ୍ରକାଶଙ୍କ କଲିକତା ନଗରୀକୁ ବଦଳି ହେଲା | ବାପା, ମା 
ଶାଶୁ ଶ୍ବଶୁରଙ୍କ ଓ ସମସ୍ତ ଶୁଭାକାଂକ୍ଷୀଙ୍କର ମନରେ ଆନନ୍ଦର ସ୍ତୋତଟିଏ ବୁହାଇବା ପାଇଁ 
ଏକ ଅଭିନବ ପରିକଳ୍ପନା କଲେ | ଚନ୍ଦ୍ରମା ଗର୍ଭବତୀ ବୋଲି ସମସ୍ତଙ୍କୁ କଲିକତାରୁ 
ଫୋନ୍‌ କରି କହିବାରୁ ସମସ୍ତଙ୍କ ହୃଦୟରେ ଉଇଁ ଆସିଥଲା ଆଶ୍ଵସ୍ତିର ଅରୁଣିମା । ଦଶମାସ 
ପରେ କଲିକତାର କାଳିଘାଟରେ ଥବା ମଦର ଟେରେସାଙ୍କ ଆଶ୍ରମରୁ ଏକ ସଦ୍ଯଜାତ 

କନ୍ୟାକୁ ପୋଷ୍ଯପୁତ୍ରୀ ଭାବରେ ଗ୍ରହଣ କରିଥୁଲେ । ସେଦିନ ଥଲା କୁମାର ପୂର୍ଣ୍ଣିମା । 
ଗାଁରେ ଲକ୍ଷ୍ମୀ ପୁଜାର ଭବ୍ୟ ସମାରୋହ ! ଚନ୍ଦ୍ରମାର ଝିଅଟିଏ ହୋଇଛି ବୋଲି ଫୋନ୍‌ 
କରି କହିବାରୁ ତାଙ୍କ ବାପା, ମା ଶାଶୁ, ଶ୍ଵଶୁର ଓ ଆତ୍ସୀୟସ୍ଵଜନମାନେ ଆନନ୍ଦରେ 
ବିଭୋର ହୋଇ ପଡିଥିଲେ । ବୋଉ ହସରେ ଫାଟିପଡି କହିଲା ବାବୁରେ ଆଜି ଆମର 
ଲକ୍ଷ୍ମୀପୂଜା । ମା ଲକ୍ଷ୍ମୀ ଆମ ଘରକୁ ଆସିଛନ୍ତି । ସୁଖ, ଶାନ୍ତି ଓ ସମୃଦ୍ଧିର ସମ୍ଭାର ନେଇ 
ସମୁପସ୍ଥିତ । ଆଜି କୁମାର ପୂର୍ଣ୍ଣିମା, କୁମାରୀ ମାନଙ୍କ ଅନନ୍ଯ ମହୋସବ । ତାର ନାଁ 
ଦେବୁ ପୂର୍ଣ୍ଣିମା । ପୂର୍ଣ୍ିମାର ଦୀପ୍ତ ଦୀପାବଳୀରେ ଆମ ଘର ଓ ପରିବାର ଆଜି ଦୀପ୍ରିମନ୍ତ ! 
ସହଧର୍ମିଣୀ ଚନ୍ଦ୍ରମା ଓ କନ୍ଯା ପୂର୍ଣ୍ଣମାକୁ ନେଇ ଚନ୍ଦ୍ରପ୍ରକାଶ ଛାଡି ଆସିଥ୍‌ଲେ ଗାଁରେ ! 
ଗାଁରେ ବାପା, ମାଙ୍କର ଆନନ୍ଦ କହିଲେ ନ ସରେ । ଗାଁ ନିକଟସ୍ଥ ସହରରେ ଡାକ୍ତରଖାନା 
ଓ ସବୁ ସୁବିଧା ସୁଯୋଗ ଉପଲବ୍‌ଧ | ପିଲାଙ୍କର କିପରି ଯତ୍ନ ନିଆଯାଏ ଚନ୍ଦ୍ରମୀ ସେ 
ସବୁରେ ଅନଭିଜ୍ଞ | ତେଣୁ ଜେଜେ ମା”ର ସ୍ବେହ, ଯତ୍ନରେ ପୂର୍ଣ୍ଣିମା ଚାନ୍ଦଭଳି ସୁନ୍ଦର ଓ 
ଆକର୍ଷଣୀୟା ହୋଇ ବଢ଼ି ଚାଲିଲା | ପୂର୍ଣ୍ଣିମା ତାଙ୍କର ଜନ୍ମିତ କନ୍ଯା ନୁହେଁ, ପାଳିତ 
କନ୍ଯା, ଏହା କେବଳ ଚନ୍ଦ୍ରମୀ ଓ ଚନ୍ଦ୍ରପ୍ରକାଶଙ୍କ ଭିତରେ ସୀମାବଦ୍ଧ ଥୁଲା | 

ଚନ୍ଦ୍ରମା ଭୋର୍‌ର ଆକାଶ ପରି ଶାନ୍ତ, ସ୍ଵିଗ୍ଧ ଓ ସୁଶୀତଳ । ଗଲା ସାତବର୍ଷ ଧରି 
ଘାତପ୍ରତିଘାତ, ସଂଗ୍ରାମ, ସଂଘର୍ଷ ଭିତରେ ଲଢ଼େଇ କରି କରି ସେ ସ୍ଵୟଂସିଦ୍ଧା । ଅମା 
ଅଂଧାର ପରେ ପୂର୍ଣ୍ଣିମାର ଶୀତଳ ଆଲୋକରେ ସେ ବିମୁଗ୍ଧା, ପରିପୂର୍ଣ୍ଣା । ସେ ମାପିଚୁପି 
କଥା କହନ୍ତି । ଆଖରେ, ହସରେ, ମୁହଁରେ, ନିରବତାର ସୁରରେ ସେ ଅନେକ କଥା 
କହିଦିଅନ୍ତି । ତାଙ୍କର ଡର ଚନ୍ଦ୍ରପ୍ରକାଶଙ୍କୁ । ସେ ମନରେ ଯାହା ଭାବନ୍ତି, ତାକୁ ପ୍ରକାଶ ନ 
କରିଲା ପର୍ଯ୍ୟନ୍ତ ତାଙ୍କ ମନ ଛଟପଟ ହୁଏ । ଜିଭ ଏକ ଅଶ୍ବ ତାକୁ ଲଗାମ ଦେଇ 
ନିୟନ୍ତ୍ରଣ କରିବାକୁ ଚନ୍ଦ୍ରମା ସବୁବେଳେ ଚନ୍ଦ୍ରପ୍ରକାଶଙ୍କୁ ପରାମର୍ଶ ଦିଅନ୍ତି । ଶବ୍ଦର ତୀର 
ତୂଣୀରରୁ ବାହାରିଗଲେ ଆଉ ତାକୁ ଅଟକାଇ ହୁଏନା । ପୂର୍ଣ୍ଣିମାର ଜନ୍ମ ଇତିହାସକୁ 
ଗୋପନ ରଖୁବାକୁ ସେ ଚନ୍ଦ୍ରପ୍ରକାଶଙ୍କୁ ବାରମ୍ବାର ସତର୍କ କରିଦିଅନ୍ତି । ନଚେତ୍‌ ସାତବର୍ଷର 
ତପସ୍ୟା ଶୁଖୁଆ ଝୋଳରେ ଚାଲିଯିବ । ମିଛର ଶାମୁକାର ଗର୍ଭରେ ସତ୍ଯର ଚେନାଏ 
ମୁକ୍ତା ଅକ୍ଷତ ଓ ଅସୂର୍ଯ୍ୟପଂଶ୍ୟା ହୋଇ ରହିଯାଇଥୁଲା | 

ପୂର୍ଣ୍ଣିମା ଏକ ରଂଗିନ ପ୍ରଜାପତି ପରି ଉଡି ଉଡି ସଜଫୁଟା ଗୋଲାପର କୋମଳ 
କମନୀୟ କଳିଭଳି ବିକଶିତ ହେଉଥୁଲା | ସେ ମାଟ୍ରିକ୍‌ ପାସ୍‌ କଲାବେଳକୁ ଚନ୍ଦ୍ରପ୍ରକାଶଙ୍କ 

ବାପା, ମାଙ୍କର ଦେହାନ୍ତ ହୋଇଥଲା |! ଉତ୍କଳ ବିଶ୍ବବିଦ୍ୟାଳୟରୁ ଏମ୍‌.ଏ ପାସ୍‌ କରି 
ଏମ୍‌ଫିଲ୍‌ କରୁଥିବା ସ୍ତମୟରେ ସେଇଠାରେ ଅଧାପିକା ଭାବେ ନିଯୁକ୍ତି ପାଇଲା । ତାର 
ବାହାଘର ପରେ ଚନ୍ଦ୍ରମା ଓ ଚନ୍ଦ୍ରପ୍ତକାଶ ପରମ ତୃପ୍ତି ଓ ପ୍ରାପ୍ତିର ସ୍ଵିଗ୍ଧତାରେ ନିଜକୁ ହଜାଇ 
ଦେଇଥୂଲେ । ଅବସର ପରେ ଚନ୍ଦ୍ରପ୍ରକାଶ ଭୁବନେଶ୍ବରର ବିଜେବି ନଗରରେ ନିଜର 
ଘରଟିଏ କରି ସେଠାରେ କାଳାତିପାତ କରୁଥିଲେ | 

: ହଠାତ୍‌ ଦିନେ ଚନ୍ଦ୍ରପ୍ରକାଶଙ୍କ ଶରୀର ଅସୁସ୍ଥ ହୋଇପଡିଲା । ଉଚ୍ଚରକ୍ତଚାପ ଓ 
ଡାଇବେଟିସ୍‌ ରୋଗରେ ସେ ଆକ୍ରାନ୍ତ ହୋଇ ପଡିଥୁଲେ ! କ୍ରମାଗତ ଅସୁସ୍ପୃତା ଯୋଗୁଁ 
ତାଙ୍କ ମନୋବଳ ଭାଙ୍ଗି ଯାଇଥଲା । କେତେବେଳେ କେଉଁ କଥା | ସତ୍ୟଟିକୁ ପୂର୍ଣ୍ଣିମା 
ଆଗରେ ପ୍ରକାଶ କରି ଶାନ୍ତିରେ ଶେଷ ନିଃଶ୍ବାସ ମାରିବାକୁ ସେ ନିଶ୍ରତ୍ରି ନେଇଥିଲେ | 
ତିରିଶ ବର୍ଷଧରି ସତ୍ୟପକ୍ଷୀଟିକୁ ଛାତିର ପିଞ୍ଜରା ଭିତରେ ଜାକି ଧରିଥୁବାରୁ ଯନ୍ତ୍ରଣାରେ 
କଲବଲ ହେଉଥୁଲେ | ପକ୍ଷୀଟି ତାଙ୍କର ଛାତିର ପିଞ୍ଜରା ଖୋଲି ଆକାଶରେ ମୁକ୍ତ ବିହଙ୍ଗଭଳି 
ବିଚରଣ କରିବାକୁ ଡହଳ ବିକଳ ହେଉଥିଲା । 

ପୂର୍ଣ୍ଣିମା ବ୍ୟସ୍ତ ବିବ୍ରତ ହୋଇ ବାପାଙ୍କୁ ଦେଖୁବାକୁ ସେଦିନ ଧାଇଁ ଆସିଥୁଲା। 
ତାର କଇଁନାଡ ପରି ହାତ, ଚମ୍ପା କଢ଼ି ପରି ଅଂଗୁଳିରେ ଚନ୍ଦ୍ରପ୍ରକାଶଙ୍କ ତାଳୁରୁ ତଳିପା 
ପର୍ଯ୍ୟନ୍ତ ଆଉଁଶି ଦେଇଥିଲା ! ତା' ଆଖୁରୁ ଅଦିନିଆ ବର୍ଷା ପରି ବରକୋଳିଆ ଟୋପା 
ଠପ୍ଠପ୍‌ କରି ଝରି ପଡି ଚନ୍ଦ୍ରପ୍ରକାଶଙ୍କ ଦେହକୁ ଭିଜାଇ ଦେଇଥୁଲା | ସେଇ ଉଷ୍ମ ଲୋତକ 
ବିନ୍ଦୁରେ ଚନ୍ଦ୍ରରକାଶଙ୍କ ଶରୀର, ମନ ଓ ହୃଦୟରେ ମଧୁମାଳତୀ କୁଞ୍ଜର ଅଭୂତପୂର୍ବ ଶୀତଳତା 
ସଞ୍ଚରି ଯାଇଥିଲା | 

ଚନ୍ଦ୍ରପ୍ରକାଶ ଭଂଗା ଭଂଗା ସ୍ଵରରେ କହିଲେ- ମାଆଲୋ ! ତୋତେ ଦେଖ ମୋ 
ଦେହରେ ଏକ ନୂଆ ଜୀବନ ଖେଳିଯାଉଛି । ତୋ ହାତର ସ୍ପର୍ଶ କାଉଁରୀ ସ୍ପର୍ଶପରି ମୋ 
ଦେହ, ମନରେ ଏକ ନବୀନ ସ୍ବପ୍ନର ମାଦକତା ଭରି ଦେଉଛି |! ତତେ ମା ଆଜି ଗୋଟଏ 
:କଥା କହିବି | ତୁ ମୋତେ କଥା ଦେ, ତୁ ଭାଂଗି ପଡିବୁନି | ଧୈୟ୍ୟ ଓ ସାହସର" ସହିତ 
ସତ୍ୟର ସାମ୍ପା କରିବୁ | 

ମୁହଁରେ ଦ୍ଵିତୀୟା ଚାନ୍ଦ ଭଳି ହସଟିଏ ଖେଳାଇ ପୂର୍ଣ୍ଣିମା କହିଲାଓ ବାପା, ମୁଁ 
କ'ଣ ଛୋଟ ଛୁଆ ହୋଇଛି ? ତୁମେ ମୋତେ ମଣିଷ କରିଛ । ସମାଜରେ ପ୍ରତିଷ୍ଠିତ 
କରିଛ | କହ ବାପା, କ”ଣ କହିବ କୁହ | 

ଦେହରେ ଶକ୍ତି, ମନରେ ବଳ ଓ ସ୍ଵରରେ ଦୃଢ଼ତା ଆଣି କହିଲେ- ମା, ତୁ 
ଆମର ଜନ୍ମିତ କନ୍ୟା ନୁହେଁ । ତୁ ଆମର ପାଳିତ କନ୍ୟା । ମଦର ଟେରେସାଙ୍କ କଲିକତାସ୍ପିତ 
ଆଶ୍ରମରୁ ତୋତେ ତୋଳି ଆଣି ପୋଷ୍ୟପୁତ୍ରୀ ଭାବରେ ଗ୍ରହଣ କରିଥୁଲୁ । ଏକଥା ତୋତେ 
ଆଜି ପର୍ଯ୍ୟନ୍ତ ନ ଜଣାଇଥ୍‌ବାରୁ ଆମେ ଅନୁତପ୍ତ । ପୂର୍ଣ୍ିମାର ଜାଜ୍‌ଲ୍ୟମାନ ମୁଖମଣ୍ଡଳ 
ବିବର୍ଣ୍ଣ ବିବ୍ରତ ଓ ବିଷର୍ଣ୍ଣ ଦେଖାଦେଲା | ସତ୍ୟର କ୍ଷତ, ଅପମାନର କ୍ଷତ ଅପେକ୍ଷା ଅଧୁକ 
ଯନ୍ତ୍ରଣାଦାୟକ, ଅଧକ ହୃଦୟ ବିଦାରକ । 

ପାଖରେ ଠିଆ ହୋଇଥାନ୍ତି ଚନ୍ଦ୍ରମା । ସତେ ଯେପରି ମୃଣ୍ଡୟୀ ପ୍ରତିମୂରି । 
ଚନ୍ଦ୍ରପ୍ରକାଶଙ୍କର ଜିଭକୁ ନିୟନ୍ତ୍ରଣ କରିବାକୁ ଆଖରେ ଇସାରା ନାହିଁ କିମ୍ଭା ଲାସ୍ଯରେ 
ପ୍ରତିରୋଧର ପ୍ରତିଧ୍ଵନି ନାହିଁ । ପାହାଡ଼ି ଝରଣାଟି ଯେଉଁ ଆଡ଼େ ବହି ଯାଉଛି ବହିଯାଉ । 
ତାକୁ ଅଟକାଇବା ପାଇଁ ସାମାନ୍ୟ ପ୍ରୟାସ କରୁନଥୁଲେ । 

ପୂର୍ଣ୍ଣିମା ଆଖରେ ଲୁହ ଭର୍ରି, ସତେ ଯେପରି ମେଘାଛନ୍ନ ଆକାଶ । ଦଲକାଏ 
ଶୀତଳ ପବନରେ ସ୍ପର୍ଶରେ ଅବାରିତ ଭାବରେ ଝରି ପଡିବ | କଣ୍ଠ ବାଷ୍ଠାରୁଦ୍ଧ । ମୁହଁର 
ଦର୍ପଣରେ ଜଳଜଳ ଦିଶୁଛି ଥରିଲା ଥରିଲା ଓଠର ଧୂସର ଚିତ୍ରପଟ | ବେଦନା ଜର୍ଜରିତ 
ସ୍କନ୍ଦନହୀନ କଠୋର ବାସ୍ତବତା ତାର ମନ, ଦେହ, ହୃଦୟକୁ ଦୋହଲାଇ ଦେଉଥିଲା | 
ମନର ଆକାଶରେ ଝଡ଼ର ତାଣ୍ଡବ, ପ୍ରଳୟର ଚିତ୍ରପଟ ! ଅସୁମାରି ସ୍ବପ୍ନରେ ଖୁନ୍ଦି ହୋଇଥବା 
ନୀଳ ଆଖୁ ଦିଶୁଥଲା ଏକ ଉଦାସ ଝାଉଁବନ ଓ ଉଜୁଡା ଉପବନ ପରି | ଥରୁଥିବା ଓଠରେ 
ଶବ୍ଦର ସ୍ତୁରଣ ହୁଏନା । ସେ କିଛି କହିବାକୁ ଚେଷ୍ଟା କରି କହିପାରୁନଥୁଲା। ନିରବରେ 
ଧୀର ପଦକ୍ଷେପରେ ସେଦିନ ବିଦାୟ ନେଇଥୁଲା | 

ପୂର୍ଣ୍ଣିମା ଚାଲିଗଲାପରେ ଚନ୍ଦ୍ରପ୍ରକାଶଙ୍କ ଘରେ ଗୁମ୍‌ଗୁମ୍‌ ନିରବତା । ଚନ୍ଦ୍ରମା ଓ 
ଚନ୍ଦ୍ରପ୍ରକାଶ ଉଭୟ ଉଭୟଙ୍କୁ ବଲବଲ କରି ଚାହୁଁଥିଲେ | କାହା ପାଟିରୁ କଥା ବାହାରୁ 
ନଥୁଲା | 

ଚନ୍ଦ୍ରପ୍ରକାଶଙ୍କ ମନ ପଞ୍ଜୁରୀରେ ବସା ବାନ୍ଧିଥିବା ପକ୍ଷୀଟି ତିରିଶ ବର୍ଷ ପରେ ମୁକ୍ତ 
ବିହଙ୍ଗଟିଏ ହୋଇ ମନଖୋଲା ହସହସି ପବନର ଦୋଳିରେ ଉଦୁଥଲା। ଆଶବସ୍ତିର 
କୋମଳ ଆଲିଙ୍ଗନରେ ଚନ୍ଦ୍ରପ୍ରକାଶ ଏକ ଅଭୂତପୂର୍ବ ଆନନ୍ଦରେ ଆତ୍ୃହରା ହେଉଥୁଲେ | 
ପରିସ୍ଥିତି, ପରିଣାମ ଓ ପରିଣତି ପାଇଁ ତାଙ୍କର ଆଶା ବା ଆଶଙ୍କା ନଥୁଲା | ତାଙ୍କ ଭିତରେ 
ଏକ ନୂଆ ଜୀବନ କଅଁଳି ଉଠୁଥଲା ! 

ଚନ୍ଦ୍ରମା ଭାବୁଥ୍‌ଲେ, ସଂପର୍କର ସେତୁ ଏବେ ଧ୍ଵଂସ୍ତ ବିଧ୍ଵସ୍ତ ॥ ସେ ନିଶ୍ଚିତ 
ହୋଇଥିଲେ ଯେ ପୂର୍ଣ୍ଣିମାର ପାଦ ତାଙ୍କ ଘରେ ଆଉ ପଡ଼ିବ ନାହିଁ । ସେମାନଙ୍କର ଆଉ 
ପୂର୍ଣ୍ଣିମା ଭିତରେ ଠିଆ ହୋଇଥୁବା ଉତ୍ତୁଙ୍ଗ ମେଘନାଦ ପାଚେରିକୁ ସେ ସ୍ପଷ୍ଟ 
ଦେଖୁପାରୁଥିଲେ । ପରିସ୍ଥିତିକୁ ସାହସ ଓ ଧୈର୍ଯ୍ୟର ସାମ୍ନା କରିବାକୁ ନିଜକୁ ପ୍ରସ୍ତୁତ 
କରିନେଇଥ୍‌ଲେ | ପୂର୍ଣ୍ଣିମୀ ପାଖରୁ ଆଉ ଫୋନ୍‌ ଆସିନଥୁଲା କିମ୍ବା ଚନ୍ଦ୍ରମା ତାକୁ ଫୋନ୍‌ 
କରିବାକୁ ସାହସ କରି ପାରିନଥୁଲେ । 

ସେଦିନ ଥାଏ ରବିବାର | ସୁନା ଝଲମଲ ସକାଳର ଖରା | ପୂର୍ଣ୍ଣିମାର ଘରୁ ବିଦାୟ 
ନେବାର ପ୍ରାୟ ପନ୍ଦରଦିନ ହୋଇଗଲାଣି ¦ କଲିଂ ବେଲ କ୍ରିଂ କ୍ରିଂ ହୋଇ ବାଜି ଉଠିଲା | 
କାମବାଲି ଆସିଲା ବୋଲି ଭାବି ଚନ୍ଦ୍ରମା କବାଟ ଖୋଲିଲା ବେଳକୁ ସାମ୍ନାରେ ଠିଆ 
ହୋଇଛି ପୂର୍ଣ୍ଣିମା । ହାତରେ ଏକ ବଡ଼ ଆଟାଚି ¦ ତାକୁ ଦେଖୁ ଚମକି ପଢ଼ିଲେ ଚନ୍ଦ୍ରମା | 
ତା” ଚେହେରା ଭିତରେ ଦେଖୁଥିଲେ ସବୁଜ ସତେଜ ପତ୍ରଟିଏ ଯାହା ଉପରେ ଢଳଢଳ 
ହେଉଥଲା ଅନନ୍ୟ ଆବେଗରେ କାକର ବିନ୍ଦୁଟିଏ | 

ଡ୍ରଇଂ ରୁମ୍‌ର ସୋଫା ଉପରେ ପୂର୍ଣ୍ଣିମା ବାପା, ବୋଉଙ୍କୁ ନମସ୍କାର କରି ପାଖରେ 
ବସି ପଡିଲା । କିଛି ସମୟ ଅଶ୍ବସ୍ତିକର ନିରବତା ପରେ ଚନ୍ଦ୍ରମା ଶକ୍ତି ଓ ସାହସ ଭରି 
ପୂର୍ଣ୍ଣିମାର ଗୋରାତକତକ ହାତ ଦୁଇଟିକୁ ନିଜ ଛାତିରେ ଆଉଜେଇ ଦେଇ କହିଲେ- ମା 
ଲୋ, ତୁ ଆମ ଉପରେ ବହୁତ ରାଗିଥବୁ । ଆମକୁ କ୍ଷମାଦେବୁ । ଆମେ ତୋ ପାଖରେ 
ଅକ୍ଷମଣୀୟ ଅପରାଧ କରିଛୁ । 

ପୂର୍ଣ୍ଣିମାର ଲହଡି ଭାଂଗୁଥ୍‌ବା କୋହ ଲୁହ ହୋଇ ଆଖୁର ଉପକୂଳକୁ ଲଂଘି 
ଚାଲିଥୁଲା | ଚନ୍ଦ୍ରମାଙ୍କ ଛାତିରେ ମୁହଁ ଜାକି କଇଁକଇଁ କାନ୍ଦିବାକୁ ଲାଗିଲା | ଲୁହରେ ଭିଜି 
ଯାଉଥଲା ଚନ୍ଦ୍ରମାଙ୍କ ଛାତିର ଛଳଛଳ ମାଂସଳ ଚଟାଣ | 

ଭଂଗା ଭଂଗା ସ୍ଵରରେ ପୂର୍ଣ୍ଣିମା କହିଲାଂ ବୋଉଲୋ! ଜନ୍ଧିତ ସନ୍ତାନ ପାଇଁ 

ତୁମେ ମାନେ ବାପା ଆଉ ବୋଉ । କିନ୍ଧୁ ମୋ ପାଇଁ ତୁମେ କେବଳ ବାପା, ବୋଉ 
ନୁହେଁ, ତୁମେ ଦେବତା ଓ ଦେବୀ । ରାସ୍ତାର ଅଳିଆ ଗଦାରୁ ମୋତେ -ସାଉଁଟି ଆଣି 
ସ୍ବେହ, ମମତା, ଶିକ୍ଷା, ଦୀକ୍ଷା, ମାନ ସନଞ୍ଚାନ, ପ୍ରତିଷ୍ଠା ଦେଇଛ | ନ ହେଲେ ମୁଁ କଲିକତାର 
ରାଜରାସ୍ତାରୁ ପଲିଥୂନ୍‌, ବର୍ଜ୍ୟବସ୍ତୁ ଓ ଭଙ୍ଗାଦଦରା ଟିଣକୁ ଗୋଟାୀଉଥଆନ୍ତି କିମ୍ବା ସୋନାଗାଛିର 


ଅନ୍ଧଗଳିରେ ଜହ୍ଲାଦମାନଙ୍କୁ ଦେହ ବିକି ମରିମରି ବଞ୍ଚୁଥାନ୍ତି । 

ଚନ୍ଦ୍ରମା ଲୁହ ଛଳଛଳ ଆଖୁରେ ପୂର୍ଣ୍ଠିମାର ବାଳକୁ ସାଉଁଳୁଥାନ୍ତି । ଚନ୍ଦ୍ରପ୍ରକାଶଙ୍କ 
ଆଖୁରୁ ଧାର ଧୀର ଲୁହ ବୋହି ଯାଉଥାଏ |! 

ଦୂଇ ଆଖୁରୁ ଲୁହ ପୋଛୁପୋଛୁ ପୂର୍ବ୍ଣିମୀ କହିଲା ବୋଉଲୋ ! ତୁ ମୋର ଜନ୍ମିତ 
ମା ହୋଇଥୁୂଲେ ମୁଁ ତୋ କୋଳକୁ ଆସିଥାନ୍ତି ବିଧୂର ବିଧାନରେ ଆଉ ଭାଗ୍ଯର 
ଭୂଗୋଳରେ ! କିନ୍ତୁ ତୁ ମୋତେ ସ୍ଵଇଚଛାରେ ମୋତେ କୋଳେଇ ନେବାକୁ ନିଷ୍ପି 
ନେଇଥିଲୁ । ଯଶୋଦା ପ୍ରଭୁ ଶ୍ରୀକୃଷ୍ଣଙ୍କୁ ନିଜ ଜନ୍ମିତ ସନ୍ତାନ ମନେକରି ତାଙ୍କ ଉପରେ 
ସ୍ବେହମମତା ଢାଳି ଦେଇଥିଲେ ! କିନ୍ତୁ ତୁ ଅନନ୍ୟା । ମୋ ଭଳି ଏକ ଅଞ୍ଞାତକୂଳଶୀଳା, 
ଅସହାୟ, ଅବହେଳିତ ସନ୍ତାନକୁ ନିଜର ଜନ୍ମିତ କନ୍ଯା ନୁହଁ ବୋଲି ଜାଣି ସୁଦ୍ଧା ଅମାପ 
ସ୍ବେହ ମମତା ଦେଇଛ । ମୁଁ ତାହା ମର୍ମେ ମର୍ମେ ଉପଲବ୍ଧ କରିଛି । ଯଶୋଦାଙ୍କ ଠାରୁ ତୁ 
ଆହୁରି ସ୍ଵେହମୟୀ, ମମତାମୟୀ | ତୋର ଓ ବାପାଙ୍କର ମନ ସାଗର ପରି ବିଶାଳ, ହୃଦୟ 
ଅସୀମ ଆକାଶ ପରି ପ୍ରଶସ୍ତ | ଆଜିଠାରୁ ମୁଁ ତୁମମାନଙ୍କୁ ଛାଡି କେଉଁ ଆଡେ ଯିବିନି । 
ଅତନୁ ଓ ମୁଁ ତୁମ ପାଖରେ ରହିବୁ | ତୁମମାନଙ୍କ ମୁହଁରେ ଶେଷ ପର୍ଯ୍ୟନ୍ତ ଯଦି ହସ ଓ ସ୍ବପ୍ନ 
ଖେଳାଇ ପାରିବି, ସେଇ ହେବ ମୋର ପୂଜା ଓ ତପସ୍ୟା, ସେଇହେବ ମୋର ମହାପୂଣ୍ୟ | 

ପୂର୍ଣ୍ଣିମାର ମୁହଁରେ ଉକୁଟି ଉଠୁଥିଲା ଚରମ ତୃପ୍ତିର ସ୍ମିଗଧତା, ସ୍ପଷ୍ଟ ହେଉଥଲା 
ପ୍ରାପ୍ତିର ଉଲ୍ଲାସ ଓ ମହକ । ତାର ସ୍ଠିତ ହସରେ ପ୍ରକଟିତ ହେଉଥଲା ଚନ୍ଦ୍ରାଲୋକର 
ଶୀତଳତା | 


em) 

ଡ. ଅମରେଶ ସ୍ଵାଇଁ ଭୁବନେଶ୍ବରର ଭଉଣୀ ଘରକୁ ଏକ ଜରୁରୀ କାମରେ ଆସି 
ସଂଧ୍ୟାରେ ରବୀନ୍ଦ୍ର ମଣ୍ଡପ ପାଖରେ ବୁଲୁଥଲେ । ରବୀନ୍ଦ୍ର ମଣ୍ଡପ ଆଲୋକମାଳାରେ 
ସୁସଜିତ ହୋଇ ଏକ ସୁନ୍ଦରୀ ନବବଧୂ ପରି ଝଲସୁଥୁଲା । ଅମରେଶଙ୍କ ହାତରେ ପ୍ରଚୁର 
ସମୟ | ରବୀନ୍ଦ୍ର ମଣ୍ଡପ ପ୍ରେକ୍ଷାଳୟରେ ସ୍ଥାନ ଗ୍ରହଣ କଲା ବେଳକୁ ସଂଯୋଜିକା ଆଜି 
ସଂଧ୍ୟାର ନୃତ୍ୟ କାଯ୍ୟକ୍ରମ ସମ୍ବନ୍ଧରେ ଘୋଷଣା କରୁଥଲେ । ପ୍ରଥମେ ଜଣେ ପ୍ରସିଦ 
ନର୍ଭକୀ କଥକ, ତା'ପରେ ଜଣେ ପ୍ରଖ୍ୟାତ ନୃତ୍ୟଶିଳ୍ପୀ କୁଚିପୁଡ଼ି ଓ ଶେଷରେ ଓଡ଼ିଆ 
ନୃତ୍ୟଗିନୀ କଳ୍ପନା ସାମନ୍ତରାୟଙ୍କର ଓଡ଼ିଶୀ ନୃତ୍ୟରେ ଦଶାବତାର କାର୍ଯ୍ୟକ୍ରମ । 

କଳ୍ପନା ସାମନ୍ତରାୟ ନାମ ଶୁଣିବା ପରେ ଅମରେଶଙ୍କର ମନ ଓ ଛାତି ଟିକେ 
ଚହଲିଗଲା | ଅନେକ ପ୍ରଶ୍ନବାଚୀ ତାଙ୍କ ମନରେ ମଇଦାନରେ ଉଦଣ୍ଡ ନୃତ୍ୟ କରୁଥିଲେ | 
ଇଏ କଣ ତାଙ୍କ ଜୀବନର ସେହି ପ୍ରଥମା ନାୟିକା କଳ୍ପନା ସାମନ୍ତରାୟ ? ବାହାଘର 
ପରେ ତାର ସର୍‌ନେମ୍‌ ସ୍ବାମୀର ସରନେମ୍‌ ଅନୁସାରେ ତ ପରିବର୍ଭନ ହୋଇଥୁବ । 
ବୋଧହୁଏ ସେ ହୋଇନଥୁବ । ହୁଏତ ସେ ତାର ପ୍ରଥମ ପ୍ରେମର ସ୍ଵୃତିର ଆବେଗକୁ 
ଏଡାଇ ନ ପାରି ଚିର ଅବିବାହିତ ହୋଇରହିଯାଇଛି । ଅମରେଶ ପୁଣି ଭାବୁଥିଲେ, 
ଭୁବନେଶ୍ବର ପରି ଏକ ଜନାକୀର୍ଣ୍ଣ ସମ୍ପଦ୍ଧ ସହରରେ ଏକା ନାମରେ ବହୁତ କଳ୍ପନା 
ସାମନ୍ତରାୟ ବିଚରଣ କରୁଥବେ ! 

ପ୍ରସିଦ୍ଧ କଥକ ନୃତ୍ୟଶିଳ୍ପୀ ମଞ୍ଚର ରଂଗିନ୍‌ ଆଲୋକର ପଟୁଆର ଭିତରେ ତାଙ୍କ 
ଅଭିନବ ହାସ୍ୟ ଓ ଲାସ୍ୟରେ ଦର୍ଶକମାନଙ୍କୁ ମୁଗ୍ଧ କରୁଥିଲେ । ଅମରେଶଙ୍କର ଦୁଇଟି 
ଆଖୁ ମେସିନ୍‌ ଭଳି ନୃତ୍ଯଶିଳ୍ପୀଙ୍କୁ ଅନାଇ ରହିଥୂଲେ ବି ତାଙ୍କର ପ୍ରତୀକ୍ଷା ଥିଲା ତୃତୀୟ 
ଶିଛୀ କଳନା ସାମନ୍ତରାୟ ପାଇଁ । ବରଓହଳର ପରି ବିଗତ ଦିନର ସୃତି ଗୁଡ଼ିକୁ ତାଙ୍କ ଆଖୁ 
ସାମ୍ଧୀରେ ଓହଳି ପଡିଥିଲେ | ସେ ସୃତିର ପାଲିଙ୍କିରେ ବସି ଫେରିଯାଇଥୁଲେ ତାଙ୍କ ଛାତ୍ର 
ଜୀବନର ଅଲିଭା କାହାଣୀର ଅନ୍ତରାଳର ଅନ୍ତରାତ୍ସାକୁ 

ଶ୍ରୀରାମ ଚନ୍ଦ୍ର ଭଞ୍ଜ ମେଡିକାଲ କଲେଜର ସେ ଥାନ୍ତି ଚତୁର୍ଥ ବର୍ଷ ଛାତ୍ର | ଶ୍ୟାମଳ 
ବର୍ଣ ଚମକ଼୍ାର ଗଠନ, ଆକର୍ଷଣୀୟ ବ୍ୟକ୍ତିତ୍ଵ କହିବାର ଶୈଳୀ ଚମକ୍ରାର, ଚାଲିରେ 
ବୀର ପୁଙ୍ଗବର ଠାଣି, ଖୋଲା ହସରେ ତରୁଣୀମାନଙ୍କୁ ଆକର୍ଷଣ କରିବାପାଇଁ ଅପ୍ରତିହତ 

ଚୁମ୍ବକୀୟ ସ୍ପର୍ଶ । କଲେଜର ବେଷ୍ଟ ଅଲରାଉଣ୍ଡର | କଲେଜ ଡ୍ରାମାରେ ନାୟକ ହୋଇ 
ଦର୍ଶକଙ୍କୁ ଅଭିଭୂତ କରନ୍ତି । ତର୍କପ୍ରତି ଯୋଗିତାରେ ଓଜସ୍ଵିନୀ ଭାଷଣ ଦେଇ ସମସ୍ତଙ୍କୁ 
ଚମଚ୍ୃତ କରନ୍ତି । ପରୀକ୍ଷାରେ ସର୍ବୋଚ୍ଚ ନମ୍ବର ରଖୁ କଲେଜର କୃତୀଛାତ୍ର ! 

ଶୈଳେଶ୍‌ ଥିଲେ ଅମରେଶଙ୍କର ଅନ୍ତରଂଗ ବଂଧୁ । ହଷ୍ଟେଲର ରୁମ୍‌ମେଟ୍‌ । ` 
ଶୈଳେଶ୍‌ର ବାପା ଥିଲେ ଉଜ୍କଳ ବିଶ୍ବବିଦ୍ୟାଳୟର ଇତିହାସ ବିଭାଗ ମୁଖ୍ୟ । ତାଙ୍କର ଗାଁ 
ଥିଲା କୋଣାର୍କ ନିକଟସ୍ଥ ଚନ୍ଦ୍ରଭାଗା । ସବୁବର୍ଷ ଗ୍ରୀଷ୍ମଛୁଟି ହେଲେ ସେ ଅମରେଶ ଓ 
ଅନ୍ୟ ସାଙ୍ଗମାନଙ୍କୁ ଅନୁରୋଧ କରେ ତାଙ୍କ ଗାଁ ଚନ୍ଦ୍ରଭାଗାକୁ ଯିବା ପାଇଁ । ସାଙ୍ଗମାନେ 
ଏଣୁ ତେଣୁ କାରଣ ଦେଖାଇ ତାଙ୍କର ପ୍ରସ୍ତାବକୁ ନାକଚ କରିଦଅନ୍ତି । ଏଥର ଶୈଳେଶ୍‌ 
ନଛୋଡବନ୍ଧା | ଗ୍ରୀଷ୍ମଛୁଟିର ପ୍ରଥମ ଦିନରେ ଏକ ଟାକ୍ତି କରି ଛଅ ଜଣ ସାଙ୍ଗ ବାହାରିଗଲେ 
ଚନ୍ଦ୍ରଭାଗା । ଚନ୍ଦ୍ରଭାଗା ନିକଟସ୍ପ ଶୈଳେଶ୍‌ର ଗାଁ । ଶହେ ବର୍ଷ ତଳର ପୁରୁଣା କ୍ଷୁଦ୍ର 
ରାଜପ୍ରାସାଦଟିଏ ଭଳି । ଆଗରେ ଶ୍ୟାମ ଦୁର୍ବାଦଳର ବିସ୍ତୃତ ପ୍ରାନ୍ତର | ପଛରେ ମନୋରମ 
ପୁଷ୍ପବାଟିକା । ସଜଫୁଟା ଫୁଲର ସୁରଭିରେ ପରିବେଶ ବାସ୍ବାୟିତ । ତା' ମଝିରେ ମଝିରେ 
ଆମ୍ବ, ପିଜୁଳି, ତାଳ ନାରିକେଳ ବୃକ୍ଷର ମନୋହର ସବୁଜିମା । ସବୁଠି ମେଞ୍ଚାମେଞ୍ଚା ସ୍ଵପ୍ନ 
ଆବେଗର ସହ ସବୁଜିମାର ସୁଷମା କୋଳରେ ଲୁଚକାଳି ଖେଳୁଥିଲେ । 

ଶୈଳେଶ୍‌ର ମା ଓ ସାନଭଉଣୀ ଆଗନ୍ତୁକ ଅତିଥୁମାନଙ୍କର ଚର୍ଚ୍ଚାରେ ସଂପୂର୍ଣ୍ଣ 
ମନୋନିବେଶ କରିଥଲେ | 

ତା ପରଦିନ ସୂର୍ଯ୍ୟୋଦୟର ଯଥେଷ୍ଟ ପୂର୍ବରୁ ଶୈଳେଶ୍‌, ତାର ସୀଂଗମାନେ ଓ 
ତାର ସାନ ଭଉଣୀ ମିଶି ସମୁଦ୍ର କୂଳରେ ପହଞ୍ଚି ଚନ୍ଦ୍ରଭାଗାରେ ସୂର୍ଯ୍ୟୋଦୟ ଦେଖୁବାପାଇଁ 
ଅପଲକ ନୟନରେ ପ୍ରତୀକ୍ଷା କରିଥଲେ | ସମୁଦ୍ରର ଅତଳ ଜଳରାଶିରୁ ଉଠିଆସିଲେ 
ସୂର୍ଯ୍ୟ । ତେଜୋଦୀପ୍ତ ଭାସ୍କରଙ୍କ ଆଭାରେ କାକର ବିନ୍ଦୁ ସତ୍ତା ହରାଉଥୁଲା | ନିବିଡ଼ 
ଅନ୍ଧାରି ମୁଲକରୁ ଝକ୍ଝକ୍‌ ହୋଇ ଝଟକି ଉଠିଲେ ସୂର୍ଯ୍ୟ | ସମସ୍ତଙ୍କ ଉତ୍ତପ୍ତ ଆତୁର ମନ 
ବାଳସୂର୍ଯ୍ୟଙ୍କ ସନ୍ଦର୍ଶନରେ ଶୀତଳ ହୋଇ ମିଠା ମିଠା ଖୁସିରେ ହସି ଉଠିଲା । 

ପୂର୍ବଦିନ ଜୁଆର ବିଶ୍ଵକର୍ମା ସାଜି ଜଳର ନିହାଣରେ ସମୁଦ୍ରରେ ଏକ କୃତ୍ଧିମ 
ବାଲୁକା କାନ୍ଧ ନିର୍ମାଣ କରିଥଲା | ଫେରିଲା ବେଳକୁ ସମସ୍ତେ ସେହି କାନ୍ଧରେ ପାହାଚ 
ନିର୍ମାଣ କରି ଅପୂର୍ବ ଆନନ୍ଦରେ ଉଠି ଆସି ଶୈଳେଶ୍୍‌ର ଘରକୁ ଫେରୁ ଆସୁଥିଲେ | 
ପଛରେ ଧୀର ପଦକ୍ଷେପରେ ଆସୁଥିବା ଅମରେଶ ପଛକୁ ଅନାଇଲା ବେଳକୁ ଦେଖୁଲେ 
ଶୈଳେଶ୍‌ର ସାନ ଭଉଣୀ ବାଲିବଂଧ ଡେଇଁବାକୁ ବାରମ୍ବାର ଉଦ୍ୟମ କରି ଖସି ପଡୁଛି ! 

ଅମରେଶ ପଛକୁ ଫେରିଯାଇ ବଢ଼ାଇଦେଲେ ହାତ । ଶୈଳେଶ୍‌ର ଭଉଣୀ ମଧ୍ଯ 
ବଢ଼ାଇଦେଲା ତାର ହାତ | ତା” ହାତକୁ ଧରି ଅମରେଶ ଉପରକୁ ଉଠାଇ ଆଣିଲେ | 
ଲଜାରେ ଆରକ୍ତ ହୋଇଗଲା ତାର ମୁଖମଣ୍ଡଳ, ଲାଜ ଓ ହସର ସମୀକରଣରେ ତା 
ଚେହେରା ଶିଶିରସିକ୍ତ ଗୋଲାପଟିଏ ପରି ଲୋଭନୀୟ ହୋଇଉଠିଲା । ଅଜଣା ପୁଲକରେ 
ତାର ଆତ୍ସସତ୍ତା ଭରି ଉଠୁଥୁଲା ! ଅମରେଶଙ୍କର ମୁଗ୍ଧ ଦୃଷ୍ି ପହଁରି ଯାଉଥଲା ତା' ଉପରେ | 

¬ ତୁମ ନାମ କ”ଣ ? ଅମରେଶଙ୍କର ଉଚ୍କଣ୍ଡାପୂର୍ଣ ପ୍ରଶ୍ନ । 

¬ କଳନା ! କଳନା ସାମନ୍ତରାୟ | ଥର ଥର କଣ୍ଠରେ କହିଦେଲା ସିଏ | ଶବସବୁ 
ତଣ୍ଟିପାଖରେ ଯେମିତି ଅଟକି ଯାଉଥିଲା । 

ଫେଏଁ କିନା ହସି ଦେଇ ରାଜହଂସୀ ଭଳି ଅଭିନବ ଛନ୍ଦରେ ଦୌଡ଼ିଗଲା ! 
କଛନାର ନରମ ହସର କେତୋଟି ପାଖୁଡ଼ା ଅମରେଶଙ୍କ ଉପରକୁ ଫୋପାଡ଼ି ଦେଲା । 
ଅଚାନକ ସୋରାଏ ବାସ୍କା ଅମରେଶ ଦେହରେ ଯେମିତି ନେସି ହୋଇଗଲା । ତରୁଣ 
ମନରେ ଜାଗି ଉଠିଲା ଶତକଦମ୍ବର ରୋମାଞ୍ଚ | ଅପୂର୍ବ ଅନୁଭବ, ଅପୂର୍ବ ଗୁଞ୍ଜରଣ ତାଙ୍କ 
ସ୍କାୟୁର କୋଣ ଅନୁକୋଣରେ ଖେଳିଗଲା । 

ତିଳତିଳ ଲାବଣ୍ୟର ତିଳୋତ୍ତମା ଥୁଲା କଳନା | ଘନକୃଷ୍ଣ ଆଜାନୁଲମ୍ବିତ କେଶ | 
ତାର ଆଲୁଳାୟିତ କେଶରାଶି ଅର୍ଵଚନ୍ଦ୍ର କପାଳ ଓ ମସୃଣ ଗଣ୍ଡ ଦେଶରେ ଦୋଳି 
ଖେଳୁଥଲେ | ଅଗ୍ନିଶିଖା ଭଳି ଜ୍ଵଳନ୍ତ ଯୌବନ | ପ୍ରଗନ୍ଧା ଓ ପୂର୍ଣ୍ତଗର୍ଭା ନଦୀପରି ଗାରିମାପୂର୍ଣ୍ଠା । 
କଥା କହିପାରୁଥିବା ଆଖୁ ସହିତ ହସହସ ମୁହଁ ବାଣୀବିହାର ଇତିହାସ ବିଭାଗର ପଞ୍ଚମ 
ବର୍ଷ ଛାତ୍ରୀ । ଓଡ଼ିଶୀ ନୃତ୍ଯ ପଟ୍ଟୟସୀ । ଶୈଲେଶ୍ର ସାନ ଭଉଣୀ ଓ ଇତିହାସ ବିଭାଗ 
ମୁଖ୍ୟ ଅଧ୍ୟାପକ ଦୟାନିଧୁ ସାମନ୍ତରାୟଙ୍କ ଝିଅ | 

ତା ପରଦିନ ଉଦୀୟମାନ ସୂର୍ଯ୍ୟଙ୍କର ନରମ କିରଣର ପଣତତଳେ ସମୁଦ୍ରର ବାଲୁକା 
ଶେଯରେ ଶୈଳେଶ୍‌ର ସାଂଗମାନେ ଓ ତାର ଭଉଣୀ ଆନନ୍ଦରେ ବିଚରଣ କରୁଥିଲେ ! 
ସେମାନଙ୍କ ଆକର୍ଷଣର କେନ୍ଦ୍ରବିନ୍ଦୁ ଥଲା ଟିକିଟିକି କଙ୍କଡ଼ାମାନଙ୍କ ସହିତ ଖେଳ । 
ସେମ୍ବାନଙ୍କୁ ଧରିବାପାଇଁ ଓ ରଂଗିନ ଚିତ୍ରବିଚିତ୍ର ଶାମୁକା ସଂଗ୍ରହପାଇଁ ସମସ୍ତଙ୍କ ଭିତରେ 
ପ୍ରତିଯୋଗିତା | କଙ୍କଡ଼ାଗୁଡ଼ାକୁ ଛୁଇଁ ଦେଲାବେଳକୁ ବାଲିଭିତରକୁ ଗାଡ଼ କରି ପଶି 
ଯାଇଥାନ୍ତି ¦ ତଳକୁ ଅନାଇ ଅନାଇ ଆସୁଥ୍‌ବା ବେଳେ ଭେଟ ହୋଇଯାଇଥିଲା କଳ୍ପନା 
ସହିତ । ସଫେଦ ମୁଲାୟମ ଗାଲ ଯୋଡ଼ିକ ଉପରକୁ ଓହ୍ଲାଇ ଆସିଥୁଲା ସୂର୍ଯ୍ୟୋଦୟର 
ଲାଲିମା ¦ ହସି ହସି କଳନା କହିଲା- ମୋ ଭାଇ ଘରକୁ ଆସିଲେ ସବୁବେଳେ ଆପଣଙ୍କ 


Digitized by PPRACHIN, SOA 


ଅଚିହ୍ନା ଆକାଶ @ ୩୪ 


ପ୍ରଶଂସାରେ ଶତମୁଖ । ସେ କହେ ଯେ ଛାତ୍ରମାନେ ଗୋଟିଏ ଦୂଇଟି ପ୍ରତିଭାର ଅଧ୍ବକାରୀ | 
କିନ୍ତୁ ଅମରେଶ ଅନନ୍ୟ, ସେ କଳାକାର, ନାଟକର ନାୟକ, ଭଲ ଖେଳାଳୀ, ଓଜସ୍ଵିନୀ 
ବକ୍ତା, ଛାତ୍ରନେତା ଆଉ ପୁଣି କୃତୀଛାତ୍ର | ଭାଇଠାରୁ ଶୁଣି ଆପଣଙ୍କୁ ଦେଖୁବାକୁ ମନରେ 
ଉଦ୍‌ବେଳନ ସୃଷ୍ଟି ହେଉଥଲା । ଏବେ ହାତ ପାହାନ୍ତାରେ ଆପଣଙ୍କୁ ଦେଖୁ ଆପଣଙ୍କ 
ଆକର୍ଷଣୀୟ ସୌନ୍ଦର୍ଯ୍ୟ ଓ ବ୍ୟକ୍ତିତ୍ଵରେ ମୁଁ ପରା ସମ୍ମୋହିତ ହୋଇଯାଇଛି । 

ତା' ପାଟିରୁ କଥା ଛଡ଼ାଇ ଅମରେଶ କହିଲେ- କେମିତି ଯୋଗ ଦେଖ କଳ୍ପନା ! 
କାଲି ଓ ଆଜି ତୂମ ସଂଗରେ କିଭଳି ଏକ ଅଭିନବ ଢଙ୍ଗରେ ଦେଖାହୋଇଗଲା ! ତୁମ 
ହାତ ପାପୁଲିର ସ୍ପର୍ଶର ଉଷ୍ମତା ଏବେବି ମୋ ଦେହରେ ଶିହରଣ ଖେଳାଇ ଦେଉଛି | 
ଦେଖ୍ଦେଲେ ମୁଁ ତୁମକୁ ଆନନ୍ଦରେ ଅଭିଭୂତ ହୋଇଯାଉଛି । ମୁଁ କେମିତି ନିଜ ନିଜ 
ଭିତରେ ତରଳି ଯାଉଛି । 

କଥାର ମୋଡ ବଦଳାଇ କଳନା କହିଲା ଚନ୍ଦ୍ରଭାଗାର ସୂର୍ଯ୍ୟୋଦୟ ଅନୁପମ 
ଓ ଅତୁଳନୀୟ | ଏହାର ଅନୁଭୂତି ଓ ଅନୁଭବ ଅପାସୋରା ଓ ଅନନ୍ୟ । କେମିତି ହୁଅନ୍ତା 
ଯଦି ବାହାଘର ପରେ ତୁମେ ତୁମ ସହଧର୍ମିଣୀ ସହ ଓ ମୁଁ ମୋ ସ୍ଵାମୀଙ୍କ ସହ ମିଶି ଆମେ 
ଚନ୍ଦ୍ରଭାଗାର ଏ ମନୋହର ବେଳାଭୂମିରେ ବସି ମିଠା ମିଠା ଖୁସିରେ ହଜି ଯାଆନ୍ତେ । 

କହିଲା ବେଳେ କଳ୍ପନା ଆଙ୍ଗୁଠିରେ ଚାରିଟି ମୁଶ୍ଡୁଳା ବାଲିରେ ଆଂକି ଦେଇଥୁଲା | 

-ତୁମର ସ୍ଵାମୀ ଓ ମୋର ସହଧର୍ମିଣୀଙ୍କୁ ବାଦ ଦେଇ ଆମେ ଦୁହେଁ ଆସିଲେ 
କେମିତି ହୁଅନ୍ତା ? ସ୍ବାମୀ ସ୍ତ୍ରୀ ହୋଇ କହୁ କହୁ ଅମରେଶ ଦୁଇଟି ମୁଣ୍ଡୁଳା ଲିଭାଇ 
ଦେଇଥୂଲା । ଲାଜରେ ଲୋଚାକୋଚା ହୋଇ ଆନନ୍ଦ ଓ ହସରେ ଉଛୁଳି ପଡିଥୁଲା 
କଳ୍ପନା | ତାର କୁହୁକ ଆଖୁରେ ସ୍ଵପ୍ନ ଦାନାବାନ୍ଧୁଥଲା | ତା'ପରେ ଦୁହିଁଙ୍କ ଭିତରେ ସଂପର୍କର 
ଡୋର ଦୃଢ଼ରୁ ଦୃଢ଼ତର ହେଲା । ଦୁହିଁଙ୍କ ମୁହଁରେ ଉକୁଟି ଉଠୁଥିଲା ସନ୍ତୋଷର ଭାବ ! 
ସଷ୍ଟ ହୋଇଥଲା ପ୍ରାପ୍ତି ଓ ଉଲ୍ଲାସର ମହକ ! ଚରମ ତୃପ୍ତିରେ ଓ ପାଇବାର ସ୍ବିଗ୍ଧତାରେ 
ଦୁହେଁ ଦୁହିଙ୍କୁ ହଜୀଇ ଦେଉଥଲେ ! କଳ୍ପନା ହଳଦୀବସନ୍ତ ଭଳି ଫୁରୁଫୁରୁ ଡଡ଼ୁଥିଲା 
ନୀଳ ଆକାଶରେ | ଯିଏ ପ୍ରେମ କରେ ତାକୁ ପ୍ରେମ କେଉଁଠି ନ ଦିଶେ ! ନଦୀ, ସାଗର, 
ଜହୃ, ସୁର୍ଯ୍ୟ, ଇନ୍ଦ୍ରଧନୁ, ମେଘ ବତାସ ସବୁଠି । ସବୁଠି ସେ ସାଉଁଟିପାରେ ପ୍ରେମକୁ । ଦମ୍‌ 
ଦମ୍‌ ହୁଏ ଛାତି, ଶିହରଣ ଖେଳିଯାଏ ଶିରାରେ ଶିରାରେ । ମନ ଡେଣା ମେଲି ନୀଳ 
ଆକାଶରେ ପବନର ଦୋଳିରେ ବସି ଉଡିଯାଏ ଦୂରକୁ, ବହୁଦୂରକୁ । 

ଶ୍ରେଣୀରେ, ହଷ୍ଟେଲ୍‌ରେ ଅମରେଶ ଅନ୍ୟମନସ୍କ | ତାଙ୍କ ମନ କଳ୍ପନା ରାଜ୍ୟରେ 

ଅଚିହ୍ନା ଆକାଶ ® ୩୫ 


ଉଡି ବୁଲୁଥାଏ ରାଜକୁମାର ସାଜି ପକ୍ଷୀରାଜ ଘୋଡ଼ାରେ ବସି । ମନ ହେଉଥାଏ ସତ୍ୟର 
ପେଡିକୁ ଶୈଳେଶ୍‌ ଆଗରେ ଖୋଲିଦେବେ ନିର୍ବିକାର ଚିତ୍ତରେ । ପାରେନା, ଶତଚେଷ୍ା 
କରି ଅସଫଳ ହୁଅନି | 

ଦିନେ କ୍ଲାସ. .ଆରମ୍ଭ ପୂର୍ବରୁ ଶୈକ୍ରେଶ ମୁହଁରେ ଧାରେ ହସ ଖେଳାଇ କହିଲେ- 
ଆରେ ଅମରେଶ ! ତୋର କଣ ହେଇଛି ? ତୋ ମନ କ୍ଲାସରେ ଥଲା ଭଳି ଲାଗୁନି । 
ତୋର ଏହି କିଛି ଦିନ ହେବ ଆକସ୍ମିକ ପରିବର୍ଭନ ଦେଖୁ ମୁଁ ଆଶ୍ଚର୍ଯ୍ୟ ହେଉଛି । 

- ଆରେ ! ମୁଁ ଏବେ ପ୍ରେମରେ ପଡିଯାଇଛି | ପ୍ରେମ ପୁଷ୍ଷରିଣୀରେ ପୁରା ଉବୂଟୃଚୁ । 
ଚବିଶିଘଣ୍ଟା ଆକାଶରେ ହଜୁଛି ! କି ଅଭୂତପୂର୍ବ ଅନୁଭବ ଆଉ ଅନୁଭୂତି, ମୁଁ ବୁଝିପାରୁନି । 
ମୁହଁରେ ଇଷତ୍‌ ହସ ଖେଳାଇ କହିଲେ ଅମରେଶ |! 

¬ ହଁ, କିଏ ତୋର ପ୍ରେମିକା ? କିଏ ସେ ଭାଗ୍ୟବତୀ, ହଂସୁଲି ଶେଯର ନାୟିକା, 
ରଖଷିମନ ଟାଳି ପାରିଥିବା ସୁନ୍ଦରୀ ତରୁଣୀ | 

-କଳନା | ତୋ” ଭଉଣୀ କଳନା | 

ହଠାତ୍‌ ଏ ସମ୍ବାଦ ଶୁଣି ଚହଲି ଯାଇଥଲା ଶୈଳେଶ୍‌ର ମନ, ଦୋହଲି ଯାଇଥଲା 
ହୃଦୟ | ଏ ସ୍ଵପ୍ନ କି ସତ୍ୟ, ସେ ଅନୁମାନ କରିପାରୁନଥଲା । 

ପ୍ରକୃତିସ୍ଥ ହୋଇ କହିଲା- ଅମରେଶ! କଂଗ୍ରାଚୁଲେସନ୍‌ସ | ହସି ହସି ଅମରେଶ 
ସହିତ କରମର୍ଦ୍ଦନ କଲା | 

ହସ ଓ ଆନନ୍ଦରେ ଉଛୁଳି ପଡ଼ୁ ପଡ଼ୁ ଶୈଳେଶ୍‌ କହିଲା- ଆରେ, ସାଲା! ତୁ ସତ 
ସତିକା ମତେ ଶଳା ବନେଇ ଦେଲୁ | 

ଶ୍ରୀରାମଚନ୍ଦ୍ର ଭଂଜ ମେଡିକାଲ୍‌ କଲେଜରୁ ବାଣୀବିହାର ଅତିବେଶୀରେ ଘଣ୍ଟାକର 
ରାସ୍ତା ¦ ବାଣୀ ବିହାରର କ୍ୃଷ୍ଣଚୂଡ଼ା ଗଛତଳେ ଦୁହିଙ୍କ ପ୍ରଣୟର ଅଭିସାର, ସଂଧ୍ଯାର 
ପଣତ ତଳେ କଅଳି ଉଠିଥୁଲା | ଦୂଇବର୍ଷ ଭିତରେ ଅମରେଶର କଳ୍ପନା ସହିତ ସଂପର୍କର 
ଫୁଲଗଛ ପତ୍ରପୁଷ୍ଠ ଭାରାରେ ଖୁଲିଖୁଲି ହୋଇ ହସି ଉଠିଲା । କଳ୍ନାର ପରିବାରର ପ୍ରଚ୍ଛନ୍‌ 
ସମ୍ମତି ତୁଳୀ ଓ ରଂଗ ସେମାନଙ୍କର ସଂପର୍କର କୋଣାର୍କକୁ ଭସା ବଉଦର ଭିନ୍ନଭିନ୍ନ 
ରଂଗରେ ରଞ୍ଜିତ କଲା | 

ଯୌନତୃଷ୍ଠାର ସର୍ବୋତ୍ତମ ସୃଜନଶୀଳ ଆବେଗର ମୂଳ ଉତ୍ସ ହିଁ ପ୍ରେମ । ପ୍ରେମ 
ଏକ କଳ୍ପନା କଳାବୋଧର ଅନ୍ତର୍ନିହିତ ସ୍ତୋତସ୍ବିନୀ । ମଣିଷ ଯେତେବେଳେ ଫୁଲର 
ରଂଗରେ ବିମୋହିତ ହୁଏ, ମୂୃଦୁମଳୟର ଅମିୟ ସ୍ରର୍ଶରେ ଆହ୍ଲାଦିତ ହୁଏ, ଆକାଶଟା 

ଆପଣାର ଆପଣାର ଲାଗେ, ସେତିକିବେଳେ ପ୍ରେମର ଅନନ୍ୟ ଅନୁଭୂତି ଛଳଛଳ ହୋଇ 
ଆଖୁ ଆଗରେ ଝଲସି ଉଠେ ! ପ୍ରେମ ଏକ ଅନଳ ନୁହେଁ, ଦେହକୁ ଦହନ କରିପାରେ | 
ଜଳ ନୁହେଁ, କିନୁ ବନ୍ୟାର ପ୍ରଶରତାରେ ଦୁଇକୂଳର ବଂଧକୁ ଭାଙ୍ଗ ଦିଏ | ପ୍ରେମ ଏକ 
ମାର୍ଜିତ ସ୍ମିଗ୍ଧ ଅନୁଭବ | ପ୍ରେମ ହେଉଛି ମନର ମିଳନ, ହୃଦୟର ଶାଶ୍ବତ, ପବିତ୍ର ଭାଷା | 

କଳନା ଇତିହାସରେ ଏମ୍‌.ଏ. ପାସ୍‌ କରିବା ପରେ ବାଣୀ ବିହାରରେ ବାପାଙ୍କ 
ଜଵାର୍ଟରରେ ରହୁଥିଲା । ଅମରେଶ ହାଉସ୍‌ ସର୍ଚଜନସିପ୍‌ ସାରିବା ପରେ ତାଙ୍କ ଗାଁ ମଙ୍ଗଳପୁରକୁ 
ଫେରିଯାଇଥିଲେ । ଅମରେଶର ବାପା ଥିଲେ ଜଣେ ସ୍ଵାଧୀନତା ସଂଗ୍ରାମୀ । ସେ କାଳର 
ମାଟ୍ରିକ୍ୟୁଲେଟ୍‌ ହେଲେ ବି ଚାକିରି ନ କରି ସେ ଗାଁରେ ରହି ଚାଷବାସ କରି ଜୀବନ 
କଟାଇ ଦେବାକୁ ସ୍ଥିର କରିଥିଲେ ! ଗଲା ଦଶବର୍ଷ ଧରି ତାଙ୍କ ପଞ୍ଚାୟତର ସରପଞ୍ଚ 
ଭାବେ ନିର୍ଦ୍ଦଦ୍ଧରେ ନିର୍ବାଚିତ ହେଉଥୁଲେ ! ସାଧୁତା, ନିଷ୍ଠା, ହୃଦୟବରତ୍ତା ମାନବିକତା, 
ତ୍ୟାଗ ଥୁଲା ତାଙ୍କ ବ୍ୟକ୍ତିତ୍ଵର ଭୂଷଣ । ତାଙ୍କ ମା ଥଲେ ସ୍ବେହମୟୀ, ମମତାମୟୀ | 
କେବଳ ଅମରେଶ ନୁହେଁ, ଗାର ସବୁ ଯୁବକଙ୍କର ସେ ଅଲେ ମା | ସେମାନଙ୍କର 
ସୁଖରେ ସୁଖୀ ହୁଅନ୍ତି, ଦୁଃଖରେ ଦୁଃଖୀ ହୁଅନି । ଚାଳ ଛପରର ଖଞ୍ଜା ¦ କିନୁ ତା' ଭିତରେ 
ବହୁଥାଏ ଶାନ୍ତିର ସ୍ତୋତସ୍ବିନୀହ ସନ୍ତୋଷର ଅମୃତ । ଅନେକ ତ୍ଯାଗ ସ୍ଵୀକାର କରି 
ଅମରେଶଙ୍କୁ ତାଙ୍କ ବାପା ମାଆ ଡାକ୍ତର କରିଥୁଲେ | 

ଅମରେଶର ବାପା, ମାଆଙ୍କର ବଳବତୀ ଇଛା ତାଙ୍କ ପୁଅ, ସେ ଚାରେ କିମ୍ବା ଗାଁ 
ପାଖରେ ଡାକ୍ତରଖାନା କରୁ | ପୁଅ ବୋହୁ ଆମ ପାଖରେ ରହିବେ | ଆମ ମନ ପୂରିଉଠିବ | 
ପୁଅ ଆମର ଏ ଅଞ୍ଚଳର ନିରନ୍ଧ, ଦରିଦ୍ର ଅସହାୟ ମଣିଷମାନଙ୍କ ପାଇଁ ନରନାରାୟଣ 
ହୋଇ ଉଦ୍‌ଭାସିତ ହେବ । 

ଅମରେଶଙ୍କୁ ପଢ଼ାଇବା ପାଇଁ ବାପା, ମା ଜୀବନ ସାରା ଚାଳ ଘରେ ଅତିବାହିତ 
କରି ଆସିଛନ୍ତି । ତାଙ୍କ ପାଇଁ କୋଠାଘରର ଖଞ୍ଜାଟିଏ କରିବାପାଇଁ ଅମରେଶଙ୍କର ଜୀବନର 
ଥଲା ପ୍ରଥମ ସ୍ଵପ୍ନ । ଗାଁ ପ୍ରତି ତାଙ୍କର ଅସରନ୍ତି ଦୁର୍ବଳତା, ଅକାତକାତ ସ୍ବେହ | କଲେଜ 
ଜୀବନରେ ଛୁଟିରେ ଘରକୁ ଆସିଲେ ତାଙ୍କ ମନରେ ଡେଣା ଲାଗିଯାଏ | ନଶଚକୂଳରେ, 
ଆମ୍ବ ବଗିଚାରେ, ଧାନ କ୍ଷେତରେ, ପୋଖରୀ କୂଳରେ ଗାଁ ସାଙ୍ଗମାନଙ୍କ ସଂଗରେ ସକାଳଟା 
କେମିତି ସଂଧ୍ୟା ହୁଏ ସେ ଜାଣି ପାରନ୍ତିନି । ଗାଁ ଲୋକଙ୍କର ସେ ମୁକୁଟହୀନ ସମ୍ରାଟ | 
ସମସ୍ତଙ୍କ ସୁଖ, ଦୁଃଖ, ଭଲ ମନ୍ଦରେ ସେ ଠିଆ ହୋଇପଡନ୍ତି ଠିକ୍‌ ତାଙ୍କ ବାପା ମାଆଙ୍କ 
ପରି | 

ଡାକ୍ତର ହେଲାପରେ ତାଙ୍କ ସ୍ବପ୍ନକୁ ସାକାର କରିବାପାଇଁ ସେ ଆରମ୍ଭ କଲେ 
ଜନତା ଚିକିତ୍ସାଳୟ | ବାପା, ମାଆଙ୍କର ଆନନ୍ଦ କହିଲେ ନ ସରେ । ଗ୍ରାମବାସୀମାନେ 
ମିଠା ମିଠା ଖୁସିରେ ବତୁରି ଯାଉଥୁଲେ | 

ଅମରେଶ ଦିନେ ସଂଧ୍ୟାରେ ବାଣୀବିହାରର କୃଷ୍ଣଚୂଡ଼ାର ରଂଗିନ ପଣତ ତଳେ 
କଳ୍ପନାକୁ ଦେଖ୍‌ ଆନନ୍ଦରେ ବିଭୋର ହୋଇଗଲେ । କଳ୍ପନାର ଓଠରୁ ଝରୁଥୁଲା 
ପେନ୍ରାପେନ୍ସା ହସଫୁଲ । କଳ୍ପନାର ମୁହଁରେ ଲାଜ ଲାଜ ହସ ଆହୁରି ସୁନ୍ଦର ଦିଶିଲା । 
ନିରୋଳା କୋଠରିରେ ଦୁର୍ବଳ ମୁହୂର୍ଭକୁ ବିତେଇବାର ପ୍ରଲୋଭନ ଦୁହିଁଙ୍କ ମନରେ 
ଏକରକମ ନିଶାପାଲଟି ଯାଇଥଲା | ଆଖରେ ଖୁନ୍ଦି ହୋଇ ଯାଇଥଲା ଅସୁମାରି ସ୍ଵପ୍ନ । 
ନିଜର ଉଜ୍ସଣ୍ଠାକୁ ଛାତି ତଳେ ଜାକି ନ ପାରି ଅମରେଶ କହିଲେ- କଳନା, ଏବେ 
ଆମେ ଯଥାଶୀଘ୍ର ବାହା ହୋଇଯିବା । ତୁମଠୁ ଦୂରରେ ରହିବାର ଯନ୍ତ୍ରଣା ମୋ ଛାତିକୁ 
କୋରି ଦେଉଛି । ମୁଁ ଆମ ଗାଁରେ କ୍ଲିନିକ୍‌ ଆରମ୍ଭ କରିଛି । ଲୋକଙ୍କ ସେବା କରିବା 
ସଂଗେ ସଂଗେ ଭଲ ରୋଜଗାର ହେଉଛି | ଗାଁରେ କୋଠାଘରଟିଏ ନିର୍ମାଣ କରିଦେଇଛି | 

¬ ତୁମେ କଣ ସାରା ଜୀବନ ଗାଁରେ କଟାଇଦେବ ? -କଳନାର ପ୍ରଶ୍ନ | 

- ହଁ, ଆମେ ଆମ ଗୀରେ ରହିବା | ଆମ ଗାଁର ସବୁଜିମା ଓ ସୌନ୍ଦର୍ଯ୍ୟ ତୁମକୁ 
ମୁଗ୍ଧ କରିବ । ମୋ ବାପା, ମାଆ ତାଙ୍କ ସ୍ବେହର ସବାରିରେ ତୁମକୁ ବସାଇ ଦିନ ରାତି 
ଝୁଲାଇବେ |! ଆମ ଜମି, ସୁବିସ୍ତୃତ ବାଡିର ସବୁଜ ଫସଲରେ ଆମ ସଂସାର ହସି ଉଠିବ ! 
ପ୍ରତି ଶନିବାର, ରବିବାର ଆମେ ଭୁବନେଶ୍ବର ଆସି ଦୁଇଦିନ ମଉଜ କରିବା । ମୋର 
ସ୍ଵପ୍ନ ସଫଳ ହେବ । 

- ଆଉ ମୋର ସ୍ଵପ୍ନ କଣ ହେବ ଅମରେଶ ? ମୁଁ ଜଣେ ଉଦୀୟମାନ ଓଡ଼ିଶୀ 
ନୃତ୍ୟଶିନ୍ଧୀ । ଭୁବନେଶ୍ବରରେ କେଳୁଚରଣ ମହାପାତ୍ରଙ୍କ ନୃତ୍ୟଶିକ୍ଷା କେନ୍ଦ୍ରରେ ନୃତ୍ୟ ଶିଖୁଛି । 
ନୃତ୍ୟ ମୋର ପ୍ରବୃତ୍ତି ମୋର ସ୍ଵପ୍ଟ ମୋର ଦୀକ୍ଷା, ମୋର ଲକ୍ଷ୍ଯ | ତୁମର କ୍ଲିନିକ୍ପାଇଁ 
ଭଲ ଘର ଓ ଆମେ ରହିବା ପାଇଁ ଭଲ ଘର ଯୋଗାଡ଼ କରିଦେବା | ତୁମର ପ୍ରାକ୍ତିସ୍‌ ଓ 
ମୋର ନୃତ୍ୟଶିକ୍ଷା ଉଭୟ ନିର୍ବିଗ୍ଵରେ ଚାଲିବ | ତୁମ ବାପା, ମାଆଙ୍କୁ ଭୁବନେଶ୍ବର ନେଇ 
ଆସିବା । ସେମାନଙ୍କ ସେବା ଶୁଶରୁଷାରେ ମୁଁ କେବେ ଅବହେଳା କରିବି ନାହିଁ । ଦେଖୁବ, 
ଆମ ପାଖରେ ରହିଲେ ସେମାନେ କେତେ ଖୁସି ହେବେ । 

କଳ୍ପନା ତାର ବଳିଷ୍ଠ ଯୁକ୍ତି ଉପସ୍ଥାପନ କରିଥୁଲା | 

¬ ନୀ କଳ୍ପନା ! ଏହା ଅସମ୍ଭବ | ଆମ ଗାଁର ଭିଟାମାଟି ଧାନ କ୍ଷେତ, ବିଲବାଡି, 

eg 


ପୋଖରୀ ଛାଡ଼ି ମୋ ବାପା ମାଆ ଏଠାକୁ କେବେ ଆସିବେନି । ତା'ଛଡ଼ା ମୋ 
ମୁଁ ବହୁତ ଭଲପାଏ । ଆମ ଗ୍ରାମବାସୀଙ୍କୁ ଚିକିତ୍ସା ସୁବିଧା ଯୋଗାଇଦେବା ପା 
ପ୍ରତିଜ୍ଞାବଦ୍ଧ 

ଅମରେଶର ବକ୍ତବ୍ୟରେ ଥିଲା ଦୃଢ଼ତା, ପ୍ରତିବଦ୍ଧତା .ଆଉ ଅନମନୀୟତା | 

କେଇ ବୁନ୍ଦା ଲୁହ ଲାଖୁ ରହିଥିଲା କଳ୍ନାର ଦୁଇ ଆଖରେ | ଅମରେଶଙ୍କ ଆଖ 
ଦୁଇଟି ଓଦା ଓଦା ହୋଇଗଲା । ଦୁହିଁଙ୍କ ମଝିରେ ମୁଣ୍ଡ ଟେକି ଉଠୁଥିଲା ମେଘନାଦ 
ପାଚେରି । 

ଅମରେଶ ଭାବୁଥିଲେ, କଛନା ଯଦି ମୋତେ ଭଲପାଏ, ମୋ ଇଛା ଓ ମୋ 
ସ୍ବପ୍ନକୁ ସାକାର କରିବାପାଇଁ ମୋ କାନ୍ଧରେ କାନ୍ଧ ମିଳାଇ ଠିଆ ହେବା ଦରକାର । 
କଳନା ଚିନ୍ତା କରୁଥଲା ମୋ ମନର ମଣିଷ ମୋ ସ୍ବପ୍ନର କଳିକାକୁ ପ୍ରସ୍ତୁଟିତ ହେବା ପାଇଁ 
ଆଗେଇ ଆସିଲେ ସେ ମିଠା ମିଠା ଖୁସିରେ ହଜିଯାଇଥାନ୍ତା ! 

ଶିଳୀ ହାତଗଢ଼ା ପାଷାଣୀ ପ୍ରତିମା ପରି ସ୍ଥାଣୁ, ନିର୍ବାକ, ଶୂନ୍ଯ ମନ ନେଇ ବସି 
ରହିଥିଲା କଳନା । ଧାଡି ଧାଡି ହୋଇ ଆଖ ଆଗରେ ପ୍ରଶ୍ନ ବାଚକ ଚିହୃଗୁଡ଼ା ଭିଡ଼ 
ଜମାଇଥିଲେ | ଅବସାଦ, ଅବସୋସରେ ଭାଙ୍ଗି ପଡ଼ିଥିଲେ ଅମରେଶ ! ମାଟିରେ ମାଟି 
ହୋଇ ପ୍ରଚେଷ୍ଟାର ଜଳ ଢାଳିଢାଳି ପ୍ରେମର ନିସ୍ତେଜ ଚାରାଟିକୁ ସତେଜ ରଖୁବାକୁ 
ଉଭୟ ଚାହୁଁଥିଲେ ବି ସେମାନଙ୍କ ସ୍ବପ୍ନର ଧୁ ଧୁ ଖରାରେ ଚାରାଟି ଝାଉଁଳି ପଡିଥୁଲା ! 
କଳ୍ପନାର ବାପା ମା କଳନାର ସ୍ବପ୍ନର ସାକାର ପାଇଁ ଓ ଅମରେଶର ବାପା ମା ସେମାନଙ୍କର 
ସ୍ବପ୍ନର ପରିପୂର୍ରି ପାଇଁ ପାହାଡ଼ ପରି ଦଣ୍ଡାୟମାନ ହୋଇଥିଲେ |! ପ୍ରେମର ସୁନ୍ଦର କୋଣାର୍କ 
ଭାଙ୍ଗ ରୁଜି ମାଟିରେ ମିଶିଯାଇଥୁଲା ! 

ଅମରେଶ ରବୀନ୍ଦ୍ର ମଣ୍ଡପର ଶୀତତାପ ନୟନ୍ତିତ ପ୍ରେକ୍ଷାଳୟରେ ବିଗତ ଦିନର 
ସ୍ୃତି ରୋମନ୍ସନ କରିବାରେ ହଜି ଯାଇଥିବା ବେଳେ ସଂଯୋଜିକାର ଉଦ୍‌ଘୋଷଣା 
ତାଙ୍କୁ ବର୍ରମାନକୁ ଫେରାଇ ନେଲା । କଳ୍ପନା ସାମନ୍ତରାୟ ଏବେ ଓଡ଼ିଶୀ ନୃତ୍ୟ ପରିବେଷଣ 
କରିବାକୁ ଆସିବା ଶୁଣି ଉତ୍କଣ୍ଠା ଓ ଉତ୍ମକତା ସହ ମଞ୍ଚକୁ ଅପଲକ ନୟନରେ ଅନାଇଥଲେ | 

ମଞ୍ଚର କଳ୍ପନା ସାମନ୍ତରାୟ ଥୁଲା ତାଙ୍କର ବିଗତଦିନର ପ୍ରେମିକା କଳନା 
ସାମନ୍ତରାୟ | ଚମକ୍ରାର ହାସ୍ୟ, ଲାସ୍ଯରେ କୋଣାରକୀ ଅଳସୀ କନ୍ଯାପରି ଦିଶୁଥିଲା 
କଳ୍ପନା | ବୟସର ଛାପ ତାର ଯୌବନର ରଂଗକୁ ମଳିନ କରି ଦେଇଥୁଲେ ହେଁ ତାର 
ଯୌବନର ଉଦ୍ଦାମତାକୁ ନିଃଶେଷ କରିପାରିନି । 


ଗାଁକୁ 
ଇଁମୁଁ 

କଳ୍ପନାର ନୃତ୍ୟର ପ୍ରତି ଛନ୍ଦରେ ପ୍ରତି ହାସ୍ୟରେ ମୁଗ୍ଧ ଦର୍ଶକଙ୍କ କରତାଳି । 
କଂପୁଥୂଲା ରବୀନ୍ଦ୍ରମଶ୍ଚପର ଗଗନ ପବନ |! ଏଭଳି ଏକ ପ୍ରଚଣ୍ଡ ପ୍ରତିଭାକୁ ଦଳି ମକଚି 
ଫିଙ୍ଗି ଦେବାର ଅପପ୍ରୟାସ କରିଥ୍‌ବା ଯୋଗୁଁ ଅମରେଶ ଅନୁତାପ ଓ ଆତ୍ୁଗ୍ଲାନିର ନିଆଁରେ 
ଜଳିଯାଉଥ୍‌ଲେ । କଳ୍ନାକୁ ଦେଖା କରିବାର ଉତ୍କଣ୍ଠା ଉତ୍ସକତା ମଉଳି ଯାଇଥୁଲା ! 
ତାକୁ ସାମ୍ପା କରିବାର ସତ୍ସାହସ ସବୁ ଆତ୍ସଗୋପନ କରିବା ଆରମ୍ଭ କରିଦେଇଥୁଲେ | 

ନୃତ୍ୟ ସରିବା ପରେ ଅମରେଶ ରବୀନ୍ଦ୍ର ମଣ୍ଡପରୁ ବାହାରିଯିବା ପାଇଁ ଛଟପଟ 
ହେଉଥୂଲେ | ଫାଟକ ନିକଟରେ ସାମ୍ପାରେ କଳ୍ପନାକୁ ଦେଖ୍‌ ସେ ଚମକି ପଡ଼ିଲେ । 
ତାଙ୍କ ଆଖୁ ଦୁଇଟି ଓଦାଓଦା ହୋଇଗଲା । ପାଟି ଅଠାଅଠା ଲାଗିଲା । ଅପରାଧୀ ପରି 
ତଳକୁ ମୁଣ୍ଡକୁ ନଇଁ ଠିଆ ହୋଇଥୁଲେ । 

¬ ଅମରେଶ ଭାଇ ! ନମସ୍କାର | ଚିହ୍ନି ପାରୁନାହାଁନ୍ତି ? ମୁଁ ଆପଣଙ୍କ ସାଂଗ ଶୈଳେଶ୍‌ 
ସାମନ୍ତରାୟର ସାନଭଉଣୀ କଳନା ! 

ଅମରେଶ ବହୁ ଶକ୍ତି ସଞ୍ଚୟ କରି ମୁଣ୍ଡକୁ ଉପରକୁ ଉଠାଇ କଳ୍ପନାର ଦୁଇ କୁହୁକ 
କଥାକୁହା ଆଖୁର ସାମ୍ପା କଲେ । 

କଳନା ହସି ହସି କହିଲା- ଏ ହେଉଛନ୍ତି ମୋର ସ୍ଵାମୀ ବାଣୀ ବିହାରର ଦର୍ଶନ 
ବିଭାଗ ଅଧ୍ୟାପକ ଡଃ ମାନଗୋବିନ୍ଦ ସାମନ୍ତରାୟ | 

ତା! ସ୍ଵାମୀଙ୍କ ହାତକୁ ତା ପାପୁଲିର ନରମ ପ୍ରାନ୍ତର ଭିତରେ ଆବଦ୍ଧ କରି କହିଲା- 
ଏ ହେଉଛନ୍ତି ଅମରେଶ ଭାଇ | ଡଃ ଅମରେଶ ସ୍ଵାଇଁ । ମୋ ଭାଇଙ୍କର ଅନ୍ତରଂଗ ବନ୍ଧୁ | 

ଏତିକି କହି ସେ ଦୁହେଁ ଫାଟକ ଅତିକ୍ରମ କରିବାକୁ ଆଗେଇ ଗଲାବେଳେ 
ଅମରେଶ ଭାବୁଥ୍‌ଲେ- କଳନା ବାସ୍ତବତା ସହିତ ସାଲିସ୍‌ କରି ସିନ୍ଦୁର ଆଢୁଆଳରେ 
ତାର ପ୍ରଥମ ପ୍ରେମର ଗୋପନ କଥାକୁ ସନ୍ତର୍ପଣରେ ଲୁଚାଇ ରଖୁ ଏକ ସଫଳ ସ୍ତୀର 
ଭୂମିକା ନିର୍ବାହ କରିଛି । ସେଥୁପାଇଁ ଅମରେଶ ଆଶ୍ଵସ୍ତବୋଧ କରିଥୁଲେ | 

ପରିସ୍ଥିତିର ସୁଅରେ ଉଭୟଙ୍କ ସ୍ବପ୍ନର ପରିପୂର୍ରୀ ହୋଇଛି । ସେମାନଙ୍କର ସ୍ବପ୍ନର 
ମୁରଲୀ ମହକରେ ସେ ଓ କଳ୍ଧନା ଆଜି ସ୍ୟଂସିଦ୍ଧ ଓ ସ୍ଵୟଂ ସଂପୂର୍ଣ୍ଣ | 

ଭଶ୍ବରଙ୍କର ଅପାର କରୁଣା ! ଭଲ ହେଲା କଳନା ସବୁଦିନ ପାଇଁ ତାଙ୍କର ଅନ୍ତରଙ୍ଗ 
ବାନ୍ଧବୀ ହୋଇ ରହିଗଲା ! 

oo 

କରୋନାର କାନ୍ଧ 


ଦେବଦାସ ଗାଁକୁ ଯିବାକୁ ସମ୍ପୂର୍ଣ ପ୍ରସ୍ତୁତ ହୋଇ ସାରିଥୁଲା | ସ୍ତୀ ବାସନ୍ତୀ ପାଇଁ 
କିଣିଥିବା ନୀଳ ରଙ୍ଗର ଶାଢ଼ିକୁ ଭଲ କରି ସଜାଡ଼ି ବ୍ୟାଗ୍‌ରେ ରଖି ଦେଇଛି । ଆଗକୁ 
ପୁଅର ଜନ୍ମଦିନ । ଭଲ ପ୍ୟାଣ୍ଟ, ସାର୍ଟ ହଳେ ଜୋତା ତା ପାଇଁ କିଣି ଭାଙ୍ଗିଭୁଙ୍ କରି 
ରଖିଛି । ଗାଁକୁ ଯିବାକୁ ଟିକେଟ୍‌ ରିଜର୍ଭେସନ ମାସକ ଆଗରୁ କରିଦେଇଛି | ଚିନ୍ତା ନାହିଁ 
ମାଲିକ ତା'ର ମଜୁରିଟା ତାକୁ ବଢ଼ାଇ ଦେଲେ ସାଇଁକରି ଗାଁକୁ ଖେଦିଯିବ । ଗାଁ ବାହାଳି 
ତୋଟାରେ ଥିବା ଆତ୍ଗଛ ମେଳରେ ଗୋଟାଏ ଘେରା ବୁଲି ଆସିବ । ରାଣିମନ୍ଦି 
ପୋଖରୀରେ ଗୋଟାଏ ଭଲ ଗାଧୁଆ ଗାଧୋଇବ । ଠେଙ୍ଗାଟିଏ ଧରି ଧାନ ବିଲ ଆଡ଼େ 
ବୁଲିଆସି ସାନଭାଇ ଆଗରେ ସାରଗର୍ଭକ ଭାଷଣ ଦେବ | ଗାଁର ଫ୍ରେଣ୍ଡସ୍‌ କବ୍‌ ପଡ଼ିଆରେ 
ପିଲାମାନଙ୍କର କ୍ରିକେଟ୍‌ ଖେଳ ଦେଖିବ | ଆଗକୁ ଅକ୍ଷି ତୃତୀୟା । ନିଜେ ଲଙ୍ଗଳ ଧରି ସେ 
ଜମିରେ ଧାନ ବୁଣିବ । ଅକ୍ଷିତୃତୀୟା ଦିନ ଅପୂର୍ବ ସଂଯୋଗ । ସେଇଦିନ ତା”ର ବିବାହ 
ବାର୍ଷିକୀ ଓ ପୁଅ ସନିଆର ଜନ୍ଲଦିନ ।! ଧୁମଧାମରେ ପାଳନ କରିବ ପୁଅର ଜନ୍ମଦିନ । 
ଏକ ବଡ଼ ଭୋଜିର ଆୟୋଜନ କରି ସେଦିନ ସାଇଭାଇ ପଡ଼ିଶାମାନଙ୍କୁ ଭୂରି ଭୋଜନ 
ଦେବ । 

ତା” ଆଖିରେ ସ୍ଵପ୍ପର ମହୋତ୍ସବ, ଭିନ୍ନଭିନ୍ନ ରଙ୍ଗର ଭସା ବଉଦର ରୋଶଣି | ଗାଁ 
ଯିବା କଥା ଭାବିଦେଲେ ତା ଦେହରେ କିଶଳୟ କଅଁଳି ଉଠେ | ମନରେ ଭରି ଉଠେ 
ଶତ କଦମ୍ବର ରୋମାଞ୍ଚ | ସ୍ବପ୍ପଗୁଡ଼ା ଧାଡ଼ିଧାଡ଼ି ହୋଇ ତା'ର ଆଖିର ପ୍ରାନ୍ତରରେ ପଇଁତରା 
ମାରନ୍ତି । ପ୍ରବାସରେ କ୍ରମାଗତ ଆଠ ମାସର ଅକ୍ଲାନ୍ତ ପରିଶ୍ରମ ପରେ ଦୁଇ ମାସ ଛୁଟିକୁ 
ସେ ଚାତକ ଭଳି ଅନାଇ ଥାଏ । ଘରେ ବାପା, ମା, ସ୍ତ୍ରୀ ବାସନ୍ତୀ, ପୁଅ, ତା'ର ସାନଭାଇ 
ନଚିକେତା, ସ୍ରୀ ଓ ତା'ର କୁନି ଝିଅ | ହସ ଖୁସିର ସଂସାର | ବୈକୁଣ୍ଠ ସମାନ ତା'ର 
ଘର, ଯେଉଁଠାରେ ସୁଖ ଶାନ୍ତି ବିରାଜମାନ କରୁଥାଏ ନିରନ୍ତର | 

ସାନଭାଇ ଗାଁରେ ଥିବା ପାଞ୍ଚ ଏକର ଚାଷ ଜମିରେ ଧାନ, ବିରି, ମୁଗ, ପରିବାପତ୍ର 
ଚାଷ କରି ପରିବାରକୁ ଚଳାଇଥାଏ | ଦେବଦାସ ରାଜମିସ୍ତୀ । ବିଶାଖାପାଟଣାରେ ରାଜମିସ୍ତୀ 
କାମ କରି ଭଲ ଦି ପଇସା ରୋଜଗାର କଚ । ସେଥୁରେ ପୂଜା ପାର୍ବଣ, ବନ୍ଧୁବେଭାର, 

ଜମି ମାଟିକାମ, ଘର ମରାମତି, ସମସ୍ତଙ୍କ ଲୁଗାପଟାର ଖର୍ଚ୍ଚ ମେଣ୍ଟିଯାଏ । ତା'ର ଗାଁ 
ଖୋର୍ଧା ନିକଟସ୍ତ କାଇପଦର । 

ଗାଁକୁ ଯିବାକୁ ଷ୍ଟେସନକୁ ବାହାରିଲା ବେଳକୁ ତା'ର ସାଙ୍ଗ ମଦନା ତାକୁ ସତର୍କ 
କରି କହିଲା- କିରେ ଯାଉଛୁ କୁଆଡ଼େ ? କରୋନା ପାଇଁ ଆଜିଠାରୁ ଲକ୍‌ ଡାଉନ୍‌ । 
ଗତକାଲି ରାତିଠାରୁ ସବୁ ଟ୍ରେନ୍‌ ବାତିଲ ହୋଇ ଯାଇଛି । 

ଦେବଦାସ ମୁଣ୍ଡରେ ଯେମିତି ଆକାଶଟା ଛିଣ୍ଡି ପଡ଼ିଲା । ତା' ପାଦତଳୁ ମାଟି ଖସି 
ଖସି ଯାଉଥିଲା | ତା ଆଖି ଆଗରେ ଅନ୍ଧାର ମାଡ଼ି ଆସିଥିଲା ¦ କିଛି ସମୟ ପୂର୍ବରୁ ଖୁସିରେ 
ଆତ୍ସହରା ହେଉଥ୍‌ବା ଦେବଦାସ ପାଲଟି ଯାଇଥଲା ଏକ ଉୁଡ଼ା, ଉଦାସ ଉପବନ | ତା 
ଦୁଇ ଆଖିରେ ଦୁଇଟୋପା ଲୁହ ଲାଖି ରହିଯାଇଥିଲା | 

ମଦନା ତାକୁ ବୁଝାଇ କହିଲା- ତୁ ବ୍ଯସ୍ତ ହୋନା । ଏଇଠି ରହ । ସବୁରାଜ୍ୟ 
ସୀମାନ୍ତ, ଜିଲ୍ଲାର ସୀମାନ୍ତକୁ ସିଲ୍‌ କରି ଦିଆ ଯାଇଛି । ମାଛି, ପଡ଼ିଲେ ନବଖଣ୍ଡ | ପଖାଳ, 
ବାଇଗଣ ପୋଡ଼ା, ଆଳୁ ପୋଡ଼ା ଖାଇ ଧୈର୍ଯ୍ୟର ସହ ଅପେକ୍ଷା କରିବା ! ଲକ୍ଡାଉନ୍‌ 
ଉଠିଲେ ଯାହା ଯୋଜନା କରିବା | 

ଲକ୍ଡାଉନ୍‌ କେବେ ଉଠିବ ? ¬ ଦେବନ୍ଦାସର ଉତ୍ସକତାର ସହ ପ୍ରଶ୍ନ 

-କେବେ ଉଠିବ କେହି ଜାଣନ୍ତିନି । ଟ୍ରମ୍ଚ ଓ ମୋଦି ବି ଅନୁମାନ ଲଗାଇ 
ପାରୁନାହାନ୍ତି । ମୁଁ କେମିତି କହିବି ? କରୋନା ମହାମାରୀ ରାକ୍ଷସ ଭଳି ଆଁ କରି ମାଡ଼ି 
ଆସୁଛି । ଲୋକଙ୍କ ସଙ୍ଗେ ଲୋକ ମିଶିଲେ ସେ ଭୂତାଣୁ ହୁ ହୁ ହୋଇ ମାଡ଼ି ଆସି ତାଣ୍ଡବ 
ରଚନା କରିବ । ଏ ରୋଗର ଓିଷଧ ନାହିଁ ବା ପ୍ରତିଷେଧକ ନାହିଁ । ବଡ଼ବଡ଼ ଦେଶର 
ବଡ଼ବଡ଼ ବୈଜ୍ଞାନିକ ଏହାର କୂଳ କିନାରା ପାଉନାହାନ୍ତି । କେବଳ ସଂଗରୋଧ ଓ 
ଏକାନ୍ତବାସ ଦ୍ଵାରା ଆମେ ତା'ର ସଂକ୍ରମଣ ରୋକିପାରିବା ¦ ମୁଁ ତ ଆସନ୍ତାକାଲି ଗାଁକୁ 
ଯିବାର ଥଲା । ବନ୍ଧାଥବା ଗଣ୍ଡିଲି ଓ ବ୍ୟାଗ୍‌ପତ୍ରକୁ ଖୋଲିଖାଲି ଭୈ ଭୈ ହୋଇ ଘଡ଼ିଏ 
କାନ୍ଦିଲି । ଆଉ କ'ଣ ଚାରା ଅଛି ? 

ଦେବଦାସ ପ୍ରାୟ ୧୦ଦିନ ତା'ର ସେହି ସଂକୀର୍ଣ୍ଣ କୋଠରିଟିରେ ସାଙ୍ଗମାନଙ୍କ 
ସହ ରହିଲା | ଏବେ ଗୋଟିଏ ଦିନ ମାସଟିଏ ଭଳି ଲାଗୁଛି | ଆଗେ ଦିନ ଯାକ ଖଟିଖଟି 
ଆସି ପେଟେ ପଖାଳ ଖାଇଦେଲା ପରେ ନିଦ ମାଉସୀ ଚୁପ୍ଚାପ୍‌ ଆସି ତା ଆଖି ପତାରେ 
ବସା ବାନ୍ଧି ବସିଯାଏ । ଗାଢ଼ ନିଦରେ ନିଧଡ଼କ ହୋଇ ଦେବଦାସ ଶୋଇପଡ଼େ | ସକାଳେ 

~~ ~~ ~~ 


ବାହାରିଯାଏ । ସକାଳଟା କିଭଳି ଅନଉ ଅନଉ ସନ୍ଧ୍ଯା ପାଲଟି ଯାଏ, ସେ ଅନୁମାନ 
କରିପାରେନା | କରୋନା ସବୁ ଆଜି ଓଲଟପାଲଟ କରିଦେଇଛି । ୧୦ଫୁଟରେ ୧୦ 
ଫୁଟ ଘରେ ୮ଜଣ ଲୋକ ଚବିଶ ଘଣ୍ଟା ବସିଛନ୍ତି । ଲାଇନ୍‌ କଟିଗଲେ ଡହଡ଼ହ ଗରମରେ 
ଦେହ ବାଇବିଛୁ ହେଲା ଭଳି ଲାଗୁଛି । 

ସେଦିନ ରାତିରେ ବାସନ୍ତୀ କାନ୍ଦୁରା କଣ୍ଡରେ ମୋବାଇଲ୍‌ରେ କହିଲା- ତମେ 
କୁ ପଳେଇ ଆସ । ଏ କରୋନା ଭୟରେ ମୋ ଆଖିକୁ ନିଦ ନାହିଁ, ପେଟକୁ ଭୋକ 
ନାହିଁ । 

ପୁଅ ସନିଆ ଏ ସଂସାରର ଘନଘଟା କ”ଣ ବୁଝିଛି ? ଫୋନ୍‌ରେ ଗେହ୍ଲେଇ 
ହୋଇ କହିଲା- ବାପା | ମୋ ନୂଆ ଜାମା ପ୍ୟାଣ୍ଟ ଓ ନୂଆ ଜୋତା ମୋ ଜନ୍ମଦିନ ପୂର୍ବରୁ 
ନେଇ ଆସିବ । 

ଦେବଦାସ ମନକୁ ବୁଝାଇ ଶୁଝାଇ ୨୧ ଦିନ ଲକ୍ଡାଉନ୍‌ ସରିବା ପର୍ଯ୍ଯନ୍ତ 
ଧୈର୍ଯ୍ୟର ସହ ଅପେକ୍ଷା କଲା ! ୨୧ ଦିନ ପରେ ପୁଣି ଲକ୍ଡାଉନ୍‌ ଆଉ ଏକ ମାସ 
ବଢ଼ିଯିବା ଶୁଣି ତା” ମୁଣ୍ଡରେ ଯେପରି ବଜ୍ର ପଡ଼ିଲା । ତା ଧୈର୍ଯ୍ୟର ବାଲିବନ୍ଧ ଭାଙ୍ଗିଗଲା | 
ବିପଦ ମାଡି ଆସିଲେ ଶିଶୁଟି ଯେପରି ଜୀବନ ବିକଳରେ ମାଆ କୋଳକୁ ଦୌଡ଼ିଯାଇ 
ତା'ମୁଣ୍ଡ ଗୁଞ୍ଜିଦିଏ, ସେହିଭଳି ଗାଁ କୋଳକୁ ଫେରିଯିବା ପାଇଁ ତା'ପ୍ରାଣ ଡହଳ ବିକଳ 
ହେଲା | ଏହି ଅଜଣା, ଅଶୁଣା ଜାଗାରେ ହଜିଯିବା ଅପେକ୍ଷା ନିଜ ମାଟି ମା” ପାଖରେ 
ନିଜର ଲୋକଙ୍କ ମେଳରେ ବାକି ଜୀବନ କଟାଇ ଦେବାକୁ ମନସ୍ଥ କରିଥଲା | 

ଦେବଦାସର ମନର ମଖଝିଖୁଣ୍ଡ ଦୋହଲି ଯାଇଛି । ସେ ମାନସିକ ଭାରସାମ୍ୟ 
ହରାଇ ବସୁଛି । ଗାଁ ମାଟି ତାକୁ ହାତଠାରି ଡାକୁଛି । ସକାଳୁ ସକାଳୁ ତା'ର ବ୍ୟାଗ୍‌ ଓ 
ଗଣ୍ଡିଲିଟାକୁ ସାଇକେଲରେ ବାନ୍ଧି ତା'ର ଗାଁ ମୁଖେ ଅଭିଯାନ ଆରମ୍ଭ କଲା । ଏତେ 
ବାଟ, ଆଖି ପାଉନି । ପାଣି, ବିସ୍କୁଟ୍‌ ଧରି ଆଗେଇ ଚାଲିଲା ! ତାକୁ ଯେମିତି କାଳିଶି 
ଲାଗିଛି । ତା' ଦେହରେ ଅସୀମ ବଳ ନେସି ହୋଇ ଯାଉଛି । ଅଦମ୍ୟ ସାହସ ମନରେ 
ଖୁନ୍ଦି ହୋଇ ଯାଉଛି । ତିନି ଦିନ ପରେ ଦେଖିଲା ଆନ୍ଧ, ଓଡ଼ିଶା ସୀମାନ୍ତରେ ପୋଲିସ 
ଛାଉଣି | ପୋଲିସଙ୍କ ଧୂସର ରୋଶଣିର ଆତସବାଜିରେ ସେ ଚମକି ପଡ଼ିଥଲା | ସେମାନଙ୍କ 
ଗର୍ଜନ, ଠେଙ୍ଗାର ପ୍ରଦର୍ଶନ ଓ ଲାଠିମାଡ଼ ଦେଖି ସେ ବହୁ ଦୂରରୁ ଅଟକି ଯାଇ ନିକଟସ୍ଥ 

ଆମ୍ଭ ବଗିଚାରେ ନିଘୋଡ଼ ନିଦରେ ଶୋଇ ପଡ଼ିଲା | ନିଶାର୍ବରେ ମୁଖ୍ୟରାସ୍ତାର ପାର୍ଶ୍ବରେ 
ଥିବା ଧାନ ବିଲେ ବିଲେ ଯାଇ ସୀମାନ୍ତ ପାର ହୋଇଗଲା | ସେ ସାଇକେଲରେ ଯନ୍ଧ୍ରବତ୍‌ 
ଚାଲିଛି । ଗାଆଁରେ କେବେ, କେତେବେଳେ ପହଞ୍ଚବ ତା'ର ହିସାବ କରିନି । ସେ 
ହୋଇଛି ଘରମୁହାଁ । ବିପଦ ଆପଦରେ ଯେପରି ଶିଶୁଟିଏ ଡହଳ ବିକଳ ହୋଇ ମା” 
କୋଳରେ ଗେଞ୍ଜିହୋଇ ପଶିଯାଏ, ସେ ସେମିତି ମାଂ ମାଟିକୁ ଧାଇଁଛି । ତା ନହ ନହକା 
ଦେହରେ ଶତସିଂହର ପରାକ୍ରମ ଚେଇଁ ଉଠୁଛି । ପରିଣତି, ପରିଣାମ ଓ ପରିସ୍ଥିତିକୁ ଭୟ 
ନାହିଁ । 

ଓଡ଼ିଶା ମାଟିରେ ପହଞ୍ଚବା ପରେ ତାକୁ ଲାଗିଲା ଯେମିତି ଘରେ ପହଞ୍ଚି ଯାଇଛି । 
ଶାନ୍ତି ଓ ସନ୍ତୋଷରେ ନିଃଶ୍ଵାସଟିଏ ମାରିଲା | ପୁଣି ଆହୁରି ଦୁରଶହ କିଲୋମିଟରରୁ ଅଧ୍ବକ 
ବାଟ ସାଇକେଲ୍‌ରେ ଯିବାକୁ ପଡ଼ିବ । 

ରାସ୍ତା ଘାଟ ସବୁ ଖାଁ ଖାଁ । ମଝିରେ ମଝିରେ ପୋଲିସ ଭ୍ୟାନ୍‌ କିମ୍ବା ଆମ୍ଭୁଲାନ୍‌ 
କିଳିକିଳା ରାବ କରି ରାସ୍ତାରେ ସିଂହଭଳି ମାଡ଼ ଚାଲିଛନ୍ତି । ମଝିରେ ମଝିରେ 
ପୋଲିସମାନଙ୍କର ଅଗ୍ନିର ଝଲକ, ବିକଟ ଚିଜ୍କାର | ତାଙ୍କୁ ସାମ୍ପା ନ କରି ବାଟ ଭାଙ୍ଗ 
ଭାଙ୍ଗି ଆଗେଇ ଚାଲିଛି । ୮ଦିନ ପରେ ଗାଁ ପାଖରେ ପହଞ୍ଚ୍‌ ଆନନ୍ଦରେ ବିଭୋର 
ହୋଇଗଲା ! ଗାଆଁର ଏକ କିଲୋମିଟର ଦୂରରେ ଗାଁର ରାମେଶ୍ବର ମନ୍ଦିର । ସେଦିନ 
ସୋମବାର | ମନ୍ଦିର ପୋଖରୀରେ ଗାଧୋଇ ଠାକୁର ଦର୍ଶନ କରି ଘରକୁ ଯିବାକୁ ସ୍ପିର 
କଲା ¦! ଗାଧୋଇ ପାଧୋଇ ମନ୍ଦିର ପାଖକୁ ଗଲାବେଳକୁ ମନ୍ଦିର ଗେଟ୍‌ରେ ବଡ଼ ତାଲା 
ଝୁଲୁଛି । ମନ୍ଦିର ଅଗଣାରେ ଥିବା ବଉଳ ଗଛ, ବେଲଗଛ, ନଡ଼ିଆଗଛରେ ପକ୍ଷୀମାନଙ୍କର 
କାକଳି | ଶୁନ୍ଶାନ୍‌ ପରିବେଶରେ ସେମାନଙ୍କ ମଧୁର ସ୍ଵରର ଲହର ପରିବେଶକୁ ରଵ୍ଧିମନ୍ତ 
କରୁଅଛି | NM 

ତାପରେ ପହଞ୍ଚ ଗଲା ଗାଁ ପାଖ ଯାଉିଳି ପୋଖରୀ ପାଖରେ ! ଗୋଟେ କଡ଼େ 
ସରକାରୀ ପୋଖରୀ, ଅନ୍ଯ କଡ଼େ ଚତୁରି ପୋଖରୀ | ଏହି ଦୂଇ ପୋଖରୀ ତା ଗାଁର 
ମୁଖଶାଳା ! ଦୂଇ ନୀଳଶାଢ଼ି ପିନ୍ଧା ଅନିନ୍ଦ୍ୟ ସୁନ୍ଦରୀ ଷୋଡ଼ଶୀ ତରୁଣୀ ଭଳି ଆଗନ୍ତୁକମାନଙ୍କୁ 
ଗାଁ ମାଟିକୁ, ସ୍ଵାଗତ କରନ୍ତି ¦ ସେ ଦୂଇ ପୁଷ୍ରିଣୀକୁ ଦେଖି ଆନନ୍ଦରେ ବିଭୋର ହେଲା । 

ଆନନ୍ଦରେ ଗଦଗଦ ହୋଇ ଗାଁ ଭିତରକୁ ଥବା ରାସ୍ତାରେ ପଶି ଗଲାବେଳକୁ 
ଦୂଇଟା ଟୋକା ଠେଙ୍ଗାଧରି ମାଡ଼ି ଆସିଲେ | ଗାଆଁର ପ୍ରବେଶ ଦ୍ବାରରେ କାଠ ବାଉଁଶର 

ବାଡ଼ଟିଏ କରି ଜଗି ରହିଛନ୍ତି ¦ କାହାକୁ ଛାଡ଼ୁ ନାହାଁନ୍ତି । ଏମାନେ ଆଜି କାଲିକା ପିଲା | 
ଦେବଦାସ ତାଙ୍କୁ ଚିହ୍ବିନି । ତାଙ୍କ ବାପାମାନେ ସିନା ତା'ର ସାଙ୍ଗସାଥୀ | ପିଲାମାନେ ତ 
ଅଜଣା ଅଚିହ୍ବା । ଦେବଦାସ ଧୀର ସ୍ଵରରେ କହିଲା - ପିଲେ, ତୁମ ବାପାମାନଙ୍କ ନାମ 
କଂଣ ? ମୁଁ ସନିଆର ବାପା | ବିଶାଖାପାଟଣାରୁ ୮ ଦିନ ହେବ ସାଇକେଲ ଚଲେଇ 
ଚଲେଇ ଆସି ଏଠି ପହଞ୍ଚଛି । ମୋତେ ବାଟ ଛାଡ଼ିଦିଅ, ମୁଁ ଘରକୁ ଯିବି ! 

ଟୋକା ଦୁଇଟା ଚିକ୍ରାର କରି କହିଲେ- ଆମେ ସନିଆ ଫନିଆଁ କାହାକୁ ଜାଣିନୁ । 
ତମର ତ ଭାରି ସାହାସ, ଆମ ବାପା ଗୋସେଇଁପା ନାଁ ଜାଣି କ'ଣ ପାଇବ ? ତୁମେ 
ଆନ୍ଧୁରୁ କରୋନା ରୋଗକୁ ନେଇ ଆସିଛ । ଆମେ ଏଠି ଶାନ୍ତିରେ ଅଛୁ । ଏଠି କରୋନା 
ରୋଗ ସଂକ୍ରମଣ କରିବାକୁ ଆଇଚ |! ଆଗକୁ ବଢ଼ିଲେ ମୁଣ୍ଡ ଫଟେଇ ଦେବୁ ! 

ଆଲୋ ସଖି, ଆପଣା ମହତ ଆପେ ରଖି ନ୍ୟାୟରେ ଦେବଦାସ ପଛକୁ 
ଘୁଞ୍ଆସିଲା। ଦେଖିଲା ଦୂରରେ ତା'ରି ପୂର୍ବତନ ସହପାଠୀ ଗୋବିନ୍ଦ ମକରା ଠିଆ 
ହୋଇଛନ୍ତି ¦ ସେ ଅନୁଭବ କଲା, ସେମାନେ ତାକୁ ଦେଖି ନଦେଖିଲା ଭଳି ଅଭିନୟ 
କରୁଛନ୍ତି । ଏହି ଟୋକାମାନଙ୍କୁ ଅଖଣ୍ଡ କ୍ଷମତା ଦେଇ ନିରାପଦ ଦୂରତାରେ ରହିବାକୁ 
ଶ୍ରେୟସ୍କର ମଣୁଛନ୍ତି ! ଗାଁରେ ଘରେ ପଖାଳ ଖାଇବାକୁ କେତେ ଆଶା କଅଁନି ଉଠିଥିଲା | 
ସେ ଆଶା ସବୁ ମଉଳି ଯାଇଛି । ବ୍ଯାଗ୍‌ରୁ ପାଞ୍ଚୋଟି ବିସ୍କୁଟ ବାହାର କରି ପାଟିରେ 
ପୁରାଇଦେଇ ଭୋକର ଦାରୁଣ ଜ୍ଵାଳାକୁ ସମ୍ଭାଳି ନେଲା ! 

ରାସ୍ତାର ଏ ପାଖରେ ବାହାଳି ତୋଟା । ଆମ୍ଭ ବଗିଚାର ସବୁଜ ପ୍ରଦର୍ଶନୀ । 
ଦେହରେ ବର ଓହଳ ପରି ଓହଳି ପଡ଼ିଛନ୍ତି କ୍ଲାନ୍ତି ଓ ଶ୍ରାନ୍ତିର ପାହାଡ଼ । ଘରର ଏତେ 
ପାଖରେ ତଥାପି ଏତେ ଦୂରରେ | ତା'ର ଆଖିରେ ଲୁହ ଜକେଇ ଆସିଥୂଲା | ଆମ୍ଭ ଗଛ 
ମୂଳେ ଗଛକୁ ଆଉଜି ବସିପଡ଼ିଲା ବେଳକୁ ଗାଆଁର ନିଶ୍ଚନ୍ତା ପର୍ବତଆଡ଼ୁ ବହି ଆସୁଥବା 
ମଳୟ ପବନର ଦୋଳିରେ ଝୁଲୁଖଝୁଲୁ ତା ଆଖିକୁ ନିଦ ଆସିଗଲା ¦ ନିଦ ଭାଙ୍ଗିଲାବେଳକୁ 
ଦେଖିଲା ଗାଁ ଦାଣ୍ଡରେ ଧୁଧୁ ଖରାର ତାଣ୍ଡବ । ସତେ ଯେମିତି ଆକାଶରୁ ନିଆଁ ବର୍ଷୁଛି | 
ଦେଖିଲା ଗୀ ଦାଶ୍ଡର ସେହି କରୋନା ପାଇଁ ନିର୍ମିତ ଫାଟକ ପାଖରେ କେହି ନାହାନ୍ତି । 
ସୁଯୋଗ ଉଣ୍ଚି ଗାଁ ଦାଣ୍ଡ ରାସ୍ତା ଦେଇ ତା'ର ଘର ପାଖରେ ପହଞ୍ଚଲା ବେଳକୁ ଦେଖିଲା, 
ଗାଁର ଯୁବକମାନେ ଠେଙ୍ଗାଧରି ତା'ର ଘର ଆଗରେ ଏକତ୍ରିତ ହୋଇଛନ୍ତି | ତାଙ୍କ ଘରେ 
କଣ ଅଘଟଣ ଘଟିଗଲା ବୋଲି ଭାବି ଦେବଦାସ ଭୟ ଓ ଆଶଙ୍କାରେ ମ୍ରିୟମାଣ ହେଲା । 

ଘର ପାଖକୁ ଆସି ଦେଖିଲା ଯୁବକମାନଙ୍କ ମେଳରେ ତା ସାନଭାଇ ବି ଠେଙ୍ଗାଧରି 
ଠିଆ ହୋଇଛି । ଦେବଦାସ ପାଖକୁ ଆସି କ”ଣ ହେଇଚି ବୋଲି ପ୍ରଶ୍ନ କଲାରୁ, ସମସ୍ତେ 
ଚିକ୍ରାର କରି କହିଲେ- ଆମେ ତୁମକୁ ଘରକୁ ପଶିବାକୁ ଦେବୁନି । ତମେ ଆନ୍ଧୁରୁ ରୋଗ 
ନେଇ ଆସିଛ | ତମ ଯୋଗୁଁ ଆମ ଗାଁରେ ମହାମାରୀ ବ୍ୟାପିଯିବ 1 ଆମ ଗାଁରେ କଳାକନା 
ବୁଲିଯିବ । ତମେ ଯାଆ, ଆମ ଗାଆଁ ହାଇସ୍କୁଲରେ କ୍ଵାରେଣ୍ଟାଇନ୍‌ ସେଣ୍ଟର ହୋଇଛି । 
ସେଇଠି ରହିବ | ଘର ଭିତରକୁ ପଶିବାକୁ ଚେଷ୍ଠା କଲେ ଠେଙ୍ଗା ମାଡ଼ରେ ତମକୁ ଖିନଭିନ୍‌ 
କରିଦେବୁ-ସେମାନଙ୍କ ସ୍ଵରରେ ତା ସାନଭାଇ ବି ସ୍ଵର ମିଶାଉଥୁଲା | ସମସ୍ତଙ୍କ ପରି ତା” 
ଆଖି ଦୁଇଟା ମଧ୍ଯ ରଡ଼ ନିଆଁ ପରି ଜଳୁଥୁଲା | 

ଘର ଆଡ଼କୁ ଅନାଇଲା । ଯୁବକମାନେ ତା ଘରେ ତାଲା ପକାଇ ଦେଇଛନ୍ତି | 
ବାସନ୍ତୀ ଲୁହ ଛଳ ଆଖିରେ ଝରକାରେ ଅନାଇଛି । ତା ଆଖିରେ କାରୁଣ୍ଯର ପ୍ରଳାପ, 
ମୁହଁରେ ଅଦିନ ଝଡ଼ | ତା କାନି ପଣତରେ ତାକୁ ବାନ୍ଧିଥଣି ଘରକୁ ପୂରାଇବାକୁ ତା 
ମନରେ ଅସରାଏ ବ୍ୟାକୁଳତା । ଭୁଆସୁଣିଟା ହୋଇ ଯାଇଛି ନିର୍ବାକ, ନିସ୍ତନ୍ଦ । ମଉଳି 
ଯାଇଥୁବା ଫୁଲପରି ଉଦାସ ବିଷର୍ଣ୍ଚ ବିବ୍ରତ । ତା ପୁଅ ସନିଆ ତାଙ୍କ ଦାଣ୍ଡଘରର ଗ୍ରିଲ୍‌ 
ଭିତରେ ହାତ ଗଳେଇ କାନ୍ଦି କାନ୍ଦି କହୁଛି- ବାପା । ମୋ ନୂଆ ଜାମା ପ୍ୟାଣ୍ଟ ଦିଅ । ମୋ 
ନୂଆ ଜୋତା ଦିଅ | ରାତି ପାହିଲେ ମୋ ଜନ୍ମଦିନ । 

ଦେବଦାସ ପରିସ୍ଥିତିକୁ ହୃଦୟଙ୍ଗମ କରି କହିଲା- ହଁ, ମୁଁ କାରେଣ୍ଟାଇନ ସେଣ୍ଟରକୁ 
ଯାଉଛି । କିନ୍ତୁ ମୋ ଗଣ୍ୁଲିଟା ଆମ ଘରେ ଦେଇଦିଅ | ସେଥ୍‌ରେ ମୋ ମାଆ ଓ ବାସନ୍ତୀ 
ପାଇଁ ଶାଢ଼ି ଓ ସନିଆ ପାଇଁ ପ୍ୟାଣ୍ଟ ସାଟ ଜୋତା ଅଛି | ରାତି ପାହିଁଲେ ମୋ ପୁଅର 
ଜନ୍ମଦିନ ! 

- ନା, ଅସମ୍ଭବ ! ଗଣୁୁଲି ଭିତରେ ଭୂତାଣୁଙ୍କର ଗନ୍ତାଘର ! ଗଣ୍ଡୁଲିର ପେଡ଼ି 
ଫିଟାଇଲେ ଭୂତାଣୁମାନେ ଆମ ଗାଁର ଘରେ ଘରେ ପଶି ପ୍ରଳୟର ବିଭୀଷିକା ସୃଷ୍ଠି କରିବେ | 
ତମର ଗଣ୍ଡୁଲି, ବ୍ୟାଗ, ସାଇକେଲ୍‌କୁ ନେଇ ଗାଁ ହାଇସ୍କୁଲକୁ ଯାଅ | 

- ଏହିଭଳି କହି ଯୁବକମାନେ ଗର୍ଜନ ତ୍ନ କରିଚାଲିଥୂଲେ | 

ଦେବଦାସ ଚାଲିଛି । ତା ପଛରେ ଗାଁର ଲୋକମାନଙ୍କର ଶୋଭାଯତ୍ରା । ଯେମିତି 
ନନ୍ଦନକାନନରୁ ବାଘଟିଏ ପିଞ୍ଜରା ଖୋଲି ଗାଁକୁ ଧସେଇ ପଶିଆସିଛି ଗାଁରେ ନରସଂହାର 
କରିବା ପାଇଁ । ତାକୁ ଧରି ପୁଣି ପିଞ୍ଜରାରେ ଭର୍ଭି କରିବାକୁ ଗ୍ରାମବାସୀ ବ୍ୟାକୁଳ । ଏପରିକି 

ତା'ର ନିଜର ସାନ ଭାଇ ମଧ୍ଯ | 

କ୍ଵାରେଣ୍ଟାଇନ୍‌ ସେଣ୍ଟରରେ ଦେବଦାସର ମନ ଲାଗୁନି । ଭାତ, ଡାଲମା ଖାଇ 
ଜୌଣସିମତେ ଜୀବନଟି କଟି ଯାଉଛି । ଡହଡହ ଗରମ । ଆଜବେଷ୍ଟସ୍‌ ଛାତରୁ ଯେମିତି 
ନିଆଁ ଝୁଲ ଖସିପଡୁଛି । ତା ସଙ୍ଗରେ ମଶାଙ୍କ ଉଦଣ୍ଡ ଉତ୍ପାତ | ନିର୍ଧୁମ୍‌ ଖରାବେଳେ 
ଗଛପତ୍ର ଯେପରି କରୋନା ଭୟରେ ଚୁପ୍ଚାପ୍‌ ହୋଇ ନିରବରେ ଲୁହ ଢାଳୁଛନ୍ତି । 
ସୁରୁକାଏ ପବନ ବହିବା ବି ଠପ୍‌ ହୋଇ ଯାଇଛି । ତାପର ଦିନ ରାତିରେ ସ୍ତ୍ରୀ ବାସନ୍ତୀ 
ପିଠା, କେତେ ତିଅଣ, ଭଜା କରି ଟିଫିନ୍‌ କ୍ୟାରିୟରରେ ଧରି ଅନ୍ଧାର ରାତିରେ ଲୁଚିଲୁଚି 
ପହଞ୍ଚ ଗଲା ହାଇସ୍କୁଲ ଗେଟ୍‌ ପାଖରେ | ବଡ଼ବଡ଼ ନାଲି ଆଖି କରି ଡାହାଳ କୁକୁର ପରି 
ଜିଭ ହଲହଲ କରି ବସିଛନ୍ତି ସରପଞ୍ଚ । ବାସନ୍ତୀ ଅନୁନୟ ବିନୟ ହୋଇ ଖାଦ୍ୟ ତା ସ୍ଵାମୀ 
ଦେବଦାସ ପାଖରେ ପହଞ୍ଚାଇବା ପାଇଁ ଅନୁରୋଧ କଲା । ହେଇ ପାରିବନି, ନିୟମ 
ସମସ୍ତଙ୍କ ପାଇଁ ସମାନ - ଚିଳାର କରି କହିଲେ ସରପଞ୍ଚ | 

ସେ ଚିକ୍କାରର ଝଡ଼ରେ ଲହୁଲୁହାଣ ହୋଇ ଘରକୁ ଫେରି ଆସିଥୁଲା ବାସନ୍ତୀ 

ଦିନେ ହଠାତ୍‌ ସନିଆ ରୋଷେଇ ଘରକୁ ଦୌଡ଼ିଯାଇ ତା ବୋଉକୁ କହିଲା- 
ବୋଉଲୋ ! ବାପା ସ୍କୁଲରୁ ଘର ଆଡ଼କୁ ଆସୁଛନ୍ତି । ଗାଁ ସାରା ହାଲା ହୋଇ ଗଲାଣି । 
ଲୋକମାନେ ଠୋଙ୍ଗାବାଡ଼ି ଧରି ଆମ ଘର ଆଡ଼କୁ ମାଡ଼ି ଆସୁଛନ୍ତି । 

` ବାସନ୍ତୀର ଆଖିରୁ ଦୁଇଟି ବରକୋଳିଆ ଟୋପା ଆଖିର ଉପକୂଳ ଲଂଘି ଖସି 

ଆସିଲା । ସେ ଭାବୁଥୁଲା- ସେମାନଙ୍କ ପେଟରେ ମୁଠାଏ ଭାତ, ଦେହରେ ଦିକେରା 
କନା ଦେବାପାଇଁ ଓ ସେମାନଙ୍କ ମୁହଁରେ ହସ ଫୁଟାଇବାକୁ ଯାଇ ତା ସ୍ଵାମୀ କେତେ 
ଦହଗଞ୍ଜ, ହନ୍ତସନ୍ତ ହେଉଛନ୍ତି । କି କରୋନା ଆସିଲା । କି କରାଳ ଓ କରୁଣ କରୋନାର 
ଦୃଶ୍ୟ ! ମଣିଷ, ମଣିଷ, ଭାଇ, ଭାଇ, ସ୍ବାମୀ ସ୍ତ ଗାଁ ଗାଁ ଭିତରେ ସୃଷ୍ଟି ହୋଇଛି କରୋନାର 
କାନ୍ଧ । ସେ କାନ୍ଧରେ ଅବିଶ୍ବାସ, ସନ୍ଦେହ, ଆଶଙ୍କାର ଶିଳାଲିପି । ଜୀବନ ପ୍ରତି ମୋହ ଓ 
ମାୟାର କଂକ୍ରିଟ୍‌ ସେ କାନ୍ଧର ଚଟାଣକୁ ମେଘନାଦ ପାଚେରି ପରି ବଜ-କଠିନ 
କରିଦେଇଛି | ଆଉ ଗୋଟିଏ ଦୃଷ୍ଟିରୁ ଦେଖିଲେ ସେ କାନ୍ଛରୁ ଭାସି ଆସୁଛି ସଚେତନତାର 
ସୁମଧୁର ସ୍ଵର, ମହାମାରୀର ଅଜଗରୀ ଆବର୍ର ଭିତରୁ ମୁକୁଳିବାର ପ୍ରାଣମୁ୍ଚା ପ୍ରଚେଷ୍ାର 
ଝଙ୍କାର, ୟଳୟକୁ ପ୍ରତିରୋଧ କରିବା ପାଇଁ ବିପ୍ଲବର ଦୁନ୍ଦୁଭି, ମହାମାରୀର ମୁକାବିଲା 
ପାଇଁ ମହାନ୍‌ ମଶାଲ । 

ଦେବଦାସ ଘର ପାଖରେ ପହଞ୍ଲା କ୍ଷଣି ଯୁବକମାନଙ୍କ କଣ୍ଠରୁ ନିର୍ଗତ ହେଉଥଲା 
ବଜ୍ରନିର୍ଗୋଷ ବାଣୀ - ଦେବଦାସ ତୁ ଫେରିଯା | ତୋତେ ଆମେ ଘରକୁ ପୁରାଇ ଦେବୁନି । 
ଦରକାର ପଡ଼ିଲେ ରକ୍ତରେ ହୋରି ଖେଳିବୁ । ଦେବଦାସ କିଛି କହୁଥିଲେ ବି ହୋହାଲ୍ଲାର 
ତାଣ୍ଡବ ସୁର ଭିତରେ ତା ସ୍ଵର ହଜିଯାଉଥୁଲା | ହିଂସ୍ର ଯୁବକଙ୍କ ସାମ୍ବାରେ ତ୍ରସ୍ତ ଦେବଦାସ | 

ଯୁବକମାନଙ୍କ ଆଖୁରେ ରକ୍ତମୁଖା ବାଘର ଚାହାଣୀ ¦ ବାସନ୍ତୀର ଆଖୁ ଲୁହରେ 
ଟଳମଳ | ଛାତିରୁ ଅତଡ଼ା ଖସୁଥଲା ! ଦେବଦାସକୁ ଏହି ଜହ୍ଲାଦମାନଙ୍କ କବଳରୁ ରକ୍ଷା 
କରିବା ପାଇଁ ଠାକୁରଙ୍କୁ ମୁଣ୍ଡିଆ ମାରି ଚାଲିଥୁଲା ! ରକ୍ତର ବୀଭିଷିକା ଆଶଙ୍କାରେ ସେ 
ବରଡ଼ା ପତ୍ର ପରି ଥରୁଥିଲା | ଲାଗୁଥିଲା ଯେପରି କ୍ଷଣକ ମଧ୍ଯରେ ଦେବଦାସକୁ ଆକ୍ରମଣ 
କରି ତାକୁ ଘାଇଲା କରିଦେବେ ଓ ଟେକିନେଇ ପୁଣି କ୍ାରେଣ୍ଟାଇନ୍‌ ସେଣ୍ଟରରେ ପୁରାଇ 
ଦେବେ | 

ଏକ ଆସନ୍ନ ଅପ୍ରୀତିକର ଓ ଅଭାବନୀୟ ପରିସ୍ଥିତିର ଆଶଙ୍କା କରି ଘାଇଁ ଘାଇଁ 
ଶବ୍ଦକରି ପୋଲିସ ଭ୍ୟାନ୍‌ଟିଏ ସେଠାକୁ ଦୃତ ଗତିରେ ମାଡ଼ି ଆସିଲା | ସମସ୍ତେ ଚୁପ୍ଚାପ୍‌ 
ଅନେଇଥୁୂଲେ ସେ ଭ୍ୟାନ୍‌କୁ । ଭ୍ୟାନ୍ଭିତରୁ ପୋଲିସ ସବ୍‌ଇନ୍ଟପେକ୍ଟର ବାହାରିଆସି 
ଗୁରୁ ଗମ୍ଭୀର କଣ୍ଠରେ କହିଲେ- ଆମେ ଦେବଦାସର ରକ୍ତ ନମୁନା ପରୀକ୍ଷା ପାଇଁ 
ପଠାଇଥୁଲୁ । ତାହାର ନେଗେଟିଭ୍‌ ରିପୋର୍ଟ ଆସିଛି । ସେ କରୋନା ଅକ୍ରାନ୍ତ ନୁହେଁ 
କିମ୍ବା କରୋନା ଭୂତାଣୁ ତା'ଠାରେ ନାହାନ୍ତି । ତାକୁ ଘରକୁ ପଶିବାକୁ ଦିଅ । କ୍ଵାରେଣ୍ଟାଇନ୍‌ 
ସେଣ୍ଟରରେ ସେ ୧ ୪ଦିନ ରହି ସାରିଲାଣି । 

ଦେବଦାସ ଝ୍ରିମିତ ପଦକ୍ଷେପରେ ଗ୍ରିଲ୍‌ର ଗେଟ୍‌ ଖୋଲି ବ୍ୟାଗ୍‌ ଓ ବୂଜୁଳା ସହ 
ଘରେ ପ୍ରବେଶ କଲା । ବାସନ୍ତୀ ଲୁହ ଡବଡ଼ବ ଆଖିରେ ତା ପଣତ କାନିରେ ଦେବଦାସର 
କଳାକାଠ ପଡ଼ିଥିବା ମୁହଁଟିକୁ ପୋଛି ଦେଉଥୁଲା | 

ସନିଆ ଗଣୁୁଲି ଭିତରଟାକୁ ଜୀବନ ବିକଳରେ ଅଞ୍ାଳି ଅଣ୍ଡାଳି ସ୍ଵର୍ଗର ଚାନ୍ଦ 
ପାଇଗଲା ପରି ବିଜୟ ଗର୍ବରେ ଚିକ୍ରାର କରି ଉଠିଲା ବୋଉଲୋ ! ହେଇ ମୋ ଜାମା, 
ହେଇ ମୋ ଜୋତା | 

ସୌଦାମିନୀ ଯେତେବେଳେ ଚତୁର୍ଥ ସନ୍ତାନଟିକୁ ଝିଅ ରୂପରେ ଜନ୍ମଦେଲେ, 
ପରିବାରରେ ସମସ୍ତେ ଦୁଃଖରେ ଅଧୀର ହୋଇପଡ଼ିଲେ । ସୌଦାମିନୀ ଲୁହର ବନ୍ଯାରେ 
ଭାସିଯାଉଥଲେ ଓ ମା' କ୍ଷୀର ଦେବାକୁ ତାଙ୍କ ଭିତରେ କିଭଳି ଏକ ଅଭିମାନଭରା 
ଅଭିଯୋଗ ତାଙ୍କ ବାଧା ଦେଉଥୁଲା | ସ୍ଵାମୀ ବୁଝାଇଲା ପରେ ସେ ଲୁହ ଛଳ ଆଖିରେ 
ଖିର ପିଆଇଥଲେ ! ଦୂଇଟି ଝିଅ ପରେ ଆଉ ନ ଆଗେଇବାକୁ ସେ ସ୍ପିର କରିଥଲେ, 
ହେଲେ ଶାଶୁ ଶକୁନ୍ତଳା ଦେବୀ ନଛୋଡ଼ବନ୍ଧା । ସେ ଦୃଢ଼ କଣ୍ଠରେ ନିର୍ଦ୍ଦେଶ ଦେଲେ- 
ଯେପର୍ଯ୍ୟନ୍ତ ପୁଅଟିଏ ନ ହୋଇଛି, ତୋତେ ସନ୍ତାନ ଜନ୍ମ କରିବାକୁ ପଡ଼ିବ । ପୁଅଟିଏ 
ନ ହେଲେ ତୋ ଜୀବନ ବ୍ୟର୍ଥ ହୋଇଯିବ । ଲୋକେ, ଭାଇ ବନ୍ଧୁକୁଟୁମ୍ଭମ ତୋତେ ଛି 
ଛାକର କରିବେ | 

ସୌଦାମିନୀ ଥଲେ ଶାଶୂଙ୍କର ସାନ ବୋହୂ । ସାନପୁଅ ସୁକାନ୍ତର ସ୍ତ୍ରୀ | ସୁକାନ୍ତ 
ଚାଷବାସ ବୁଝାବୁଝି କରୁଥୁଲେ ।ଚାଷ ବିନା ତା'ର ଅନ୍ୟକିଛି ନିଜସ୍ଵ ରୋଜଗାର 
ନଥୁଲା । ଟଙ୍କାଟିଏ ପାଇଁ ମା” ହାତକୁ ଅନାଇ ରହୁଥିଲା | ଶାଶୁଙ୍କର ଦୁଇ ପୁଅ ଓ ଦୂଇ 
ବୋହୂ । ବଡ଼ପୁଅ ଥିଲେ ଓଡ଼ିଶା ସରକାରଙ୍କ ରାଜସ୍ଵ ବିଭାଗରେ ରେଭେନ୍ୟ୍‌ 
ଇନ୍ଵପେକ୍ଟର । ଆକର୍ଷଣୀୟ ତାଙ୍କର ଦରମା, ଆହୂରି ଆକର୍ଷଣୀୟ ତାଙ୍କର ଉପୁରି | ତାଙ୍କର 
ତିନୋଟି ପୁଅ | ଦେଖିବାକୁ ସୁନ୍ଦର, ସୁଠାମ | ବଡ଼ବୋହୂ ବଡ଼ ଘରର ଝିଅ | ଯୌତୂକରେ 
ଅମାପ ସମ୍ପତ୍ତି ଆଣିଥୁବାରୁ ଶାଶୁ ତାଙ୍କୁ ମୁତ୍ଡରେ ବସାଇଥଲେ । ରୋଜଗାରିଆ ସ୍ବାମୀର 
ସ୍ତ୍ରୀ । ତେଣୁ ଅହଂକାର ଓ ଅଭିମାନରେ ସେ ଗର୍ବରେ ଫାଟି ପଡ଼ୁଥିଲେ । ରାଜରାଣୀ 
ପରି ବସି ପାନ ଡାଲାଟିଏ ଧରି ଦିନ ରାତି ପାନ ଚୋବାଉଥଲେ । ତିନୋଟି ପୁଅର 
ମା”, ତେଣୁ ଶାଶୂଙ୍କର ଭାରି ଗେହ୍ଲା । 

ଦେଢ଼ଶୁରଙ୍କ ପୁଅମାନେ ଭଲ ଡ଼େସ, ଭଲ ପୋଷାକ, ଭଲ ଖାଇବାର ପ୍ରାଚୁର୍ଯ୍ୟ 
ଭିତରେ ଦିନ କାଟୁଥିଲେ । ସୌଦାମିନୀଙ୍କ କପାଳ ମନ୍ଦ । ନିଜେ ବର୍ଣ୍ଣରେ କଳା, ପୁଣି 
କଳା ବଣ୍ଡିର ଚାରୋଟି ଝିଅ । କିଏ କୋଉଠି ପଡ଼ିଛି, କିଏ ଧାନଉଁସା ଚୁଲି ପାଖରେ 
ବସିଛି ତ କିଏ ବେଙ୍ଗଳା ହେଉଥିବା ଧାନଖଳାରେ ଧାନ ସାଉଁଟୁଛି । ଭୋକରେ ଆଉଟୁ 

ପାଉଟୁ ହେଲେ ସୌଦାମିନୀ କଂସାଏ ପଖାଳ, ଗୁଡ଼ ଆମ୍ଭଲଟିଏ ଧରାଇ ଦିଅନ୍ତି । ଘର 
ଯାକର ପାଇଟିର ଦାୟିତ୍ବ ତାଙ୍କର | ୍ନଃଶ୍ଵାସ ମାରିବାକୁ ସମୟ ନାହିଁ । ଶାଶୁ, ଶ୍ଵଶୁର, 
ପୁତୁରା ସମସ୍ତେ ତାଙ୍କରି ହାତକୁ ଅନାଇ ବସିଥିବେ | ଖଟିଖଟି ଦେହ କଙ୍କାଳସାର | 
ରୋଗଗୁଡ଼ିକ ଦିହରେ ବସାବାନ୍ଧିବାକୁ ଉଦ୍ଯମ ଆରମ୍ଭ କରିଛନ୍ତି । ସମସ୍ତଙ୍କୁ ଯେଝା 
ଯେଖଝାର ପସନ୍ଦ ଅନୁସାରେ ପାଞ୍ଚ ଭଜା ଛଅ ତିଅଣ ଖାଇବାକୁ ଦେଇ ସେ ଖାଇଲା 
ବେଳକୁ ଦିନ ଚାରିଟା । ରାତିରେ ସମସ୍ତଙ୍କ ଖାଇବାକୁ ଦେଇ ସବୂ ପାଇଟି ସାରି ଶୋଇଲା 
ବେଳକୁ ୧ ୨ଟା | ପୁଣି ରାତି ନ ପାହୁଣୁ ଉଠି ଘରର ପାଇଟିର ଲମ୍ବା ତାଲିକା ଗୋଟିଏ 
ପରେ ଗୋଟିଏ ମୁଣ୍ଡ ଟେକି ଉଠନ୍ତି । ଦଣ୍ଡେ ବସିବାକୁ ଫୁରସତ୍‌ ନାହିଁ । ସମସ୍ତଙ୍କୁ 
ଖାଇବାକୁ ଦେଲାପରେ ତରକାରୀ, ଭଜା ପ୍ରାୟ ଅନେକ ଦିନ ସରିଯାଏ । କଡ଼େଇରୁ 
ଖେଳ ଚାଟିଚୁଟି ଭାତଦିଟା ପେଟ ଭିତରକୁ ତରତର ହୋଇ ଗୁଞ୍ଜିଦିଏ । ଏହାହିଁ 
ସୌଦାମିନୀର ଜୀବନ ଓ ଜୀବନଚର୍ଯ୍ୟା । 

ଦିନ ଯାକ ଶାଶୁଙ୍କ ପାଟିର ଅଗ୍ନିକୁଷ୍ଠରୁ ଉତୁରି ଉଠୁଥିବା ନିଆଁଝୁଲର ଛିଟିକା ତା 
ଦେହର ଥାନ ଅଥାନରେ ବାଜି ତାକୁ କ୍ଷତ ବିକ୍ଷତ କରେ । ଟିକିଏ କୋଉଠି ଝୁଣ୍ଡି 
ପଡ଼ିଲେ ପାନରୁ ଚୁନ ଖସିଗଲେ, ଖଣ୍ଡପ୍ରଳୟ ! ଶାଣିତ କଟାକ୍ଷର ଧାର ଛୁଞ୍ଚଗୁଡ଼ା ତା 
ଛାତିର କଲିଜାକୁ ଖିନ୍‌ଭିନ୍‌ କରିଦିଅନ୍ତି । ଶାଶୁ କହନ୍ତି ଅଲକ୍ଷଣୀ ଚାରି ଚାରିଟା ଝିଅ 
ଜନ୍ମ କରିଛି, ତାକୁ ଲାଜନାହିଁ । ଝିଅଙ୍କୁ ସେନେହ କରୁଛି । 

ଗାଁରେ ଗଉଡ଼ୁଣୀ ଦୁଧ ନେଇ ଆସିଲେ, କେଉଟୁଣୀ ଚୁଡ଼ା ବିକ୍ରିକରି ଆସିଲେ, 
ଗୁଡ଼ିଆଣୀ ମୁଢ଼ି ନେଇ ଆସିଲେ ଆରମ୍ଭ କରନ୍ତି କୁମ୍ଭୀର କାନ୍ଦଣା | ଯେମିତି ସୌଦାମିନୀ 
ପାଇଁ ତାଙ୍କ ଛାତି ଭିତରଟା କୋରି ହୋଇଯାଉଛି । ସୌଦାମିନୀର ଦୁର୍ଭାଗ୍ୟ ତାଙ୍କୁ 
ଯୋଗାଏ ମୁଖରୋଚକ ଖୋରାକ୍‌ । କହନ୍ତିଂ ଆଲୋ, ବଡ଼ର ତିନି ତିନିଟା ପୁଅ । ସାନଟୀ 
କି ଅଭିଶାପ ପାଇଛି । ଚାରୋଟି ଝିଅ | ପୁଣି କାଳୀ । ତା ସଂସାରଟା ଭାସିଯିବା ଭଳି 
ଜଳଜଳ ଦିଶୁଛି । ଦଇବ କ”ଣ କଲା ? ଜଣକ ମୁଖ୍ଡରେ ସୁନା କଳସ | ଆଉ ଜଣଙ୍କ 
ମୁଣ୍ଡରେ ଘଷି ଗୋବର । _ 

ସୌଦାମିନୀ ଲୁହର ସାଗରରେ ଭାସିଯାଉଥୂଲା ବେଳେ ତା ପାଖରେ ସହାନୁଭୂତି 
ଓ ସମ୍ଭେଦନଶୀଳତାର ହାତ ବଢ଼ାଉଥଲା ସୁଶ୍ରୀ ! ଖୁଡୁତାଶୁରଙ୍କ ଝିଅ ସୁଶ୍ରୀ ! ଶିକ୍ଷିତା, 
ସୃନ୍ଦରୀ । ସୌଦାମିନୀ ଆଖିରୁ ବରକୋଳି ଟୋପା ପରି ଲୁହ ଥପ୍‌ ଥପ୍‌ ପଡ଼ିଗଲା ବେଳେ 

ସୁଶ୍ରୀ ତା'ର କଇଁନାଡ଼ ପରି କଅଁଳ ହାତରେ ପୋଛିଦିଏ ! କହେ- ଧୈର୍ଯ୍ୟଧର ଭାଉଜ । 
ଦୁଃଖ ପରେ ସୁଖ ଆସିବ । ସୌଦାମିନୀର ଛାତି ଅତଡ଼ା ଖସି ପଡ଼ିଲା ଯେତେବେଳେ 
ସୁଶ୍ରୀ ବାହାହୋଇ ତାଂ ସ୍ଵାମୀଙ୍କ ସାଥୀରେ ଚେନ୍ନାଇ ଚାଲିଗଲା । ସୌଦାମିନୀ କାନ୍ଦିକାନ୍ଦି 
କହୁଥିଲା- ଯେଉଁ ଡାଳକୁ ଧରୁଛି, ସେ ଭାର୍ଗିଯାଉଛି । କେମିତି ବଞ୍ଚବି ? 

ସେଦିନ ସୌଦାମିନୀ ଲୁହ ଛଳଛଳ ଆଖିରେ ସ୍ଵାମୀ ସୁକାନ୍ତକୁ କହିଲା- ବୁଝିଲ । 
ମୁଁ ଆଉ ପାରୁନି । ଖଟିଖଟି ମୋ ଦେହ କଣ୍ଟା ହୋଇ ଗଲାଣି । ମୋତେ ଲାଗୁଛି, ଯେମିତି 
ମୋ ଦେହକୁ ରୋଗସବୁ ମାଡ଼ି ଆସୁଛି । ମୁଁ ଆଉ ବେଶୀ ଦିନ ବଞ୍ଚବିନି । 

ସୁକାନ୍ତ ତା ପାଟିରେ ସଙ୍ଗେ ସଙ୍ଗେ ହାତଦେଇ କହିଲା- ତୁ ଆଉ ସେ ଅଶୁଭ 
କଥାଗୁଡ଼ାକ କହନା | ମତେ ଆଉ ଚାରି ଚାରିଟା ପିଲାଙ୍କୁ ମଝିନଲତରେ ଭସେଇ ଦେଇ 
କୁଆଡ଼େ ଯିବୁ ? 

କହିଲା ବେଳେ ସୁକାନ୍ତର ଆଖି ଓଦା ଓଦା ହୋଇଗଲା | 

ଦିନେ ସୁକାନ୍ତ ଭିନ୍ନ ହେବାପାଇଁ ତା ବାପା, ମା”ଙ୍କ ପାଖରେ ଅଳି କଲା | 
କହିଲା- ମୋତେ ଯାହା ଦେଉଚ ଦିଅ, ମୋତେ ଭିନ୍ନ କରିଦିଅ ! 

ତା ବାପା ସିଂହରଡ଼ି କରି କହିଲେ- ଚାରି ଚାରିଟା କାଳୀ ଝିଅଙ୍କୁ ନେଇ ତୋ 
ସଂସାର କେମିତି ଚଳେଇବୁ ? ତୋ ଅଣ୍ଟା ଭାଙ୍ଗଯିବ । ଅଦିନରେ ସବୁ ଝଡ଼ି ପଡ଼ିବ । 
ସୁକାନ୍ତର ମା” ଓ ଭାଉଜ ଆନନ୍ଦରେ ଅଧୀର ହୋଇପଡ଼ିଲେ | “ମଳୁ ଲୋଡ଼ୁଥଲା କାକର 
ପାଣି, ବଇଦ ବୋଇଲା ଦେ ତୋରାଣି !” ଛଅ ପ୍ରାଣୀ କୁଟୁମ୍ବ ଆମ ବେକରେ 
ଓହଳିଥୁଲେ | ଏବେ ମୁକ୍ତି ମିଳିଯିବ ! ତାଙ୍କ ସଂସ୍ଥା ସିଏ ସମ୍ଭାଳିବେ । ମଣିଷ ରକ୍ଷା 
ପାଇଗଲା ଏମାନଙ୍କ ବୋଝର ପାହାଡ଼ରୁ | 

ସୁକାନ୍ତର ମା” ମୁହଁକୁ ଜାକିଜୁକି ଆଖିକୁ ଲୁହ ଟଳମଳ କରି କାନ୍ଦୁରା ଛବିଟିଏ 
ମୁହଁରେ ଜବରଦସ୍ତି ଆଙ୍କି କହିଲା ସୌଦାମିନୀଟା ଡାହାଣୀ । ଚାରି ଚାରିଟା ଝିଅ ଜନ୍ମ 
କଲା | ତା ମନ ପୁୂରିଲାନି । ଏବେ ମୋ ପୁଅଟାକୁ ଗୁଣି କରିଦେଇଛି । ବାପା, ମାଂ, 
ଭାଇ ଭାଉଜଙ୍କ ପାଖରୁ ଛଡ଼ାଇ ନେଉଛି । ହଁ, ମ,କଥାରେ ଅଛି “ନର ଶୁଖିଲେ କିଶ 
ହେବ ନାଆ, ନା ଅନ ଶୁଖିଲେ କିବା ଲୋଡ଼ା ମାଆ!” ହଁ, ଏବେ ପୁଅର ମୁଣ୍ଡକୁ 
ହାତ ପାଇଲାଣି | ମାଆଟା ମଲେ କେତେ ନା ଗଲେ କେତେ ? 


ସୁକାନ୍ତ ବଡ଼ଭାଇ ଓ ବାପା ମା” ଠାରୁ ଭିନ୍ନ ହୋଇଗଲା । ଗାଁ ଲୋକେ ଆଶ୍ଚର୍ଯ୍ୟ 

ହୋଇ କହିଲେ- ଥୁଲା ବାଲା ନଥୁଲାବାଲାକୁ ଭିନ୍ନ କରିବାକୁ ଆଉଟୁ ପାଉଟୁ ହେଉଥିଲା 
ବେଳେ ଆଜି ଓଲଟା ଘଟଣା ଗାଁରେ ଘଟିଛି । ସୁକାନ୍ତ ମୁଣ୍ଡରେ ପାହାଡ଼ ଭଳି ବୋଝ । 
ଚାରି ଚାରିଟା କାଳୀ ଝିଅ । ମଝି ନଇତରେ ଭାସିଯିବ। ଆପଣା ହସ୍ତେ ଜିହ୍ବା ଛେଦି, 
କେ ଅଛି ତା'ର ପ୍ରତିବାଦୀ | 

ସୁକାନ୍ତ ମନେମନେ ଭାବୁଥଲା, ମଣିଷ ସ୍ଵଭାବତଃ ସ୍ଵାଧୀନଚେତା ଆଉ 
ମୁକ୍ତିକାମୀ । ପିଞ୍ଚରାରେ ଆବଦ୍ଧ ହେଲେ ସେ ଅଣନିଃଶ୍ବାସୀ ବୋଧ କରେ ! ପ୍ରାପ୍ତ ବୟସ୍କ 
ମଣିଷମାନଙ୍କ ଇଛାଗୁଡ଼ିକୁ ଚିପୁଡ଼ି ଚିପୁଡ଼ି ସେମାନଙ୍କୁ ସଂକୀର୍ଣ୍ଣ କଳସୀ ଭିତରେ ମାଡ଼ିମୁଡ଼ି 
ଗେଞ୍ଜ ଗାଞ୍ଜ ଜବରଦସ୍ତି ଭର୍ିକଲେ ସେମାନଙ୍କର ବିକାଶ ବାଧାପ୍ରାପ୍ତ ହୁଏ | 
ଚାରାଗଛଗୁଡ଼ିକୁ ଚାରାସ୍ଥାନରେ ବେଶୀଦିନ ରହିଲେ ସେମାନେ ଉଧେଇ ପାରନ୍ତି ନାହିଁ । 
ଠିକ୍‌ ସମୟରେ ସେମାନଙ୍କୁ ପରସ୍ପରଠାରୁ ନିରାପଦ ଦୂରତାକୁ ଉଠାଇନେଲେ, ସେମାନେ 
ସ୍ଵାବଲମ୍ବୀ ହୋଇ ବିକଶିତ ହୁଅନ୍ତି । 

ସୁଶ୍ରୀ କୋଡ଼ିଏ ବର୍ଷ ପରେ ଗାଁକୁ ଆଜି ଫେରୁଛି । ଆଜି କୂମାର ପୂର୍ଣ୍ଣିମା ¦ ଗାଁ 
ଲକ୍ଷ୍ମୀପୁଜାର ପ୍ରଥମ ଦିନ । ମନରେ ଆବେଗର ଲହଡ଼ି, ସ୍ଵପ୍ମର ରୋଶଣି, ଦେହରେ 
ଅଭୁତପୂର୍ବ ଶିହରଣ | ଜହ୍ନର ସେହି ରୂପେଲି ଜ୍ୟୋତ୍ମାରେ କଳଙ୍କ କାଳିମା ଛୁପି ରହିଥୂଲା 
ଭଳି ଆନନ୍ଦ ବେଳାରେ ତା ମନର ନିଭୃତ କୋଣରେ ସୌଦାମିନୀ ଭାଉଜଙ୍କ ଯନ୍ତ୍ରଣା, 
ଯାତନା ଆଉ ଜ୍ଵଳନର ଚିତ୍ର ସ୍ପଷ୍ଟ ପ୍ରତିଫଳିତ ହେଉଥିଲା | ଅନେକ ପ୍ରଶ୍ନବାଚୀ ତା'ର 
ଛାତିର କୋମଳ ଚଟାଣରେ ଉଦଞ୍ଡ ନୃତ୍ୟ କରୁଥିଲେ । କେମିତି ଅଛନ୍ତି ସୌଦାମିନୀ 
ଭାଉଜ ? କେମିତି ଅଛନ୍ତି ଚାରୋଟି ସରଳ ନିଷ୍ପାପ ଝିଅ ? ଜୀବନ ଯନ୍ତ୍ରଣାର ଜଉଘରେ 
ଜଳିଜଳି ସୌଦାମିନୀ ଭାଉଜ କ'ଣ ହଜିଯାଇଥବେ ? ଅଭାବ ଅନଟନର ଅମା ଅନ୍ଧକାର 
ଭିତରେ ଚାରୋଟି ନିରୀହା କୁମାରୀ ଦାରିଦ୍ର୍ୟର ଚକ୍ରବ୍ୟୁହ ଭେଦ କରି ଉଭା ହୋଇଛନ୍ତି 
ନାଁ ଅଭାବର ଅଜଗରୀ ଆବର୍ଭ ଭିତରେ ନିଃଶେଷ ହୋଇଯାଇଛନ୍ତି, ଏହିସବୁ ପ୍ରଶ୍ନ 
ସୁଶ୍ରୀକୁ ଆନ୍ଦୋଳିତ କରୁଥଲା । କା 

ଦୀର୍ଘ କୋଡ଼ିଏ ବର୍ଷ କଲିକତା, ଚେନ୍ସାଇ, ମୁମ୍ବାଇ, ବାଙ୍ଗାଲୋର ଭଳି ସହରରେ 
କାଳାତିପାତ କରି ପିଲାମାନଙ୍କ ଜଞ୍ଜାଳର ଜଞ୍ଜିରରେ କଡ଼ ଲେଉଟାଉ ଲେଉଟାଉ ଗାଁ 
କଥା ତା ମାନସପଟରୁ ଲିଭିଯାଇଥିଲା | ରାତ୍ରିର ନିଟୋଳ ଅନ୍ଧାରରେ ବେଳେବେଳେ 
ଗାଁର ନିର୍ମଳ, ସୁନ୍ଦର ଛବି ଆଖିକୁ ଝଲସୀଇ ଦେଇ ପୁଣି ଲୁଚି ଯାଉଥିଲା ! 

ଗାଁର ରାମେଶ୍ବର ମନ୍ଦିର, ଯାଉଁଳି ପୋଖରୀ, ସବୁଜିମା ଭରା ଆମ୍ବଭତୋଟା ଡେଇଁ 
ଗାଁର ଝିଅ ସୁଶ୍ରୀ ଗାଁର କଂକ୍ରିଟ୍‌ ରାସ୍ତାରେ ଶୀତତାପ ନିୟନ୍ତିତ ବୋଲେରୋ ଗାଡ଼ିରେ 
ଆଗେଇ ଚାଲିଥୁଲା | ରାସ୍ତାରେ ବିରାଟ ବପୁକୁ ବିସ୍ତାର କରି ଚେକାମାଲି ପକାଇ ବସିଛି 
ବିଶାଳ ବଟବୃକ୍ଷ ତପସ୍ୟାରତ ରଷିଙ୍କ ଭଳି । ସେଇଠି ତା'ର ପରିବାରର ୧୫୦ ବର୍ଷର 
ଲକ୍ଷ୍ମୀଘର | ଘଣ୍ଟ ଘଣ୍ଟା, କାହାଳୀର ନାଦରେ ଝାଞ୍ଜ, ମୃଦଙ୍ଗର ଅମୃତମୟ ଧ୍ଵନିରେ ଉଛୁଳି 
ପଡୁଛି ଲକ୍ଷ୍ମୀଙ୍କ ମଣ୍ଡପ । କୋଡ଼ିଏ ବର୍ଷ ପରେ ଆଜି ମା” ଲକ୍ଷ୍ମୀଙ୍କୁ ଦର୍ଶନ କରିବାର 
ସୁଯୋଗ ଆସିଛି । ମା' ଯେମିତି ବଢ଼େଇ ଦେଇଛନ୍ତି ଆଶୀର୍ବାଦର ହସ୍ତ | ମା'କୁ ଭକ୍ତିଭରା 
ପ୍ରଣିପାତ କରି ଉଠି ପଡ଼ିଲା ବେଳକୁ ତାକୁ କୁଣ୍ଠାଇ ପକାଇଲେ ସୌଦାମିନୀ ଭାଉଜ । 
ସେହି କଳା ବର୍ଣ୍ଣର ମୁହଁରେ ହସର ଦ୍ଵିତୀୟା ଚାନ୍ଦ । ପୂରିଲା ପୂରିଲା ଦେହ, ପୂରିଲା 
ପୂରିଲା ଗୀଲରେ ହସର ଭଉଁରୀ | ପେଟରୁ ହାବୁକା ମାରି ସୌଦାମିନୀର ପାଟିରୁ ଉତୁରି 
ପଡ଼ିଲାଂ ଆଲୋ କି ଭାଗ୍ୟ ମୋର ! ଏତେ ଦିନେ ସୁଶ୍ରୀ ତୁମର ମନେପଡ଼ିଲା ! ଦେବୀଙ୍କ 
ଦର୍ଶନ ପାଇଁ ଆସିଛନ୍ତି ଆମ କୁନି ନଣନ୍ଦ, ସୁନା ନଣନ୍ଦ | 

ଆଲିଙ୍ଗନର ଆବର୍ରରୁ ମୁକୁଳିବାକୁ ସୁଶ୍ରୀର ମନ ବଳୁନଥୁଲା। ନତପତିଆ କଣ୍ଟା 
ପରି ନହନହ ହେଉଥିବା ଦିହରେ ନେସି ହୋଇଯାଇଥୁବା ମାଉଁଶର ଦୈର୍ଘ୍ଯ, ପ୍ରସ୍ଥ ଓ 
ବେଧକୁ ଆନନ୍ଦର ସହ ତଉଲି ନେଉଥୁଲା । ସୌଦାମିନୀ ହସିହସି ସୁଶ୍ରୀର ହାତ ଧରି 
କହିଲା- ଆସ, ଆଗେ ଆମ ଘରକୁ ଆସ | ତମେ ମୋ ଦୁଃଖ ସୁଖର ସାଥୀ | ତମ 
ପାଦ ପଡ଼ିଲେ ମୋ ଘର ହସି ଉଠିବ | ଆଜି କୁମାର ପୂର୍ଣ୍ିମା, ଲକ୍ଷ୍ମୀଯାତ୍ରାର ପ୍ରଥମ 
ଦିନ । ଅନ୍ତତଃ ମୋ ହାତ ତିଆରି କାକରାଟିଏ, ଆରିସା ପିଠାଟିଏ ଖାଇ ଯେଉଁଆଡ଼େ 
ଚାହିଁବ ସିଆଡ଼େ ଯିବ । ତମେ ତ ସାରା ଭାରତର ବଡ଼ ବଡ଼ ସହର ନଗରରେ କେତେ 
ବୁଲି, କେତେ କ”ଣ ଦାମାଦାମୀ ସ୍ଵାଦିଷ୍ଟ ଜିନିଷ ଖାଇଥ୍‌ବ । କିନ୍ତୁ କୋଡ଼ିଏ ବର୍ଷ ହେଲା 
ଆମ ଗାଁ କାକରା ଓ ଆରିସାର ମହକ ତମକୁ ଛୁଇଁ ନଥୁବ ! 

ସୌଦାମିନୀ ଓ ସୁଶ୍ରୀ ସାଙ୍ଗ ହୋଇ ଯାଉଥବା ବେଳେ ଆକର୍ଷଣୀୟ ସୁନ୍ଦର 
ଘରଟିଏ ଦେଖି ସୁଶ୍ରୀ ଚମକି ପଡ଼ିଲା । ତା ଆଖିରେ ନାଚୂଥଲା ପୁରୁଣା ଚାଳଘରର 
ଖଞ୍ା ସୁଶ୍ରୀ ପାଟିରୁ ଉତୁରି ପଡ଼ିଲା ଭାଉଜ, ଏ ସୁନ୍ଦୁରିଆ ଘରଟି କାହାର ? ସୌଦାମିନୀ 
ମୁରୁକି ମୁରୁକି ହସି ସଂକ୍ଷେପରେ କହିଲା- ଆମର | 

ସୁଶ୍ରୀ ତା'ର ଛାତି ତଳେ ହେଉଥୂବା ମିଠାମିଠା ଖୁସିର ଉଦ୍‌ବେଳନକୁ ରୋକି 

ନ ପାରି ସୌଦାମିନୀକୁ କୁଣ୍ଢାଇ ପକାଇ କହିଲା- ସତ କହୁଛ ଭାଉଜ, ଏ ତୁମ ଘର ! 
ତୁମେ ତ ବଡ଼ ଛୁପା ରୁସ୍ତମ ହୋଇ ବାହାରିଲ । 

ଏ ସମୟରେ ସୁକାନ୍ତ ଘର ଭିତରକୁ ହସିହସି ପଶି ଆସିଲା । ସୁଶ୍ରୀକୁ ଦେଖି 
କୋଟିନିଧ୍ବ ପାଇଲା ଭଳି ଅନୁଭବ କରି କହିଲା- ବୁଝିଲୁ ସୁଶ୍ରୀ । ତୁ ଆମର ଯାହା 
ଉପକାର କରିଛୁ, ତୋର ରଣ ଆମେ ଶୁଝି ପାରିବୁ ନାହିଁ । ସୌଦାମିନୀର ବିପଦ 
ଆପଦରେ ତୁହି ତା ପାଖରେ ଠିଆ ହୋଇପଡୁଥଲୁ । ତୁହିଁ ମୋତେ ଭିନ୍ନ ହେବାପାଇଁ 
ପରାମର୍ଶ ଦେଇଥୁଲୁ । ଭିନ୍ନ ହେବାରୁ ହିଁ ଆମେ ତରିଗଲୁ । ନଚେତ୍‌ ସୌଦାମିନୀ ବଞ୍ଚ 
ନଥାନ୍ତା । ତା ସାଙ୍ଗେସାଙ୍ଗେ ଆମେ ପାଞ୍ଚଜଣ ମାଟିରେ ମିଶି ଯାଇଥାଆନ୍ତୁ । କଥାରେ 
କହନ୍ତି, ମିତ୍ର ଭଲରେ ମନ୍ଦରେ ମାଛ ଦିଏ, ସର୍ବୋତ୍ତମ ମିତ୍ର ମାଛ ଗାଡ଼ିଆହି ଦେଖାଇଦିଏ | 

ଦେବା ଲୋକ ବଡ଼ ନୁହେଁ । ସୁପରାମର୍ଶ ଦେବା ଲୋକଟି ବଡ଼ । ଆମ ଘରର 
ସେତେବେଳକାର ପରିସ୍ଥିତିକୁ ହୃଦୟଙ୍ଗମ କରି ରୋଗ ପାଇଁ ଯେଉଁ ମହାନ୍‌ ମହୌଷଧ୍‌ 
ଦେଲୁ, ତାହା ସବୁ ରୋଗର ଉପଶମ କରିଦେଲା । ପେନ୍‌କିଲର ଖାଇଲେ ଯନ୍ତ୍ରଣାର 
ସାମୟିକ ଉପଶମ ହୁଏ ପୁଣି ତା'ରି ପାର୍ଶ୍ବ ପ୍ରତିକ୍ରିୟା ରହେ । ଅସ୍ତ୍ୋପଚାର କଲେ ଅଧୁକ 
କଷ୍ଟ ହୁଏ, ଅଧକ ଖର୍ଚ୍ଚ ହୁଏ, କିନୁ ରୋଗର ସମ୍ପର୍ଣ୍ଣ ଉପଶମ ହୁଏ । ପାର୍ଶ୍ଵ ପ୍ରତିକ୍ରିୟା 
ନ ଥାଏ | ଅଖ୍ତୋପଚାରର ପରାମର୍ଶ ମୋ କାନରେ ତୁ ଫୁଙ୍କି ଦେଇ ଆମେ ମଝି ନଶରେ 
ଭାସି ଯାଉଥବା ବେଳେ ଆଣି କୂଳରେ ଲଗାଇଦେଲଳୁ | 

¬ ଭିନ୍ନ ହେଲା ପରେ କଂ”ଣ କିପରି ଚଳିଲ ତୁମେମାନେ ? 

- ଉସୁକତାର ସହ ପ୍ରଶ୍ନ କରିଥଲା ସୁଶ୍ରୀ ! 

ବିଶଦ ବିବରଣୀ ଦେବାକୁ ଯାଇ ସୁକାନ୍ତ କହିଲାଓ ଗାଁର ମାମଲତକାରମାନଙ୍କୁ 
ଡାକିବାକୁ ମୁଁ ମନା କଲି । ମୋର ବାପା, ମାଆ, ଭାଇ, ଭାଉଜ ମୋତେ ଯାହା ଭାଗ 
ଦେବେ ମୁଁ ହସିହସି ନେବି ବୋଲି କହିଲି । ସମ୍ପତି ତିନିଭାଗ ହେଲା । ଗୋଟିଏ ଭାଗ 
ବାପା ମା” ଙ୍କର ଆଉ ଗୋଟିଏ ଭାଗ ଭାଇଙ୍କର ଓ ତୃତୀୟ ଭାଗଟି ମୋର । ଭାଇଙ୍କର 
ସ୍ଵଅର୍ଜିତ ସମ୍ପରିକୁ ଛାଡ଼ି ବାପାଙ୍କ ସ୍ଥାବର ଅସ୍ଥାବର ସମ୍ପଭିକୁ ସମାନ ତିନି ଭାଗ ହେଲା । 
ସମସ୍ତେ ଭାଗର ସମାନତାକୁ ସ୍ଵୀକୃତି ଦେଲେ | ଭାଇଙ୍କ ସବା ସାନପୁଅ ଗୁଳା ଉଠାଇଲା | 
ମୋ ଭାଗରେ ଯାହା ପଡ଼ିବ ମୁଁ ସେଥୁରେ ସନ୍ଧୁଷ୍ଟ ହେବାପାଇଁ ମନେମନେ ସ୍ମିର କରିଥୁଲି । 


Kd 


ମୁଁ ଜାଣିଥିଲି, ଭାଗ ବଡ଼ ନୁହେଁ, ଭାଗ୍ୟ ବଡ଼ । ବିନା କଳିଗୋଳ, ଯୁକ୍ତିତର୍କ, ଗାଁ 

ମୁଖିଆଙ୍କ ବିନା ହସ୍ତକ୍ଷେପରେ ଆମର ଭାଇଭାଗ ଶାନ୍ତି ଶୃଙ୍ଖଳାରେ ସମାହିତ ହେଲା । 
ଗାଁ ଲୋକେ ଆବାକାବା ହୋଇଗଲେ । କିଭଳି ବିନା ମାମଲତକାର ଓ ବିନା କଳିରେ 
ଭିନ୍ନ ହେବା କାମ ସମ୍ପନ୍ନ ହେଲା, ଦେଖି ସମସ୍ତେ ଆଶ୍ଚର୍ଯ୍ୟ ହେଲେ | 

ତୋ ଭାଉଜ ଶାନ୍ତିରେ ନିଃଶ୍ବାସ ମାରିଲା । ତା” ମୁଣ୍ତ ଉପରେ କାୟାବିସ୍ତାର 
କରୁଥବା ଚିନ୍ତା ଓ କାମର ପାହାଡ଼ ପ୍ରଜାପତିଟିଏ ହୋଇ ଫୁର୍କିନା ଉଡ଼ିଗଲା । ଆମ 
ଚାରିଝିଅ ତ ମାଛିକୁ ମ କହନ୍ତି ନାହିଁ । ତା ମା' ତାଙ୍କୁ ପଖାଳ କଂସାଏ ଗୁଡ଼ ଆମ୍ଭୁଲଟିଏ 
ଧରାଇଦେଲେ ସେମାନେ ଖୁସ୍‌ । ତାକୁ ଆଉ ପାଞ୍ଚ ଜଣଙ୍କ ଫର୍ମାସି ଅନୁସାରେ ଛଅ 
ଭଜା ନଅ ତିଅଣ କରିବାକୁ ପଡ଼ିଲା ନାହିଁ । ମା' ଓ ଭାଉଜଙ୍କ ଶାଣିତ ବିଦୂପରୁ ରକ୍ଷା 
ପାଇଗଲା | ଆମ ଘରେ ଏକ ଅଭୂତପୂର୍ବ ଶାନ୍ତି ଓ ଆନନ୍ଦର ଫଲ୍‌ଗୁ ବହିବାକୁ ଲାଗିଲା । 

- ଆଉ ଚଳିଲ କେମିତି ? ଛଅ ପ୍ରାଣୀ କୁଟୁମ୍ବ । ବାହାର ଆୟ ତ ତମର କିଛି 
.ନଥୁଲା | ଖରାରେ ସିଝି ବର୍ଷାରେ ଭିଜି ଜମିବାଡ଼ି କାଦୁଅରେ ବର୍ଷସାରା ନସରପସର 
ହେଉଥିଲ | ଜମି ପୁଣି ତିନି ଭାଗରୁ ଭାଗେ । 

-ଗହୀରର ଦି” ମାଣ ଜମି ମୋ ଭାଗରେ ପଡ଼ିଥିଲା | ଜମିତ ନୂହଁ, ସୁନାମୁଞ୍ଡା । 
ଚାରି କଣିଆ ହୋଇ ଗୋଟିଏ ଜାଗାରେ ସବୁତକ ଜମି । ସେଥରରେ ପୁଣି ବର୍ଷସାରା 
ପାଣି । ଜମିରେ ଚୁଆଟିଏ ଜେଜେ ଖୋଳିଥୂଲେ । ସେଇଥିରୁ ଝର ପଡ଼ି ସବୁବେଳେ 
ଜମିରେ ପାଣି ଉବୁଟୁବୁ । ମାଟିରେ ମାଟି ହୋଇ ମୁଁ ସେଥୁରେ ସୁନା ଫଳାଇଲି | ବର୍ଷକ 
ପାଇଁ ଚାଉଳ ରଖି ବାକି ଧାନ ବିକ୍ରି କରି କିଛି ଟଙ୍କା ପାଇଲୁ । କୋଡ଼ିହଣା ପରେ ଜମି 
ହିଡ଼ରେ ବିରି ବୁଣି ବହୁତ ବିରି ପାଇଲୁ । ଘର ଖର୍ଚ୍ଚ ପାଇଁ ରଖି ବାକିତକ ମୁଁ ହାଟରେ 


~~ 


ବିକିଲି । 

ଦି” ବଖରା ଚାଳଘର ବାଦ୍‌ ମୋ ଭାଗରେ ବାଡ଼ିଟିଏ ପଡ଼ିଥିଲା । ବାଡ଼ିରେ 
ସଜନାଗଛ, ଅମୃତଭଣ୍ଡା ଗଛ ଗୁଡ଼ିଏ ଥୁଲା । ସୌଦାମିନୀ ଆଉ ମୁଁ ମିଶି ଭେଣ୍ଡି, ବାଇଗଣ, 
କଖାରୁ, ଜହ୍ନି ଶାଗ ଚାଷ କରି ବାଡ଼ିଟିକୁ ସବୁଜିମାରେ ସୁନ୍ଦର କରିଦେଲୁ । ଏବେ 
ସୌଦାମିନୀ ହାତ ପାହାନ୍ତାରେ ସମୟର ପାହାଡ଼ । ସ୍ବାଧୀନତା ଓ ମୁକ୍ତିର ଆନନ୍ଦରେ 
ବିହ୍ଵଳ ହୋଇ ସୌଦାମିନୀ ମୁକ୍ତ ବିହଙ୍ଗ ଭଳି ନୀଳ ଆକାଶରେ ମନ ଭରି ଉଡ଼ିଲା । 
ଅବସର ସମୟରେ ଲାଗିପାତି ବାଡ଼ିରେ ବହୁତ ପରିବା ଫଳାଇଲା | ମୁଁ ପରିବା ନେଇ 
ହାଟପାଳିରେ ଯାଇ ବିକି ଦି” ପଇସା ପାଇଲି । ଆଗରୁ ତ ଟଙ୍କାଟିଏ ପାଇଁ ଆମେ 

ଦି'ପରାଣୀ ଗୋଡ଼ଭାଙ୍ଗି ମାଂ ପାଖରେ ହାତ ପତଉଥୁଲୁ ! 

ତୋ ଭାଉଜର ଠକରା ଗାଲ ପୂରିଲା ପୂରିଲା ଲାଗିଲା | ନହ ନହକା ଦିହଟାରେ 
ମାଉଁସ ଲାଗିଲା । ଜଗଦୀଶ୍ବରଙ୍କ ଅପାର କରୁଣାରୁ ଶାନ୍ତି ଓ ସନ୍ତୋଷରେ ଆମ ଜୀବନ 
ତଟିନୀ ନିର୍ବିଗ୍ଵରେ ବହି ଚାଲିଲା । 

-ଆଉ ତମ ଚାରୋଟି ଝିଅ? ଏବେ କଂଣ କରୁଛନ୍ତି ୨ ଭାଉଜ କେତେ 
ଟାହିଟାପରା ଶୁଣି ଶୁଣି ଆଖି ଲୁହ ଆଖିରେ ମାରୁଥଲେ । 

ସୌଦାମିନୀର ମୁହଁର ଆକାଶରେ ହସର ଅସୂମାରି ତାରା ଫୁଟି ଉଠିଲା | କହିଲା- 
ୂମେ ବାହାହୋଇ ଯିବା ପୂର୍ବରୁ ପରାମର୍ଶ ଦେଇଥୁଲ ଝିଅମାନଙ୍କୁ ମାଟ୍ରିକ୍‌ ପାସ୍‌ ପରେ 
ସିଟି ଟ୍ରେନିଂ ଦେଇ ଶିକ୍ଷୟିତ୍ରୀ ଚାକିରିରେ ଭର୍ରଭି କଲେ ଆମ ଦୁଃଖ ଖୁଞ୍ଯିବ | ତୁମ ତୁଣ୍ଡ 
ସୁତୁଣ୍ଡ ହେଲା | ଏବେ ଚାରୋଟି ଝିଅ ଶିକ୍ଷୟିତ୍ରୀ । ଦୁରଜଣ ଆମ ଗାଁ ସତୁଲରେ ଆଉ 
ଦୁଇଜଣ ପାଖ ଗାଁରେ ଚାକିରି କରୁଛନ୍ତି । ଅନ୍ଧ ଖର୍ଚ୍ଟରେ ସେମାନେ ସରକାରୀ ଚାକିରି 
ପାଇଗଲେ |! 

ସୁଶ୍ରୀର ମୁହଁରେ ପ୍ରଶ୍ନଗୁଡ଼ା ଗେଞ୍ଜିଗାଞ୍ଜି ହୋଇ ତା'ର ମନକୁ ହଲଚଲ୍‌ କରି 
ଦେଉଥୂଲେ । ସେ ସମ୍ଭାଳି ନ ପାରି କହିଲା- ଆଉ ସେମାନଙ୍କ ବାହାଘର ? 

ସୌଦାମିନୀ ହସିହସି କହିଲା- ଇଶ୍ଵରଙ୍କ ଅପାର କରୁଣାରୁ ତିନି ଝିଅଙ୍କର ଭଲ 
ଜାଗାରେ ବାହାଘର ହୋଇଯାଇଛି । ଜ୍ବାଇଁ ତିନି ଜଣ ମଧ୍ଯ ବିଭିନ୍ନ ପାଖ ଗାଁମାନଙ୍କରେ 
ଶିକ୍ଷକ ଚାକିରି କରୁଛନ୍ତି । ଶିକ୍ଷକମାନଙ୍କର ଏବେ ଭଲ ଦରମା | ତାଛଡ଼ା ବର୍ଷକରେ 
ପାଞ୍ଚମାସ ଛୁଟି । ଝିଅମାନେ ସରକାରୀ ଚାକିରି କରିଥ୍‌ବାରୁ ବିନା ଯୌତୁକରେ ସବୁ 
ବାହାଘର ଭଲରେ ଭଲରେ ହେଲା | ଆଜିକାଲି ପୁଅମାନେ ରୋଜଗାରିଆ ଝିଅ 
ଖୋଜୁଛନ୍ତି । ରଂଗ ଯାହା ହେଉ ପଛେ । 

ତୁମେ କହିଥଲନା, ଦେହର ରଙ୍ଗ ପଛେ କଳା ହେଉ, ଭାଗ୍ୟର ରଙ୍ଗ ଯଦି 
ଧଳା ହେବ, ସେମାନଙ୍କ ଚଲାପଥ କୁସୁମିତ ହେବ । ପ୍ରଭୁ ରାମେଶ୍ଵର ଓ ଆମ 
ପରିବାରର ଇଷ୍ଟଦେବୀ ମହାଲକ୍ଷ୍ମୀଙ୍କ ଆଶୀର୍ବାଦ ଯୋଗୁ ସବୁ ସମ୍ଭବ ହେଲା । 

- ଆଉ ସାନଝିଅ ? ¬ ସୁଷ୍ରୀର ପ୍ରଶ୍ନ | 

- ତା ବାହାଘର ଠିକ୍‌ ହୋଇ ସାରିଛି । ଆସନ୍ତା ଫଗୁଣ ମାସରେ ହେବ | ଭଲ 
ଥିଲାବାଲା ଘର | ପୁଅଟି ପାଖ ଗାଁ ଗ୍ରାମ୍ୟବ୍ୟାଙ୍କ ଶାଖାରେ ଚାକିରି କରିଛି | ବାହାଘରକୁ 

ନିଶ୍ଚୟ ଆସିବ ! ତମକୁ ଆଜିଠୁ ନିମନ୍ତ୍ରଣ ରହିଲା । 

- ଆଉ ଏ ସୁନ୍ଦୁରିଆ ଘରଟି କିପରି କଲ ? 

- ବାପ, ଝିଅଙ୍କର ସାମୁହିକ ଅବଦାନ ! ସମସ୍ତଙ୍କର ଆର୍ଥକ ସହଯୋଗ ଆଉ 
ତମ ଭାଇଙ୍କ ଅକ୍ଲାନ୍ତ ପରିଶ୍ରମ ଯୋଗୁ ସମ୍ଭବ ହେଲା | ସୁଶ୍ରୀ ଉତ୍କକତାର ସହ ପଚାରିଲା- 
ତମ ଶାଶୂ, ଶ୍ଵଶୁର, ଦେଢ଼ଶୁର ଯାଆ ସବୁ କିପରି ଅଛନ୍ତି ୨ 

- ଦେଢ଼ଶୁର ରିଟାଏଡ୍‌ ହୋଇଗଲେଣି । ଆଉ ତ ଉପୁରି ନାହିଁ । ପେନ୍‌ସନ୍‌ 
ଦରମାର ଅଧା | ତା ସାଙ୍ଗକୁ ବାର ପ୍ରାଣୀ କୁଟୁମ୍ବ | ପୁଅ ତିନୋଟି ବାହା ହୋଇଗଲେଣି | 
ବଡ଼ ଦୁଇ ବୋହୂଙ୍କର ଗୋଟିଏ ଗୋଟିଏ ପୁଅ | ପୁଅ ତିନିଜଣ ବେପାର ବଣିଜ କରି 
ଯାହାକିଛି ରୋଜଗାର କରୁଛନ୍ତି । ଆୟକୂ ବ୍ୟୟ ବଳେଇ ଯାଉଛି । ଘରେ ତିନି ତିନି 
ବୋହୂ ରହିଲେ ମନାନ୍ତର, ମତାନ୍ତର ଲାଗି ରହିବା ସ୍ଵାଭାବିକ । ସବୁବେଳେ ଅଶାନ୍ତି 
ଆଉ -କଳିର ନିଆଁ କୁହୁଳୁଛି । ଶାଶୁ, ଶ୍ଵଶୁର ଏବେ ଶଯ୍ଯାଶାୟୀ । 

ଘରର ବନ୍ଧୁବାନ୍ଧବ ଭାର ବେଭାର ଏବେ ତମ ଭାଇ ସବୁ ବହନ କରନ୍ତି | 
ଶାଶୁ ଓ ଶ୍ଵଶୁରଙ୍କର ସବୁ ଞିଷଧପତ୍ର ପ୍ରତିମାସରେ କିଣି ଦେଇ ଆସନ୍ତି । 

ସବୁ ପ୍ରଶ୍ନର ଉତ୍ତର ପାଇ ସୁଶ୍ରୀ ମିଠାମିଠା ଖୁସିରେ ବତୁରି ଯାଉଥୁଲା । 

.ଏ ସମାଜ ଝିଅମାନଙ୍କୁ ହତାଦର କରେ | ପୁଣି ଝିଅ କାଳୀ ହେଲେ, କଥା 
ସରିଲା | ହେଲେ କାଳୀ ଝିଅମାନେ ସେମାନଙ୍କ ସହିଷୂୁତା, ଅଧ୍ୟବସାୟ, କର୍ମନିଷ୍ଠା ଦ୍ଵାରା 
ସ୍ଵାବଲମ୍ଭୀ ହୋଇ ଏ ସମାଜରେ ମୁଣ୍ଡ ଟେକି ଠିଆ ହୋଇପାରନ୍ତି, ସୌଦାମିନୀ ଭାଉଜଙ୍କ 
ଚାରିଝିଅ ତା'ର ଜ୍‌ଳନ୍ତ ଦୃଷ୍ଟାନ୍ତ । 

ସ୍ଵାଭିମାନ 


କୋରାପୁଟ କଲେକ୍ଟର ଅନିକେତ ବିଶ୍ବାଳ ନେଇଥବା ନିଷ୍ପତ୍ତି ପାରି ଚିନ୍ତିତ, 
ମର୍ମାହତ ଓ ମ୍ରିୟମାଣ | ସୂଇଜରଲ୍ୟାଣ୍ଡର ସେହି ଅନିନ୍ଦ୍ୟ ସୁନ୍ଦରୀ ଯୁବତୀଟିକୁ ବଣ୍ଡାମାନଙ୍କର 
ଜୀବନଚର୍ଯ୍ୟା ଉପରେ ଗବେଷଣା ପାଇଁ ସେଇ ଆଦିବାସୀ ପଲ୍ଲୀକୂ ଛାଡ଼ିଦେଇ ସେ ବଡ଼ 
ଭୁଲ୍‌ କରିଛନ୍ତି । ସେ ଯୁବତୀ ଏବେ ନିଖୋଜ ! ଏହାକୁ ନେଇ ରାଜନୀତି ଗଗନରେ 
ବହିଯିବ ଘୂର୍ଣ୍ଣିଝଡ଼ | ସୁଇଜରଲ୍ୟାଣ୍ଡ ରାଷ୍ଟ୍ରଦୂତ କେନ୍ଦ୍ରସରକାରଙ୍କ ଆଗରେ ବାଡ଼ିବେ ତାଙ୍କର 
ଫର୍ଦ୍ଦ ଫର୍ଦ ଅଭିଯୋଗ | ଓଡ଼ିଶା ସରକାର ଜିଲ୍ଲା କଲେକ୍ଟରଙ୍କ ଉପରେ ନେବେ ଉପଯୁକ୍ତ 
କାର୍ଯ୍ୟାନୁଷ୍ଠାନ । ଯୁବ ଆଇ.ଏ.ଏସ୍‌. ଅନିକେତ ଭାଙ୍କି ପଡ଼ୁଥିଲେ | ତାଙ୍କ ଛାତି ତଳେ 
ଅତଡ଼ା ଖସି ପଡ଼ୁଥିଲା |! ଆଶଙ୍କାର୍ଗ କାଳ ବୈଶାଖୀ ତାଙ୍କ ମନ ଆକାଶରେ ତାଣ୍ଡବ ଲୀଳା 
ରଚନା କରୁଥଲା । 

କ'ଣ ହେଇଚି ? ଆଜି କାହିଁକି ଗୁମ୍‌ସୂମ୍‌ ହୋଇ ବସିଛ ? ମିଠାମିଠା ଖୁସିରେ 
ସଦା ସତେଜ ମୁହଁଟି ଆଜି କଳାକାଠ ପଡ଼ିଯାଇଛି । - ଚା” କପ୍‌ଟିଏ ବଢ଼ାଇଦେର 
ଅନିକେତଙ୍କୁ ପ୍ରଶ୍ଧିଳ ଆଖିରେ ଅନାଇଥଲେ ପତ୍ନୀ ସିକତା ! 

ଦୁଃଖ ବାଣ୍ଟିଲେ ଦୁଃଖ ଲାଘବ ହୁଏ | ଅନିକେତ ଏହା ଭାବି ଗୁରୁଗମ୍ଭୀର କଣ୍ଠରେ 
କହିଲେ- ବୁଝିଲ ସିକତା | ପନ୍ଦରଦିନ ତଳେ ମୋ ଅଫିସ୍‌ରେ ସୁଇଜରଲନ୍ୟାଣ୍ଡର ଯୁବତୀଟିଏ 
ପହଞ୍ଚୁଥଲା | ନାଁ ଆଞ୍ଜେଲିନା | ତନୁ ପାତେଳୀ, ଗୌର ତନୁ, ଦେହ ଓ ମୁହଁରେ ଅପରୂପ 
ଲାବଣ୍ୟ ନେସି ହୋଇଯାଇଛି । ମୁଖମଣ୍ଡଳ ଜ୍ୟୋସ୍ମାଭରା ରୂପେଲି ଜହ୍ମପରି ଉଦନ୍ଦ୍ଳ | 
ଆଖିରେ ଅନ୍ଵେଷଣର ଉନ୍ନେଷ, ଜିଜ୍ଞାସା ଓ ଜିଗୀଷାର ଜୟଧ୍ବନି । ସେଇ ଦେଖାଯାଉଥିବା 
ନୀଳପାହାଡ଼ରେ ରହୁଥିବା ବସ୍ାମାନଙ୍କର ଜୀବନ ଉପରେ ଗବେଷଣା କରିବା ପାଇଁ ସେ 
ଆସିଛି । ସେଠାକୁ ଯିବାପାଇଁ ମୋ ଅନୁମତି ପ୍ରାର୍ଥନା କଲା | 

ମୁଁ କହିଲି - ନାଁ ତୁମେ ଯାଇପାରିବନି | ଅଗନା ଅଗନି ବନସ୍ତ | ବ୍ୟାଘ୍ର ଭଲୁକଙ୍କ 
ପ୍ରବଳ ଉପଦ୍ରବ | ଆଦିବାସୀମାନେ ମନୁଆ ମଣିଷ । କେତେବେଳେ କ”ଣ ମନ ଉଠିବ, 
କିଭଳି ପ୍ରତିକ୍ରିୟା ପ୍ରକାଶ କରିବେ ତୁମେ ଜାଣନା | କେତେବେଳେ ନିରୀହା ହରିଣୀ ପରି 
ଛଳଛଳ ଝରଣା ତ କେତେବେଳେ ପଶୁରାଜ ସିଂହ ଭଳି ବିକଟାଳ ରଡ଼ି | ତୁମେ ଅଛ 
ବୟସର ଅପରିପକ୍୍‌ ଝିଅଟିଏ | ତୁମକୁ ସେ ଅଞ୍ଚଳକୁ ଯିବାପାଇଁ ଦେବିନି । 

କଇଁକଇଁ ହୋଇ କାନ୍ଦିଲା ଆଞ୍ଜେଲିନା | ଆଖିରୁ ବହିଯାଇଥଲା ଲୁହର ଶ୍ରାବଣ । 

ମଣିଷ ଯେଉଁ ଦେଶର, ଯେଉଁ ଜାତିର, ଯେଉଁ ଧର୍ମର ହୋଇଥାଉନା କାହିକି, ତା'ର 
କାନ୍ଦ ଓ ହସ ଏକାଭଳି । ଲୁହର ଉଷ୍ପତା ଓ ସ୍ଵାଦ ସବୁବେଳେ ସମାନ ! 

ଅଭୀଷ୍ଟ ସିଵ୍ଧି ପାଇଁ ତା'ର ପ୍ରତିବଦ୍ଧତା, ବଣ୍ଡା ଆଦିବାସୀଙ୍କ ଜୀବନଚର୍ଯ୍ୟାର 
ସବୁଦିଗ ଜାଣିବା ପାଇଁ ତା'ର ଅପ୍ରତିହତ ଜିଜ୍ଞାସା ଓ ଅନେ୍୍‌ଷା ମୋତେ ମୁଗ୍ଧ କଲା ! 
ଯେଉଁଥିପାଇଁ ସେ ସାତଦରିଆ ପାରି ହୋଇ ପ୍ରାଚୂର୍ଯ୍ୟର ପ୍ରାପ୍ତି, ସଶୃର୍ଯ୍ୟର ଏରାବତ ଓ 
ବିଳାସବ୍ୟସନର ଦୁନିଆକୁ ପରିହାର କରି ଧାଇଁ ଆସିଛି । ଏକ ଯନ୍ତ୍ରଣାମୟ ଜୀବନକୁ 
ଆପଣେଇ ନେଇଛି । ନୂଆ ଜ୍ଞାନ ଓ ନୂଆ ଜୀବନ ଦର୍ଶନ ସନ୍ଧାନରେ ତା'ର ଅନମନୀୟ 
ଆକାଂକ୍ଷା ଓ ପିପାସାରେ ଅନ୍ତରାୟ ହେବାକୁ ମୋ ବିବେକ ମୋତେ ବାଧା ଦେଲା | ମୁଁ 
ତାକୁ ସେଇ ଘନ ଜଙ୍ଗଲ ଭରା କଣ୍ଟକିତ ରାସ୍ତାରେ ଯାଇ ପାହାଡ଼ ମାଟିରେ ମାଟି ହୋଇ 
ଜୀବନ ଅତିବାହିତ କରିବାକୁ ଅନୁମତି ଦେଇଦେଲି | 

ଆଜି କିନ୍ତୁ ମୋ ମନରେ ଅପରାଧବୋଧର ବୃଶ୍ଚିକ ଦଂଶନର ଯନ୍ତ୍ରଣା | 
ଆଞ୍ଜେଲିନା ଯଦି ପାହାଡ଼ ଇଲାକାରେ ଓ ଜଙ୍ଗଲର କଣ୍ଟକିତ ଛାତିରେ ଶେଷ ନିଃଶ୍ବାସ 
ତ୍ୟାଗ କରିଥିବ, ତେବେ ତାଙ୍କ ଜୀବନର ଗତିପଥ ସବୁ ଓଲଟପାଲଟ ହୋଇଯିବ । 
ତାଙ୍କ ଚାକିରିର ଭବିଷ୍ୟତ ଅନିଶ୍ଚିତ ହୋଇଯିବ । 

ମହଣ ମହଣ ଓଜନର ଚିନ୍ତାର ପାହାଡ଼କୁ ମୁଣ୍ଡରେ ବୋହିବୋହି ଅନିକେତ 
ଶ୍ରାନ୍ତ, କ୍ଲଳ | ହଠାତ୍‌ ଦିନେ ରାତି ବାରଟାରେ ସିକତା ବିଛଣାରେ ଶୋଇବାକୁ ଯିବାବେଳେ 
ଏକ ଅଭୁତ ଦୃଶ୍ୟ ଦେଖି ଚମକି ପଡ଼ିଲେ । 

ଗୋଟିଏ ହାତରେ ଠେଙ୍ଗା ଓ ଅନ୍ୟହାତରେ ନିଆଁହୁଳା ଧରି ପ୍ରାୟ ପଚାଶ ଜଣ 
ଲୋକ ତାଙ୍କ ଘର ଆଡ଼େ ମାଡ଼ିଆସୁଛନ୍ତି । ସିକତା ଭୟରେ ଥରି ଥରି ଅନିକେତଙ୍କୁ 
ନିଦରୁ ଉଠାଇ ଏ ଦୃଶ୍ୟଟିକୁ ଦେଖାଇଲେ । ଅନିକେତଙ୍କ ଦେହ ଓ ମନରେ ଆଶଙ୍କାର 
ଅମା ଅନ୍ଧକାର ଛାଇ ହୋଇଗଲା ! ନକସଲପନ୍ତୀମାନଙ୍କର ଏହା ସୁଚିନ୍ତିତ ଷଡ଼ଯନ୍ତ୍ର ଓ 
ସଶସ୍ତ ଆକ୍ରମଣର ଧାରଣା ତାଙ୍କ ମନରେ କାୟା ବିସ୍ତାର କରି ଠିଆ ହୋଇଗଲା ! 
ସଙ୍ଗେସଙ୍ଗେ ବ୍ୟକ୍ତିଗତ ସୁରକ୍ଷା କର୍ମୀ ଓ ପାଖରେ ଅବା ପୁଲିସମାନଙ୍କ ଜଣାଇ ଦେଲଃପରେ 
ସମସ୍ତେ ବନ୍ଧୁକ ଗୁଳି ଗୋଳା ଧରି ସମ୍ଭାବ୍ୟ ଆକ୍ରମଣକୁ ପ୍ରତିହତ କରିବାକୁ ପ୍ରସ୍ତୁତ 
ହୋଇଗଲେ | 

ସେମାନେ କଲେକ୍ଟରଙ୍କ ବାସଭବନ ପାଖକୁ ଆସିବା ମାତ୍ରେ ସେମାନଙ୍କୁ କର୍ଡନ 
କରି ଘେରିଗଲେ | ସେମାନେ କଲେକ୍ଟରଙ୍କୁ ଦେଖା କରିବାକୁ ଜିଦ୍‌ ଧରିଥୂଲେ | ଅନିକେତ 
ସେମାନଙ୍କ ନିକଟକୁ ଗଲାବେଳକୁ ସାମ୍ପାରେ ଠିଆ ହୋଇଗଲା ଜଙ୍ଗଲି ମାଝୀ । ମୋଟା 

ନିଶ, ବେକରେ ନାନା ଜାତି ରଙ୍ଗର ମାଳି, ଆଖିରେ ମାନବିକତାର ରଙ୍ଗ ଓ ସ୍ଵର ! 

ଜଙ୍ଗଲି ମାଝୀ ଆଦିବାସୀଙ୍କ ମେଳ ଭିତରୁ ଆଞ୍ଜେଲିନାକୁ ବାହାର କରି ତାକୁ 
ଅନିକେତଙ୍କ ସାମ୍ବାରେ ଠିଆ କରେଇ ଦେଲା । ଆନନ୍ଦରେ ଅନିକେତ ଅଧୀର 
ହୋଇପଡ଼ିଲେ । ତାଙ୍କ ମୁଣ୍ଡ ଉପରେ କାୟାବିସ୍ତାର କରି ଚାଲିଥିବା ବରଫ ପାହାଡ଼ଟି 
ତରଳି ଯାଇଥଲା | ତାଙ୍କ ମନରେ ବହୁତ ଦିନ ପରେ ବିରାଜମାନ କରିଥଲା ଆଶ୍ଵସ୍ତିର 
ଆଟପ | ଜଙ୍ଗଲି-କହୁଥିଲା, ସାହେବ ! ଦିନ ନାହିଁ ରାତି ନାହିଁ, ପାହାଡ଼ ପର୍ବତ ବିଲ 
ଖମା ବସ୍ତି ଓ ଘନ ଜଙ୍ଗଲକୁ ତନ୍ନତନ୍ନ କରି ଖୋଜି ଶେଷରେ ମାଂକୁ ପ୍ରଭୁଙ୍କ ଦୟାରୁ 
ପାହାଡ଼ ଖୋଲରେ ଏକଲା ରହୁଥବା ଏକ ବଣ୍ଡା ଆଦିବାସୀ ଘରେ ଶୋଇଥବାର ଦେଖିଲି | 
ସେଇଠୁ ସିଧାସିଧା ନେଇ ଆସିଲି ତମ ପାଖକୁ | 

ଜଙ୍ଗଲି ମାଝୀକୁ ଆଲିଙ୍ଗନ କରି ଅନିକେତ କହିଲେ- ଜଙ୍ଗଲି, ତୁମେ ମୋତେ 
କଥା ଦେଇଥୁୂଲ, କଥା ରଖିଲ | କହିଥିଲ, ସେ ବିଦେଶୀ ଝିଅ, ଯୋଉଠି ଥାଉ, ତାକୁ 
ଏକ ସପ୍ତାହଭିତରେ ତମ ଆଗରେ ଠିଆ କରିଦେବି | 

କୃତଜ୍ଞତାରେ ବତୁରି ଯାଉଥୁଲେ ଅନିକେତ | 

ସିକତା ଝରକା ଆତଢୁଆଳେ ଆଞ୍ଜେଲିନା ଅକ୍ଷତ ଅବସ୍ଥାରେ ଫେରିଆସିଥବା 
ଦେଖି ଠାକୁରଘରକୁ ଦୌଡ଼ିଯାଇଥଲେ ! ପ୍ରଭୁ ଶ୍ରୀଜଗନ୍ନାଥଙ୍କ ଚରଣରେ ତାଙ୍କର କୂପା 
ପାଇଁ ପ୍ରଣତି ଜଣାଇଥୂଲେ | 

ଅନିକେତ ଥରେ କୋରାପୁଟର ଏକ ଗାଁକୁ ଟୁର କରି ଫେରିଲାବେଳକୁ ସନ୍ଧ୍ୟା 
ନଇଁ ଆସିଥିଲା ! ତାଙ୍କ ଗାଡ଼ି ଆଗରେ ଏକ ମହାବଳ ବାଘ ବଡ଼ବଡ଼ ଆଖିକରି ଠିଆ 
ହୋଇଗଲା | ତା' ଆଖିରୁ ନିଆଁ ଝୁଲ ଛିଟିକି ପଡୁଥାଏ । ରକ୍ତମୁଖା ବାଘ । ଜିପ୍‌ରେ 
ଡ୍ରାଇଭର ଓ ଅନିକେତ | ଆସନ୍ଧ ମୂତ୍ୟୁକୁ ବିକଳ ପ୍ରତୀକ୍ଷା । ଭୟରେ ଶୁଖିଲା ପତ୍ର ପରି 
ଥରୁଥଲେ | କେଉଁଠି ଥଲା ଝଡ଼ପରି ମାଡ଼ିଆସିଲା ଜଙ୍ଗଲି । ତା ଧାରୁଆ ଫାର୍ସାରେ ବାଘକୁ 
ଆଜ୍ରମଣ କରି ଘଉଡ଼େଇ ଦେଲା | ଜିପ୍୍‌ରେ ସଙ୍ଗରେ ଆସି ଅନିକେତଙ୍କୁ ଘରେ ଛାଡ଼ିଲା | 

ଏହା ଭିତରେ କେଇମାସ ବିତିଯାଇଛି । ଜଙ୍ଗଲି ମାଝୀ ସହ ତାଙ୍କର ଏକ ଅଭିନବ 
ସମ୍ପର୍କର ସୂତ୍ରପାତ ହୋଇଛି | ଟୁର୍‌ରେ ଗଲେ ଜଙ୍ଗଲି ମାଝୀକୁ ଦେଖା କରନ୍ତି ଓ ସେ 
କୋରାପୁଟ ଆସିଲେ ଅନିକେତଙ୍କୁ ସାକ୍ଷାତ କରିବାକୁ ଭୁଲେନି | 

ଦିନେ ହଠାତ୍‌ ଅନିକେତ ଖବର ପାଇଲେ ଜଙ୍ଗଲି ମାଝୀ ମର୍ଡ଼ର କେସ୍‌ରେ 
ଅଭିଯୁକ୍ତ | ଅନିକେତ ଏ ଖବର ପାଇ ଭାଟ୍ଗିପଡ଼ିଲେ | ଏହାକୁ ସେ ବିଶ୍ଵାସ କରିପାରିଲେନି । 
ଏସ୍‌ପିଙ୍କୁ ଡାକି କହିଲେ- ଜଙ୍ଗଲି ଏକ ଦେବୋପମ ବ୍ୟକ୍ତି । ସେ କାହାର ମର୍ଡ଼ର 

କରିପାରିବନି । ତା'ର କେହି ଶତ ଷଡ଼ଯନ୍ତ୍ର କରି ତା ନାଁରେ ମିଛ ମର୍ଡ଼ର କେସ୍‌ କରିଛି । 
ଆପଣ ତା'ର ଠିକ୍‌ ଇନ୍‌ଭେଷ୍ଟିଗେସନ କରି ନିରପେକ୍ଷ ରିପୋର୍ଟ ଦେବେ ! ରିପୋର୍ଟ 
ଦେବା ପୂର୍ବରୁ ଆପଣ କେଉଁ ସିଦ୍ଧାନ୍ତରେ ଉପନୀତ ହେଲେ, ମୋତେ ସିଧା ଜଣାଇବେ | 

ସିକତା ଏହା ଜାଣିବା ପରେ ବ୍ୟସ୍ତ, ବିବ୍ରତ, ବିଷର୍ଣ ଓ ଅବସନ୍ନ ହୋଇପଡ଼ିଥିଲେ |! 
ଅନିକେତଙ୍କ ଅନୁରୋଧ କରି କହିଲେ- ଜଙ୍ଗଲିକୁ ମିଛ କେସ୍ରୁ ବଞ୍ଚାଅ । ନ ହେଲେ 
ଦେବତା ଭଳି ଲୋକଟା ଷଡ଼ଯନ୍ତ୍ର ଜୁଇ ଭିତରେ ହୁ ହୁ ହୋଇ ଜଳିଯିବ ! 

ଏସ୍‌ପି ଚାରିଦିନ ପରେ ଅନିକେତଙ୍କୁ କହିଲେ- ସାର, ଜଙ୍ଗଲି ଏ ମର୍ଡ଼ର କରିଛି । 

- ତମେ କିପରି ଏ ସିଦ୍ଧାନ୍ତରେ ଉପନୀତ ହେଲ ? - ଦୃଢ଼ କଣ୍ଠରେ କହିଲେ 
ଅନିକେତ | 

- ସେ ନିଜେ ତା ଦୋଷ ସ୍ବୀକାର କରୁଛି । ସେ ନିଜେ ସିଂହ ଭଳି ରଡ଼ି କରି 
କହୁଛି ଯେ ସେ ଟୁଗା ମୁଣ୍ଡକୁ ମାରିଦେଇଛି । ତା'ପରେ ବିକଟାଳ ହସ ହସି ବିଜୟ 
ଗର୍ବରେ ମତ୍ତ ହେଉଛି | 

- ମୁଁ ଭାବୁଛି, କୌଣସି ଏକ ଅଭାବନୀୟ ପରିସ୍ଥିତିରେ ସେ ତା'ର ମାନସିକ 
ଭାରସାମ୍ୟ ହରାଇ ବସିଛି । ସେ ଯାହା କହୁଛି, ତାହା ସତ୍ୟ ନୁହେଁ, ପାଗଳର ପ୍ରଳାପ | 

- ଜଙ୍ଗନି ମାଝୀ ସ୍ପିର ଚିତ୍ତରେ ବସିଥ୍‌ବା ବେଳେ ମୁଁ ତାକୁ ସତକଥା କ'ଣ 
କହିବାକୁ ବୁଝାଇ କହିଲି । ସେ ଗୁରୁ ଗମ୍ଭୀର କଣ୍ଠରେ କହିଲା- ମୁଁ ଟୁଗା ମୁଣ୍ଡାକୁ ମାରି 
ଦେଇଛି । ମୁଁ ତାକୁ କେମିତି ଛାଡ଼ିବି ୨ ମୋତେ କିଛି କହିଥୂଲେ ମୁଁ ତାକୁ କ୍ଷମା 
କରିଦେଇଥାନ୍ତି | ଟୁଗା ମୋ ବାପାକୁ ଜାରଜ ସନ୍ତାନ ବୋଲି କହିଲା । ମୋ ବାପା ଅଲା 
ଆମ ଗାଁର ମୁଣ୍ତିଆଳ | ପାଞ୍ଚସାତ ଖଣ୍ଡ ଗାଁ ଲୋକେ ତାକୁ ମୁସ୍ଡରେ ବସାଇଥିଲେ ! ତା'ର 
ଅପମାନ ମୁଁ ସହିପାରିବିନି । ମୋ ରକ୍ତରେ ନିଆଁ ହୁ ହୁ ହୋଇ ଜଳିଲା । ମୋ ଆଖିରୁ 
ନିଆଁଝୁଲ ଖସିବାକୁ ଲାଗିଲା | କାଣ୍ଡରୁ ଶରଟିଏ ଟୁଗାକୁ ଲକ୍ଷ୍ଯ କରି ମାରିଲି । ଟୁଗା ଢଳି 
ପଡ଼ିଲା | 

ମୁଁ ତାକୁ କହିଲି, ସେ ଶର ଯାହା ଟୁଗାର ବକ୍ଷଭେଦ କରିଛି, ତାହା ତୋର 
ନୁହେଁ । ତୋ ଶର ଲକ୍ଷ୍ୟରେ ନ ପହଞ୍ଚ୍‌ ଆଉ କେଉଁ ଗଛକୁ ବା ଡାଳକୁ କ୍ଷତାକ୍ତ କରିଥିବ | 

ସିଂହ ଭଳି ଗର୍ଚି ଉଠିଲା ଜଙ୍ଗଲି ଆଉ କହିଲା- ମୋ ଶର, ଜଙ୍ଗଲି ମାଝୀର ଶର, 
ସେ ଲକ୍ଷ୍ୟ ଭେଦ ନ କରି ଅନ୍ୟ ଆଡ଼କୁ ମାଡ଼ିଯିବ । କ'ଣ କହୁଚୁ ତୁ ବାବୁ ! ମୁଁ ପୁନିଆ 
ମାଝୀର ପୁଅ ଜଙ୍ଗଲ ମାଝୀ | ମୋ ଶର ଆଜି ପର୍ଯ୍ୟନ୍ତ ସବୁବେଳେ ଲକ୍ଷ୍ୟଭେଦ କରିଛି ! 
ସେମିତି କହି ମୋର ବୀରତାକୁ ଓ ମୋ ଶରର ଶକ୍ତିକୁ ଉପଦ୍ଧାସ ଜରନା ? ମୋ ବାପୀନୁ 

ଜାରଜ କହିଥ୍‌ବା ଲୋକର ଏ ସଂସାରରେ ରହିବାର ଅଧୂକାର ନାହିଁ । ତାକୁ ସଫା 
କରିଦେଇଛି ! 

ତା ସ୍ଵରରେ ଥଲା ବିଜୟ ଗୌରବର ଧ୍ଵନି, ତା ଆଖିରେ ଥୁଲା ସ୍ବାଭିମାନର 
ଚାହାଣି, ତା କଥାରେ ଥୁଲା ତା କୃତକର୍ମକୁ ଯଥାର୍ଥ ବୋଲି ପ୍ରମାଣ କରିବା ପାଇଁ 
ଶ୍ତିଶାଳୀ ଯୁକ୍ତି । ଏସ୍‌ପିଙ୍କ କଥା ନସରୁଣୁ ତାଙ୍କୁ ଅଟକେଇ ଅନିକେତ କହିଲେ- ଯାହାତ 
ହେଲାଣି ହେଲାଣି । ତୁମେ କେଉଁ ବିଶ୍ଵସ୍ତ ବ୍ୟକ୍ତି ମାଧମରେ ତାକୁ ବୁଝାଇ ସୁଝାଇ କୁହ, 
ସେ କହୁ ଯେ ସେ ଟୁଗା ମୁଣ୍ଡାକୁ ମାରିନି ! ଟୁଗା ମୁଣ୍ଡା ତ ଚାଲିଗଲା | ତା'ର ପରିବାରର 
ସବୁ ସୁବିଧା ପାଇଁ ଆମେ ବ୍ୟବସ୍ଥା କରିବା | ଅନ୍ତତଃ ଏ ଭଲ ଲୋକଟା ବଞ୍ଯାଉ | 

କଲେକ୍ଟରଙ୍କ ନିର୍ଦ୍ଦେଶ ପାଇବା ପରେ ଏସ୍‌ପି ତାଙ୍କ ପ୍ରଚେଷ୍ଟା ଜାରି କରିବେ 
ବୋଲି ପ୍ରତିଶୃତି ଦେଲେ । 

ସେଦିନ ସକାଳେ ପ୍ରାୟ ପଚାଶ ଆଦିବାସୀ ଲୋକ ଲୁହ ଛଳଛଳ ଆଖିରେ 
ଅନିକେତଙ୍କ କ୍ଵାର୍ଟର ପାଖରେ ପହଞ୍ଚଲେ | ଅନିକେତ ଓ ସିକତା ବାରଣ୍ଡୀରେ ବସି ଚା 
ପିଉଥୂଲେ । ସେମାନେ ଜଙ୍ଗଲି ମାଝୀକୁ ବଞ୍ଚାଇବାକୁ ନିବେଦନ କଲେ । କହିଲେ- 
ଜଙ୍ଗଲି ଆମ ଅଞ୍ଚଳର ମୁଭିଆଳ । ଆମର ସୁଖଦୁଃଖରେ ସେ ପାଖରେ ଠିଆ ହୁଏ । 
ବାତ୍ୟା, ମରୁଡ଼ିରେ ଫସଲ ନଷ୍ଟ ହେଲେ ସେ ତା'ର ଅମାର ଖୋଲି ଆମକୁ ଖୋଲା 
ହାତରେ ସାହାଯ୍ୟ କରେ | ତାହାର ଯଦି କିଛି ହୁଏ, ଆମେ ସବୁ ବାପଛେଉଣ୍ଡ ହୋଇଯିବୁ । 
ବାଚବୁ, ତୋ ଗୋଡ଼ ଧରୁଛୁ । ଜଙ୍ଗଲି ଆମ ଜଙ୍ଗଲର ରାଜା । ତାକୁ ଆମ ଜଙ୍ଗଲକୁ 
ଫେରାଇଆଣ | ଟୁଗା ମୁଣ୍ଡା ଥୁଲା ଗୋଟାଏ ରାକ୍ଷସ | ଆମକୁ ବହୁତ ହଇରାଣ ହରକତ 
କରୁଥଲା | ସେ ଗଲାପରେ ଆମେ ଶାନ୍ତିରେ ଅଛୁ | 

ସିକତା ଓ ଅନିକେତ ସେମାନଙ୍କୁ ବୁଝାଇ ସୁଝାଇ ଫେରାଇ ଦେଇଥୁଲେ ! 

ସେଦିନ ସନ୍ଧ୍ୟାରେ ଏସ୍‌ପି ବିଷାଦଗ୍ରସ୍ତ ମୁଖମଣ୍ଡଳ ନେଇ ଅନିକେତଙ୍କ ଘରେ 
ଆସି ପହଞ୍ଚଲେ । କହିଲେ- ଜଙ୍ଗଲିଟା ଭାରି ଅବୁଝା | ତା ଜିଦ୍୍‌ରେ ସେ ଅଚଳ, ଅଟଳ | 
ସେ କହୁଛି- ମୁଁ ମରିଯିବି ପଛେ ମିଛ କହିବି ନାହିଁ । ମିଛ କହିଲେ ମୋ ଜିଭଟା ହାଡ଼ 
ହୋରଯିବ । ଟୁଗାକୁ ମାରି ମୁଁ ଗର୍ବିତ । ମୋ ବାପାର ଅପମାନର ପ୍ରତିଶୋଧ ନେଇଛି | 
ନହେଲେ ମୋ ବାପା ସ୍ଵର୍ଗରେ ଥାଇ ଲୁହ ଝରାଇବ । ଶଳାର ଏତେ ସାହସ, ମୋ 
ବାପାକୁ ଜାରଜ ବୋଲି କହିବ ! ମୋ ବାଣ ସବୁବେଳେ ଲକ୍ଷ୍ୟ ଭେଦ କରେ, ସେଥ୍ପାଇଁ 
ଦଶଖଣ୍ଡ ଗାଁରେ ମୋର ନାମ ଡାଳ ¦ ମୋ ନାଁକୁ ମାଟିରେ ମିଶିବାକୁ ଦେବିନି ¦ ମୁଁ ବୀର 
ଦର୍ଘରେ ସିଂହରଡ଼ି ଜରି କହିବି, ଟୁଗା ମୁଞ୍ାକୁ ମୁଁ ମାରିଛି, ମାରିଛି, ମାରିଛି । 

ଏସ୍‌ପି ଆଶ୍ଚର୍ଯ୍ୟ ହୋଇ କହିଲେ- ସାର, ସେ ଲୋକଟା କୋଉ ଧାତୁରେ ତିଆରି 
ମୁଁ ଜାଣିପାରୁନି ¦ ପରିଣାମ ଓ ପରିଣତି ପାଇଁ ତା'ର ଚିନ୍ତା ଓ ଶୋଚନା ନାହିଁ । ସେ ତା'ର 
ବାପାକୁ ଭର୍ସନା କରିଥବା ଲୋକକୁ ଉଚିତ ଦଶ୍ତ ଦେଇଛି, ସେଇ ଆନନ୍ଦରେ ବିହ୍ଳ, 
ସେଇ ଗର୍ବରେ ଗୌରବାନ୍ବିତ । ସରକାରୀ ଓକିଲଙ୍କ ମାଧ୍ୟମରେ ଯେତେ ଚେଷ୍ଟା କରି 
ବୁଲେଇ ବାଙ୍କେଇ ତାକୁ ଗୁଳାରେ ପକାଇଲେବି ସେ ପଡୁନି | ଅଭୁତ ସେ ମଣିଷ, 
ନୈତିକ ମୂଲ୍ୟବୋଧ ପ୍ରତି ତା'ର ଅଗାଢ଼ ପ୍ରତିବଦ୍ଧତା । ସେ କାଉଁରିଆ କାଠି, ଭାର୍ଗିଯିବ 
ପଛେ, ନଇଁବ ନାଇଁ | 

ସେ ଗାଉଛି, ସତ କହିବାକୁ କିଆଁ ଡରିବି, ସତ କହି ପଛେ ମଲେ ମରିବି । 
ଗାଇଲାବେଳେ ତା କଣ୍ଠର ଦୃଢ଼ତା, ମନର ଅନମନୀୟତା ଓ ହୃଦୟରେ ସତ୍ଯ ପ୍ରତି 
ପ୍ରତିବଦ୍ଧତାର ଅମିୟ ସୁରଭି ସେ ଅଞ୍ଚଳକୁ ବାସ୍କାୟିତ କରୁଛି । 

ଅନିକେତ ଭାବୁଥିଲେ ଏମାନେ ଅମ୍ପତର ସନ୍ତାନ | ଛଶ୍ଵରଙ୍କର ବରପୁତ୍ର । ଆଧୁନିକ 
ସମାଜ ମଧୁର ମିଛର ସାମ୍ରାଜ୍ୟ । ପ୍ରାପ୍ତି ଓ ପରିବ୍ୟାପ୍ତି ପାଇଁ ସ୍ଵାର୍ଥ ଓ ସମ୍ପଦି ପାଇଁ ମଣିଷ 
ସାଜିଛି ମିଛର ସୌଦାଗର | ଏ ଅମ୍ପତର ମଣିଷ ସତ୍ୟ ପାଇଁ ମୃତ୍ୟୁକୁ ଆଲିଙ୍ଗନ କରିବାକୁ 
ବ୍ୟାକୁଳ । ସନ୍ତାନମାନେ ପିତାମାତାମାନଙ୍କୁ ଦୁଃଖ ଯନ୍ତ୍ରଣା ଜୁଇରେ ଜାଳିବାକୁ ପଶ୍ଚାତ୍‌ପଦ 
ହେଉନାହାନ୍ତି । ପିତାପ୍ରତି ଅପମାନର ପ୍ରତିଶୋଧ ନେବାପାଇଁ ଯନ୍ତ୍ରଣା ଓ ଯାତନାକୁ ଅପାଣାର 
କରି ନେବାରେ ଏ ମଣିଷର ଦ୍ବିଧା ବା ଦୃନ୍ଦ୍ର ନାହିଁ । ପରିଣାମ ଓ ପରିଣତି ଯେତେ 
ଭୟଙ୍କର ଓ ହୃଦୟବିଦାରକ ହେଉ, ସେଥ୍ପ୍ରତି ଖାତିର ନାହିଁ । ମନେମନେ ଏହି ଦୂୃଢ଼ମନା, 
ପିତୃପ୍ରେମୀ, ସତ୍ଯ ପ୍ରତି ପ୍ରତିବଦ୍ଧତା ଥବା ସ୍ବାଭିମାନୀ ମଣିଷଟିକୁ ପ୍ରଣାମ କରୁଥିଲେ । 
ଜଙ୍ଗଲିର ସ୍ଵାଭିମାନ ତାଙ୍କୁ ବିସ୍କୟାଭିଭୂତ କରି ଦେଇଛି । 

ଆଇନର ପରିଧଵ ଭିତରେ ସେ ଆବବ୍ଧ ¦ ତା'ର ଲକ୍ଷ୍ଣଗାର ଡେଇଁଲେ ସେ 
ସମାଜ, ଗଣମାଧ୍ୟମ ଓ ଉପରିସ୍ପ ହାକିମମାନଙ୍କର ଶରବ୍ଯ ହେବେ ଚିନ୍ତା କରି ନିଜକୁ 
ଅସହାୟ ଓ ନିରୁପାୟ ଭାବି ଜଙ୍ଗଲି ମାଝିଠାରୁ ଦୂରେଇ ଯିବାକୁ ସ୍ଥିର କରିଥୁଲେ ! ନିଜର 
ବ୍ୟକ୍ତିଗତ ଭାବପ୍ରବଣତା ଆଇନର ଉର୍ଶ୍ବରେ ନୁହେଁ, ଏହା ସେ ମର୍ମେ ମର୍ମେ ଅନୁଭବ 
କରିଥୁଲେ ¦ ଜଙ୍ଗଲି ମାଝୀ ଭଳି ଜଣେ ଭଲ ମଣିଷର ଯାତନାର ଜଉଘର ବିଷୟ ଚିନ୍ତା 
କରି ତାଙ୍କ ଆଖି ଓଦା ଓଦା ହୋଇଯାଉଥୁଲା | 

ସକାଳୁ ସକାଳୁ ଏସ୍‌ପି ଆସି କଲେକ୍ଟର ଅନିକେତଙ୍କୁ କହିଲେ- ସାର୍‌, ଅସମ୍ଭବ 
ସମ୍ଭବ ହୋଇଛି ¦ କାଉଁରିଆ କାଠି ନଇଁ ଯାଇଛି । ଆମ ପ୍ରସ୍ତାବରେ ଜଙ୍ଗଲି ମାଝୀ ରାଜି 
ହୋଇଯାଇଛି । ସ୍ବାଭିମାନର ଅହଂକାରରେ ଅହରହ ଗର୍ଚ୍ଥୁବା ସିଂହ ଆଜି ମୃଷିକ 


Digitized by PPRACHIN, SOA 


ଅଚିହ୍ବା ଆକାଶ @ ୬୩ 


ହୋଇଯାଇଛି । ଆମ କହିବା ଅନୁସାରେ ଟୁଗା ମୁଣ୍ଡାକୁ ମାରିନି ବୋଲି କହିବାକୁ ରାଜି 
ହୋରଛି | 

ଖୁସି ଖୁସିରେ ଭିଜି ଭିଜି ଅନିକେତ କହିଲେ- ଯାହାହେଉ ଲୋକଟା ବଞ୍ଚଯିବ । 
ଆଉ ବଞ୍ଚରଯିବ ଆଖପାଖ ସାତଆଠ ଖଣ୍ଡ ଆଦିବାସୀ ଗାଁ । ମାନବିକତା ଓ ହୃଦୟବତ୍ତାର 
ମଣିଷଟି ଏକ ନୂଆ ଜୀବନ ପାଇଲେ ଅନେକ ଅସହାୟ ବୁଭୁକ୍ଷିତ ମଣିଷମାନଙ୍କ ଭିତରେ 
ହସର ଫୁଲ ଫୁଟି ଉଠିବ | 

ଏସ୍‌ପି ଗଲାପରେ ନିଜ ଖୁସିକୁ ଚାପି ନ ପାରି ସିକତାଙ୍କ ପାଖକୁ ଯାଇ କହିଲେ- 
ବୁଝିଲ, ଜଙ୍ଗଲି ମାଝୀ ଆଜି ନଇଁଯାଇଛି, ଆମ ପ୍ରସ୍ତାବରେ ରାଜି ହୋଇଛି ! କେମିତି ଏ 
ଅସମ୍ଭବ ସମ୍ଭବ ହେଲା ଭାବି ମୁଁ ଆଶ୍ଚର୍ଯ୍ୟ ହେଉଛି | 

ସିକତା ଦ୍ଵିତୀୟା ଚାନ୍ଦ ପରି ଚେନାଏ ହସ ଖେଳାଇ କହିଲେ- କାଲି ରାତିରେ 
ଆଡ଼ିସ୍ନାଲ ଏସ୍‌ପି ସାଗରିକା ସ୍ବାଇଁଙ୍କ ସଙ୍ଗରେ ଯାଇ ଜଙ୍ଗଲି ମାଝୀଙ୍କୁ ଦେଖା କରି 
କହିଲି- ମୁଁ କଲେକ୍ଟର ଅନିକେତଙ୍କ ସହଧର୍ମିଣୀ | ଆପଣ ମୋ ବାପା ପରି ଓ ମୁଁ ଆପଣଙ୍କ 
ଝିଅ ପରି | ଆପଣ ମୋ ସିନ୍ଦୁରକୁ ସୁରକ୍ଷିତ ରଖିଛନ୍ତି | ମୋ ସ୍ଵାମୀଙ୍କ ବହୁ ବିପଦରୁ ରକ୍ଷା 
କରିଛନ୍ତି । ଆପଣଙ୍କ ଅଞ୍ଚଳର ଶହଶହ ନିରନ୍ଧ ବୂଭୁକ୍ଷୁଙ୍କର ଆପଣ ଆଶା ଭରସା | ମୁଁ ଝିଅ 
ହିସାବରେ ବାପା ପାଖକୁ ଭିକ୍ଷାଥାଳ ଧରି ଆସିଛି । ଆପଣ ମନା କରିବେନି ! 

ଜଙ୍ଗଲି ବରଫ ପରି ତରଳି ଯାଉଯାଉ କହିଲା- ମା”, ଜିଲ୍ଲା କଲେକ୍ଟରଙ୍କ ସ୍ତୀ 
ମୋ ପାଖରେ ଭିକ ମାଗୁଛନ୍ତି | ମୋର କି ଭାଗ୍ୟ | ମୋ ପକ୍ଷରେ ଯଦି ସମ୍ଭବ, ମୁଁ ନିଶ୍ଚୟ 
କରିବି ମା' | ମୋ ଝିଅକୁ ମୋ ଦୂଆରୁ ଖାଲି ହାତରେ କେବେ ଫେରାଇ ଦେବିନି । 

ଲୁହ ଛଳଛଳ ଆଖିରେ ମୁଁ କହିଲି“ ଆପଣଙ୍କ ଜୀବନ ରକ୍ଷା ପାଇଁ ଯେଉଁ ପରାମର୍ଶ 
ଦିଆଯାଉଛି, ତାକୁ ପାଳନ କରନ୍ତୁ ! 

ଜଙ୍ଗଲି ମାଝୀର ଆଖି ଲୁହରେ ଟଳମଳ । ଥରିଲା ଥରିଲା ସ୍ଵରରେ କହିଲା- 
“ ମାଂ ମୁଁ କେବେ ଜୀବନରେ ନଇଁନି । ଆଜି ମୁଁ ନଇଁବି । ମୋ ଝିଅ କହୁଛି, ମୁଁ ମାନିବି 
ନିଶ୍ଚୟ ମାନିବି | 

କଲେକ୍ଟର ଅନିକେତଙ୍କର ଆଖିରେ ପଇଁତରା ମାରୁଥୁବା ପ୍ରଶ୍ନବାଚୀ ଲିଭିଯାଉଥୁଲା | 
ମିଠାମିଠା ଖୁସି ମୁହଁରେ ଖେଳାଇ କହିଲେ- ସିକତା, ତୁମେ ଅନନ୍ୟା | ତୂମ ପାଇଁ ମୁଁ 
ଗୌରବାନ୍ଧିତ ଓ ଗର୍ବିତ | 

fa) 

ଖ୍ରୀଷ୍ଟିୟାନ୍‌ ବୋହୂ 


ଦିଗମ୍ବରବାବୁ ୟୁନିଟ୍‌ ଓନ୍‌ ମାର୍କେଟରୁ ପରିବା କିଣୁଥୁବା ସମୟରେ ହଠାତ୍‌ ଅନ୍ତରଙ୍ଗ 
ବନ୍ଧୁ ସନାତନ ବାବୁଙ୍କୁ ଦେଖି ଆନନ୍ଦରେ ଉଲ୍ଲସିତ ହେଲେ ! ଦୀର୍ଘ ଆଠବର୍ଷ ପରେ 
ଘନିଷ୍ଠ ବନ୍ଧୁଙ୍କ ସଙ୍ଗେ ଦେଖା ହେବାରୁ ତାଙ୍କୁ ଆନନ୍ଦରେ ବିଭୋର ହୋଇ ଆଲିଙ୍ଗନ 
କଲେ । ସନାତନ ବାବୁ ତାଙ୍କର ମୋବାଇଲ ନମ୍ବରଟିକୁ ଦିଗମ୍ବରବାବୁଙ୍କୁ ଦେଇ କାମ 
ଅଛି ବୋଲି କହି ତରତର ହୋଇ ଚାଲିଗଲେ | 

ଦିଗମ୍ବର ବାବୁଙ୍କ ଆଖିରେ ପ୍ରଶ୍ନବାଚୀ ଖୁନ୍ଦି ହୋଇଯାଇଥିଲା | ଆଠବର୍ଷ ତଳେ 
ନିଜ ଏକମାତ୍ର ପୁତ୍ରର ଏକ କଠୋର ନିଷ୍ପଭି ସନାତନବାବୁଙ୍କ ଅଣ୍ଟା ଭାଙ୍ଗି ଦେଇଥୁଲା | 
ତାଙ୍କ ସ୍ତୀଙ୍କ ମୁହଁ ଉପରେ ସଦା ତଳଢ଼ଳ ଚନ୍ଦ୍ରମାଟି ଦିଶିଥୂଲା ମ୍ଲାନ, ନିଷ୍ପଭ । ତାଙ୍କ 
ଜୀବନ ଆକାଶରେ କଳାହାଣ୍ଡିଆ ମେଘ ଘୋଟି ଯାଇଥଲା । ଏବେ ସେ କେଉଁଠି, 
କିପରି ଅଛନ୍ତି, ଏଇ ଚିନ୍ତା ତାଙ୍କୁ ମ୍ରିୟମାଣ କରୁଥୁଲା ! 

ଦିଗମ୍ବରବାବୁ ଓ ସନାତନବାବୁ ୟୁନିଟ୍‌ ଓନ୍‌ ହାଇସ୍କୁଲର ଶିକ୍ଷକତା କରୁଥୂଲେ | 
ଦୁଇଜଣ ଯାକ ଥଲେ କର୍ଭବ୍ୟନିଷ୍ଟ, ଧର୍ମନିଷ୍ଟ ସମୟାନୁବର୍ଭୀ ଓ ଆଦର୍ଶ ଶିକ୍ଷକ | ଦୁହେଁ 
ଗୌତମ ନଗରରେ ଭଡ଼ାଘର ନେଇ ରହୁଥୁଲେ ! ଦୁହିଁଙ୍କ ମଧ୍ୟରେ ପାଣି ଗଳୁ ନ ଥୁଲା | 
ଦୁଇ ଅନ୍ତରଙ୍ଗ ବନ୍ଧୁଙ୍କ ମଧ୍ୟରେ ପାରିବାରିକ ସମ୍ପକକ ଘନୀଭୂତ ହୋଇଥିଲା | ପ୍ରତ୍ୟେକଙ୍କର 
ଗୋଟିଏ ପୁଅ, ଗୋଟିଏ ଝିଅ | ଦୁଇଜଣଙ୍କର ଝିଅମାନେ ସେତେବେଳେ ବାହାହୋଇ 
ସାରିଥିଲେ | ଦୁଇଜଣଙ୍କର ପୁଅମାନେ ଥୁଲେ ସୁନ୍ଦର ଓ ବିଶ୍ଵବିଦ୍ୟାଳୟର କୃତୀ ଛାତ୍ର | 
ଦିଗମ୍ବରବାବୁଙ୍କ ପୁଅ ମାନବ ଓରିଏଣ୍ଟାଲ ଇନ୍‌ସୁରାନ୍ କମ୍ପାନୀରେ ଅଫିସର୍‌ ଭାବେ 
ଭୁବନେଶ୍ବରରେ ଅବସ୍କାପିତ ହୋଇଥୂଲେ ! ସନାତନବାବୁଙ୍କ ପୁଅ ବିଶ୍ବଜିତ୍‌ ଲାଇଫ 
ଇନ୍‌ସୁରାନ୍ଵ କମ୍ପାନୀରେ ଅଫିସର୍‌ ଭାବେ କେରଳର ତିରୁଅନନ୍ତପୁରମ୍‌ ଠାରେ ଅବସ୍ଥାପିତ 
ହୋଇଥିଲେ | ଅବସର ସମୟ ପାଖେଇ ଆସୁଥୁବା ସମୟରେ ପୁଅମାନେ ଭଲ ଚାକିରିରେ 
ନିଯୁକ୍ତ ହେବାରୁ ଦୁହେଁ ବହୁତ ଆଶ୍ବସ୍ତ ଅନୁଭବ କରୁଥିଲେ |! ଅବସର ପୂର୍ବରୁ ପୁଅମାନଙ୍କର 
ବାହାଘର କାର୍ଯ୍ୟ ସମାପନ କରିବାପାଇଁ ଦୁହେଁ ଅଣ୍ଟାଭିଡ଼ି ବାହାରିଥିଲେ ! ଦୂହେଁ ଥୁଲେ 
ସମ୍ଭାନ୍ତ ବ୍ରାହ୍ମଣ ପରିବାରର ସନ୍ତାନ | ବିଭିନ୍ନ ମଧ୍ଯସ୍ଥିମାନଙ୍କ ମାଧ୍ଯମରେ ଅନେକ ପ୍ରସ୍ତାବ, 
ଜାତକ ଓ ଯୌତୁକର ଲମ୍ବା ତାଲିକା ସେମାନଙ୍କ ଘରେ ଭିଡ଼ ଜମାଇବାକୁ ଆରମ୍ଭ କରିଥଲା | 


Digitized by PPRACHIN, SOA 


ଅଚିହ୍ନା ଆକାଶ 9 ୬୫ 


ଯୌତୁକର ପ୍ରଲୋଭନରେ ପ୍ରଲୋଭିତ ନହୋଇ ଗୋଟିଏ ସୁନ୍ଦର, ନମ, ଶିକ୍ଷିତା, ସଂସ୍କାରୀ 
ଝିଅର ସନ୍ଧାନରେ ସେମାନଙ୍କ ଅଭିଯାନ ଅବ୍ୟାହତ ରହିଥୁଲା | 

ଏକ ଆକର୍ଷଣୀୟ ପ୍ରସ୍ତାବ ପାଇ ଦିଗମ୍ବରବାବୁ ଆନନ୍ଦରେ କୁରୁଳି ଉଠିଲେ । 
କନ୍ୟାଟି ଅନିନ୍ଦ୍ୟ ସୁନ୍ଦରୀ, ଅର୍ଥନୀତିରେ ଏମ୍‌.ଏ ପାସ୍‌ କରି ଏମ୍‌.ଫିଲ୍‌ କରୁଛି | ଯେକୌଣସି 
ସମୟରେ କଲେଜର ଅଧ୍ୟାପିକା ଚାକିରିଟିଏ ପାଇବାର ସୂଯୋଗ ରହିଛି । କନ୍ଯାପିତା 
ଓଡ଼ିଶା ସରକାରଙ୍କ ଉଚ୍ଚପଦସ୍ଥ ଅଫିସର୍‌ । ଝିଅର ଦୂଇଭାଇ ଓଏଏସ୍‌ ଅଫିସର୍‌ | ବିଜେବି 
ନଗରରେ ନଭଷ୍ୂମ୍ବୀ ଅଟ୍ଟାଳିକା | ଦିଗମ୍ବରବାବୁଙ୍କ ଛାତି ତଳେ ଅହଙ୍କାରର ପାହାଡ଼ କାୟା 
ବିସ୍ତାର କରି ଚାଲିଥିଲା | ମୁଖମଣ୍ଡଳରୁ ଉଦ୍‌ଗୀରଣ ହେଉଥଲା ଅସୁମାରି ଖୁସିର ଲାଭା | 
ତାଙ୍କର ମନ ଗର୍ବରେ ଜୁଣ୍ଢେମୋଟ |! ବାହାଘର ମହାସମାରୋହରେ ହୋଟେଲ ନିଉ 
ମେରିଅନ୍‌ରେ ଅନୁଷ୍ଠିତ ହେଲା | | 

କିନ୍ତୁ ଅବସୋସ ଓ ଅବସାଦର ଏକ ଧୁମପଟଳ ତାଙ୍କ ମନକୁ ଅସ୍ତବ୍ୟସ୍ତ କରୁଥିଲା | 
ତାଙ୍କ ଅନ୍ତରଙ୍ଗ ବନ୍ଧୁ ସନାତନବାବୁ ବାହାଘର କିମ୍ବା ରିସେପ୍‌ସନ୍‌ରେ ଯୋଗଦେଲେ 
ନାହିଁ । କିଛିଦିନ ଆଗରୁ ଯେ ପ୍ରତିଦିନ ବାହାଘରର ଅଗ୍ରଗତି ସମ୍ପର୍କରେ ଜାଣିବାକୁ ତାଙ୍କ 
ଘରକୁ ଦୌଡ଼ୁଥିଲେ ଓ ମିଠାମିଠା ଖୁସିରେ ପୁଲକିତ ହେଉଥିଲେ, ତାଙ୍କର ଅନୁପସ୍ଥିତି 
ତାଙ୍କୁ ମ୍ରିୟମାଣ କରିଥଲା | ନିମନ୍ତ୍ରଣପତ୍ର ଧରି ଚାରି ଚାରି ଥର ତାଙ୍କ ଘରକୁ ଗଲେ, 
ହେଲେ ଘର ତାଲା ପଡ଼ିଥିଲା । ଯେତେ ଫୋନ୍‌କଲେ ମଧ୍ଯ ସନାତନବାବୁ ଫୋନ୍‌ 
ଉଠାଇ ନଥୁୂଲେ | 

ବାହାଘରର ଦଶଦିନ ପରେ ଦିଗମ୍ବର ବାବୁ ଖବର ପାଇଲେ ଯେ ସନାତନବାବୁ 
ତାଙ୍କ ଗୌତମନଗର ଘରକୁ ଆସିଛନ୍ତି । ସେ ଅବିଳମ୍ବେ ସନାତନବାବୁଙ୍କୁ ଦେଖାକରିବାକୁ 
ଯାଇ ତାଙ୍କ ଘରେ ପହଞ୍ଚଗଲେ | ସନାତନବାବୁ ଓ ତାଙ୍କ ପତ୍ନୀଙ୍କ ଶୋକ ଜର୍ଜରିତ 
ମୁଖମଣ୍ଡଳ ଦେଖି ସେ ସ୍ତମ୍ଭୀଭୂତ ହେଲେ | ଆଖିରୁ ଛିଟିକି ପଡ଼ୁଥିଲା ବିଷାଦ, ବିଷର୍ଣତାର 
ଆଉ ବ୍ଯଥା, ବେଦନାର ବିଛୁରଣ | ଲଜା ଓ ଗ୍ଲାନିର ଶୀତରେ ସେମାନଙ୍କ ନିଜନିଜ 
ଭିତରଟା ଶାଙ୍କୁଡ଼ି ଯାଇଥଲା । ସନାତନବାବୁଙ୍କ ସ୍ତୀଙ୍କ ମୁହଁ ଉପରେ ସଦା ଢଳଢ଼ଳ 
ଚନ୍ଦ୍ରମାଟି ଦିଶୁଥିଲା ମନ ଓ ନିଷ୍ପଭ | ଦିଗମ୍ବରବୀବୁଙ୍କୁ ମନେ ହେଉଥଲା ସବୁଜ, ସୁନ୍ଦର 
ପୁଷ୍ଠବାଟିକାକୁ ସତେ ଯେପରି ପ୍ରଳୟଙ୍କରୀ ବାତ୍ୟା ଉଜାଡ଼ି ଦେଇଛି ! 

ଦିଗମ୍ବର ବାବୁଙ୍କୁ କୁଣ୍ଠାଇ ପକାଇ ଥରିଲା ଥରିଲା କଣ୍ଠରେ କହିଲେ- ମୋ ପୁଅ 
ମୋ ମୁଣ୍ଡକୁ ତଳକୁ କରିଦେଇଛି | ଏକମାତ୍ର ପୁଅ ଏତେ ଗେଲବସରରେ ବଢ଼ାଇଥିଲୁ 
ଏତେବଡ଼ ଚାକିରି କରିଥିଲା । ଗୋରା ତକତକ ସୁନ୍ଦର ଚେହେରା । ତା ପାଇଁ କେତେ 

ଭଲ ଭଲ ପ୍ରସ୍ତାବ ଆସିଥିଲା | ଅଥଚ ସେ କେରଳର ଏକ ଶ୍ୟାମଳବର୍ଣ୍ଠା କେରଳୀ 
ଖ୍ରୀଷ୍ିୟାନ୍‌ ଝିଅକୁ ଚର୍ଚଟରେ ବାହାହୋଇ ପଡ଼ିଛି । 

କହିଲାବେଳେ ସନାତନବାବୁଙ୍କ ଲୁହ ଆଖି ନଲର ଉପକୂଳ ଲଂଘି କପୋଳକୁ 
ଚିନ୍ତାଇ ଦେଉଥିଲା । ସନାତନବାବୁଙ୍କ ସ୍ତୀଙ୍କର ଶୀତଳ ନିରବତା ଛୁଞ୍ଚ ହୋଇ ତାଙ୍କ ଛାତି 
ଭିତରକୂ ଫୋଡ଼ି ପକାଉଥୁଲା | 

ଏହି କେତେଦିନ ଧରି କେଉଁଠାରେ ଥିଲେ ବୋଲି ଦିଗମ୍ବରବାବୁଙ୍କ ପ୍ରଶ୍ଧିର ଉତ୍ତର 
ଦେବାକୁ ଯାଇ ସନାତନ ବାବୁ କହିଲେ- ମୋର ଧୈର୍ଯ୍ୟ ବନ୍ଧ ଭାଙ୍ଗିବାକୁ ଲାଗିଲା । 
ଛାତିରୁ ଅତଡ଼ା ଖସିଲା ଭଳି ଅନୁଭବ କଲି । ଏହି ଯାତନା ଓ ଯନ୍ତ୍ରଣାର ଜୁଇରୁ ବାହାରି 
ଟିଜିଏ ଶାନ୍ତି ପାଇଁ ଚାଲିଯାଇଥଲି ମୋ ଗାଁ କୁ । ସେଇ ଗାଆଁ ଯିଏ ମୋ କୈଶୋରକୁ 
ଛଳଛଳ ପ୍ରାଣ ଦୀପ୍ତ କରିଛି । ଯୌବନକୁ ରଙ୍ଗମାଖି ରଙ୍ଗିନ୍‌ କରିଛି | 

ଦିଗମ୍ଭରବାବୁ ଭାବୁଥିଲେ ଦେହର କ୍ଷତକୁ ମହୌଷଧ୍ଵ ଉପଶମ କରେ | ମନର 
ଷଷତ ପାଇଁ ମହୌଷଧ୍‌ ନାହିଁ । ଦୁଃଖ ସମୟ ପରେ ସୁଖର ଆଗମନ ପାଇଁ ଧୈର୍ଯ୍ୟ ଓ 
ସାହସର ସହିତ ସ୍ବପ୍ମିକ ଆଖିରେ କେବଳ ପ୍ରତୀକ୍ଷା କରିବା ହିଁ ଏ କ୍ଷତର ମହାନ୍‌ ମହୌଷଧ ! 
ଏହାର ପ୍ରାୟ ଏକ ବର୍ଷ ପରେ ଦୁହେଁ ଅବସର ଗ୍ରହଣ କରିଥୁଲେ । ଦିଗମ୍ବରବାବୁ 
ରସୁଲଗଡ଼ରେ ଓ ସନାତନବାବୁ ଖଣ୍ଡଗିରିରେ ନିଜେ ନିର୍ମାଣ କରିଥବା ଘରକୁ ଅବସର 
ଜୀବନ କଟାଇବାକୁ ଚାଲିଗଲେ । 

ଏହା ଭିତରେ ପ୍ରାୟ ଆଠବର୍ଷ ଅତିବାହିତ ହୋଇଯାଇଛି । ଆଜି ଏତେଦିନ 
ପରେ ସନାତନବାବୁଙ୍କୁ ଦେଖିଲା ପରେ ତାଙ୍କ ସାଙ୍ଗରେ ମନଭରି ଦୁଇପଦ କଥା ହେବାକୁ 
ତାଙ୍କ ମନ ବ୍ୟାକୂଳ ହୋଇଉଠିଛି । ଦୁଃଖ ବାଣ୍ଟିଲେ ଦୁଃଖ ଅଧା ହୋଇଯାଏ ! ଅନ୍ତରଙ୍ଗ 
ବନ୍ଧୁଙ୍କୁ ହୃଦପର ଅତଳ ଗଭୀରତାରେ ରୁଗ୍ରୁଗ୍‌ ହୋଇ ଯନ୍ତ୍ରଣା ଦେଉଥ୍‌ବା ଅକୁହା କଥୀକୁ 
କହିଦେଲେ ଛାତିକୁ ଉଶ୍ବାସ ଲାଗେ | ଯନ୍ତ୍ରଣା ଲାଘବ ହୁଏ । 

ସନାତନବାବୁଙ୍କ ଠାରୁ ତାଙ୍କ ଠିକଣା ଆଣି ତାଙ୍କ ଘରକୁ ଅଟୋରେ ଯାଉଥବା 
ସମୟରେ ଦିଗମ୍ବରବାବୁଙ୍କ ମନରେ ଭାବନାର ସ୍ରୋତ ଆଗକୁ ଆଗକୁ ଆଗେଇ ଚାଲିଥୁଲା | 
ସନାତନ ବାବୁଙ୍କ ପୁଅ ବିଶ୍ବଜିତ୍‌ କେରଳରେ ଫ୍ଲଟ୍‌ କିଣି ସେଠାରେ ରହିଯାଇଥୁବ । 
କେରଳୀ ଖ୍ରୀଷ୍ଟିୟାନ ବୋହୂ ଭୁବନେଶ୍ବର ଆସିବା ନୀ ଧରୁନଥୁବ । ଅବସର ପରେ 
ବିଜନତାର ବିଷର୍ଣ୍ଣତାରେ ଦୁଇ ପ୍ରାଣୀ ଭାଙ୍ଗିପଡ଼ିଥିବେ । କେତେବେଳେ କେମିତି ଥରେ 
ଅଧେ ଅକାଳେ ସକାଳେ ଫୋନ୍‌ କରୁଥିବେ | ପୁଣି କେରଳୀ ଝିଅ, ମାଲାୟମ୍‌ ତା'ର 
ଭାଷା । ତା ସହିତ କଥା ହେଲାବେଳକୁ ସନାତନବାବୁଙ୍କ ସ୍ତ୍ରୀର ଜିଭଟି ମୋଡ଼ିମାଡ଼ି 

ହୋଇ ଛଟପଟ ହେଉଥୁବ | ଖ୍ରୀଷ୍ଟିୟାନ୍‌ ଧର୍ମର ପ୍ରଭାବରେ ପୁଅବୋହୂ ତେଲୁଗୁଣି ପୋକପରି 
ନିଜ ନିଜର ବୃତ୍ତ ଭିତରେ ସୀମାବଦ୍ଧ ହୋଇଯାଇଥିବେ | ସମ୍ପର୍କର ସବୁଜିମା ନିଘଞ୍ଚ 
ବ୍ୟାପକତାରୁ ଦୂରେଇ ଯାଇ ଖାଁ ଖାଁ ଗୋଟିକିଆ ତାଳଗଛ ପାଲଟି ଯାଇଥବ | ସମ୍ପର୍କ, 
ବିଶ୍ଵାସ, ବଚନ, ହୃଦୟ ଭାଙ୍ଗିଗଲେ ଶବ୍ଦ କରନ୍ତିନି । କିନ୍ତୁ ଦୁଃଖର ଉଜାଣି ଯମୁନାକୁ 
ସାଙ୍ଗରେ ନେଇ ଆସନ୍ତି । ଛାତି ତଳର ପାହାଚ ନିରବରେ ଭାଙ୍ଗିରୁଜି ଚୁରମାର 
ହୋଇଯାଏ । କ”ଣ କହି ସନାତନବାବୁଙ୍କୁ ଆଶ୍ବସ୍ତ କରିବେ, ସେଥୁପାଇଁ ତାଙ୍କ ହାତମୁଠାରେ 
ଥୁବା ଶବ୍ଦର ଚାଙ୍କୁଡ଼ି ଭିତରୁ ଶବ୍ଦଗୁଡ଼ିକୁ ସଜାଡ଼ି ଦେଉଥୁୂଲେ | । 

ସନାତନବାବୁଙ୍କ ଘରର କଲିଂ ବେଲ୍‌ ସକାଳୁ ସକାନୁ ବଜାଇଲା ବେଳକୁ ତାଙ୍କ 
ସହଧର୍ମିଣୀ କବାଟ ଖୋଲି ତାଙ୍କୁ ଦେଖି ଆଶ୍ଚର୍ଯ୍ୟ ହେଲେ | ଦିଗମ୍ବରବାବୂଙ୍କୁ ସନାତନବାବୁ 
ଓ ତାଙ୍କ ସ୍ତ୍ରୀ ଅତି ଆଦରରେ ଡ୍ରଇଂରୁମ୍‌ରେ ବସାଇଲେ ! ଦୁହିଙ୍କ ଆଖିରେ ଆନନ୍ଦ ଓ 
ବିସ୍ମୟ ଫେଣ୍ଟାଫେଣ୍ଟି ହୋଇ ପଇଁତରା ମାରୁଥିଲେ ¦ ଏତିକିବେଳେ ଦୂଇଟି ଝିଅ ଦୌଡ଼ିଆସି 
ଦିଗମ୍ବରବାବୁଙ୍କ ପାଦ ଛୁଇଁ ଦଣ୍ଡବତ ହେଲେ | “ଜେକେ ନମସ୍କାର? ବୋଲି କହିଲା 
ବେଳେ ଦୁହିଁଙ୍କ ସକ ଗୋଲାପ ଭଳି ଫୁଲ୍‌କା ଫୁଲ୍କା ଗାଲରେ ହସର ଭଉଁରୀ 
ଖେଳିଯାଉଥୁଲା । ଝିଅ ଦୁଇଟି ଦୂମ୍‌କିନା ଦୁହିଁଙ୍କ କୋଳରେ ବସିପଡ଼ିଲେ ! ସନାତନବାବୁ 
ଓ ତାଙ୍କ ସ୍ତ୍ରୀଙ୍କ ମୁହଁରେ ଉନୁଳା ହସର ଫୁଲଝରି ଲାଖି ରହିଥୁୂଲା | 

ନିଜ ମନର ଉତ୍ସୁକତାକୁ ଛାତି ତଳେ ଜାକି ନ ପାରି ଦିଗମ୍ବରବାବୁ ପଚାରିଲେ - 
ଏ ଝିଅ ଦୁଇଟି କାହାର ? ମନେମନେ ଭାବୁଥିଲେ ବୋଧହୁଏ ତାଙ୍କ ବିବାହିତ ଝିଅଟିର 
ଝିଅ ହୋଇଥୁବବେ । 

ସନାତନବାବୁଙ୍କ ଓଠର ଦିଗ୍‌୍ବଳୟରୁ ହସର ଦ୍ଵିତୀୟା ଚାନ୍ଦ ଉଇଁ ଆସୁଥୁଲା | 
ମିଠାମିଠା ଖୁସିରେ ଉଲ୍୍ସିତ ହୋଇ କହିଲେ- ଏ ଦୁହେଁ ଆମ ପୁଅ ବିଶ୍ବଜିତ୍ର ଝିଅ | 
ଭାରି ସ୍ହ ରଂକୂଣୀ । ଚବିଶ ଘଣ୍ଟା ଆମ ଚାରିପଟେ ଘାଇଁ ଘାଇଁ ହୋଇ ବୁଲୁଥବେ | 
ବଲର ବଲର ହେଉଥବେ । ଆମରି ସଙ୍ଗରେ ଖାଇବେ | ଆମରି ସଙ୍ଗରେ ଶୋଇବେ 1. 
ଆମଠାରୁ ଗପ ଶୁଣିବେ | ତାଙ୍କ ବାପା ମା'ଙ୍କର ପାଖ ମାଡ଼ିବେନି | ସରସ୍ଵତୀ ଶିଶୁମନ୍ଦିରରେ 
ପଢୁଛନ୍ତି | 

ସେଦିନ ଥାଏ ମାର୍ଗଶୀର ମାସ ଗୁରୁବାର । ଏତିକିବେଳେ ଏକ ନାରୀ କଣ୍ଠରୁ 
ଲକ୍ଷ୍ମୀପୁରାଣର ହୃଦୟସ୍ପର୍ଶୀ ସଂଗୀତ ଡ୍ରଇଂରୁମ୍‌କୁ ଧସେଇ ପଶି ଆସିଲା । 

ଦିଗମ୍ବରବାବୁ ପଚାରିଲେ- କାହାର ଏ ସ୍ଵର | ଓଡ଼ିଆରେ ଶୁଦ୍ଧ ଉଚ୍ଚାରଣ । ସୁଲଳିତ 
ମଧୁର କଣ୍ଠରୁ ଯେପରି ଫୂତପ୍ଲାବିନୀ ମନ୍ଦାକିନୀର ଶାଶ୍ବତ ଧାରା ବହି ଆସୁଛି । 

ତାଙ୍କ ପ୍ରଶ୍ନ ସରିବା ଆଗରୁ ସନାତନ ବାବୁ ଆନନ୍ଦରେ ଗଦ୍ଗଦ୍‌ ହୋଇ କହିଲେ- 
ସେ ଆମ ବୋହୂ । ବିଶ୍ବଜିତ୍ର ସ୍ତ୍ର । କେରଳୀ ଝିଅ | ପ୍ରାଣମୂରଚଚା ପ୍ରଚେଷ୍ଟା କରି ଓଡ଼ିଆ 
ଭାଷାକୁ ଆୟତ୍ତ କରିଛି । ପ୍ରାଞ୍ଜଳ ଉଚ୍ଚାରଣ, ମନ ମତାଣିଆ କଣ୍ଟ ସତେ ପିକର କୁହୁତାନ | 
ଅଣଓଡ଼ିଆ ଖ୍ରୀଷ୍ଟିୟାନ୍‌ ଝିଅ ହେଲେ ବି ଆମ ଘରର ହିନ୍ଦୁ ସଂସ୍କୃତି ଓ ପରମ୍ପରା ପ୍ରତି ତା'ର 
ଅମାପ ଆଦର | ପୁରାଣ, ଭାଗବତକୁ ଅନର୍ଗଳ ବୋଲି ତା ଶାଶୂକୁ ବହୁତ ପଛରେ 
ପକାଇଦେଇଛି । ଭାଗ୍ୟରେ ଥିଲେ ଏପରି ସଂସ୍କାରୀ, ଗୁଣବତୀ ବୋହୂ ମିଳେ । ଆମ 
ଦେହ ପା ଭଲ ମନ୍ଦ ହେଲେ ଦିନ ରାତିକୁ ଏକ କରି ସେବା ଶୁଶୁଷା କରେ | ତା ଶାଶୂକୁ 
ରୋଷେଇ ଘରକୁ ପରାଇ ଦେଉନି | ଶାଶୁ ପରି ସିଏ ପୂରା ନିରାମିଷାଶୀ | ଏ ଶାଶୁ ବୋହୂ 
ଯୋଡ଼ି ଅନନ୍ୟ, ଅନୁପମ ଆଉ ଅତୁଳନୀୟ | 

ଦିଗମ୍ବରବାବୁ ସନାତନବାବୁଙ୍କୁ ପଚାରିଲେଓ ପୁଅ ବୋହୁ କେରଳରେ-ସବୁଦିନେ 
ରହିଯିବେ ବୋଲି ତୁମେ ଆଶଙ୍କା କରୁଥିଲ | ଭୁବନେଶ୍ବରକୁ ଆସିଲେ କେମିତି ? 

ସନାତନ ବାବୁ ମୁହଁରେ ହସ ଖେଳାଇ କହିଲେ- ଇଶ୍ଵରଙ୍କ କରୁଣା ଅପାର । 
ଆମ ବୋହୂ, ପୁଅର ଭୁବନେଶ୍ବରକୁ ବଦଳି ପାଇଁ ବସେଇ ଉଠେଇ ଦେଲାନି | ବାପା, 
ବୋଉଙ୍କୁ ଭୁବନେଶ୍ବରର ଏକଲା ଛାଡ଼ି କିପରି ରହିବା ବୋଲି ପୁଅକୁ ପ୍ରଶ୍ନ କଲା | 
କହିଲା- ସେମାନେ ଓ ଆମେ ଉଭୟେ ଅଶାନ୍ତି ଓ ଆଶଙ୍କାରେ ସବୁବେଳେ ରହିବା । 
ଏମିତି ଜୋକ ଭଳି ପୁଅ ପଛରେ ଲାଗିଲା ଯେ ପୁଅ ବହୁତ ଚେଷ୍ଟା କରି ତା'ର ଏଠାକୁ 
ବଦଳିକୁ କାର୍ଯ୍ୟକାରୀ କରିବାରେ ସଫଳ ହେଲା । ପୁଅ ଏଠାକୁ ଦୁଇ ବର୍ଷ ତଳେ ଆସି 
ସଙ୍ଗେ ସଙ୍ଗେ ଏହି ଫ୍ଲାଟ୍‌ଟି କିଣିଲା । ବହୁତ ଅନୁନୟ ବିନୟ କରି ପୁଅ ବୋହୂ ଦୁହେଁ 
ଆମକୁ ଏଠାକୁ ନେଇ ଆସିଲେ । ଆମେ ଏଠାରେ ଖୁବ୍‌ ଆରାମରେ ଆଉ ଆନନ୍ଦରେ 
ଅଛୁ । ବୋହୂ କହୁଛି, ସେ ପିଲାମାନଙ୍କ ସହ ଏହିଠାରେ ହିଁ ରହିବ । 

ଦିଗମ୍ବର ବାବୁ ଅନୁଭବ କରୁଥ୍‌ଲେ, ପୁଅ ଭୁବନେଶ୍ବରକୁ ବଦଳି ହୋଇ ଆସିଲା 
ପରେ ରୌଦ୍ରଦଗ୍ଧ ପୃଥୁବୀ ଉପରେ ଅଚାନକ ଅସରାଏ ବର୍ଷା ଭଳି ସନାତନଙ୍କ ସନ୍ତାପିତ 
ହୃଦୟରେ ଶାନ୍ତିର ଶୀତଳ ସ୍ପର୍ଶ ଆଣିଦେଇଛି । ତାଙ୍କ ସ୍ବପ୍ନର ସଂସାର ମରୁଦଧମିରେ 
ସବୁଜଘାସ କଅଳି ଉଠିଛି । ଘ୍ନକୃଷ୍ଣ ଆକାଶରେ ଅଜସ୍ଵ ତାରା ଫୁଟି ତାଙ୍କ ମଳିନ 
ପୃଥବୀକୁ ଆଲୋକିତ କରିଛି । 

ସନାତନ ବାବୁ ଦିଗମ୍ବର ବାବୁଙ୍କୁ କହିଲେ“ ଆମ କଥା ତ ଜାଣିଲ । ଏବେ ତୁମ 
କଥା କୁହ । ଧନାଢ୍୍ୟ ସମ୍ଭାନ୍ତ ବ୍ରାହ୍ମଣ ପରିବାରର ଉଚ୍ଚପଦସ୍ଥ ଅଫିସରଙ୍କ ଉଚ୍ଚଶିକ୍ଷିତା ଓ 
ସୁନ୍ଦରୀ କନ୍ଯାକୁ ବୋହୁ କରି ଆଣିଲା ପରେ ତୁମେମାନେ ଆନନ୍ଦରେ ବୁଡ଼ି ରହିଥୁବ । 

ପ୍ରାପ୍ତି, ପ୍ରାଚୂର୍ଯ୍ୟ ଓ ଏଶଵର୍ଯ୍ୟର ରଙ୍ଗରେ ତୁମ ଘର ଓ ପରିବାର ଇନ୍ଦ୍ରଧନୁର ରଙ୍ଗରେ 
ଉଦ୍‌୍ଭାସିତ ହେଉଥିବ | 

ଦିଗମ୍ବରବାବୁ ନିଜ କୋହକୁ ଛାତି ତଳେ ଜାକିବାକୁ ଶତଚେଷ୍ଟା କରୁଥିଲେ ବି 
କୋହ ଲୁହ ହୋଇ ବହିବାକୁ ଲାଗିଲା । ଯେଉଁ ଆଖିର ଭୁଲତାରେ ଜାହାଜ ଜାହାଜ 
ସ୍ଵପ୍ନ ନୃତ୍ୟ କରୁଥିଲେ, ସେ ଆଖିରେ ଲୁହର ସ୍ବୋତସ୍ବିନୀ ଦେଖି ସନାତନବାବୁ 
ବିସ୍ଲ୍‌ୟାଭିଭୂତ ହୋଇଥୂଲେ । ଅହଙ୍କାର ଓ ଅଭିମାନରେ ଗର୍ବିତ ଓ ଗୌରବାନ୍ିତ ପରମ 
ମିତ୍ରର ମୁଖମଣ୍ଡଳରେ ଏକ ମର୍ମଦାହୀ କାରୁଣ୍ଯ ଛଳଛଳ ହେବାର ଦେଖି ବେଦନାର 
ବାରିରେ ସନାତନବାବୁଙ୍କ ମୁହଁ ଭିଜି ଯାଇଥଲା । କିଛି ସମୟ ପରେ ପ୍ରକୃତିସ୍ଥ ହୋଇ 
ଦିଗମ୍ବରବାବୁ କହିଲେ- ବାହାଘର ପରେ କିଛିଦିନ ଆମେ ଆନନ୍ଦର ଆତିଶଯ୍ୟରେ ବିଭୋର 
ହୋଇଥଲୁ । ଆମ ମନ ଭିତରେ ଅହଙ୍କାରର ଉତ୍ତୁଙ୍ଗ ଲହଡ଼ି ଉଦଣ୍ଡ ନୃତ୍ୟ କରିବା ଆରମ୍ଭ 
କରିଦେଇଥୂଲା | ବାହାଘରର ଏକମାସ ପରେ ବୋହୂର ଗୁଣଗ୍ରାମ ଆସ୍ତେଆସ୍ତେ 
ଜଣାପଡ଼ିଲା | ଚବିଶଘଣ୍ଟା ହାତକଟା ମାକସି ପିନ୍ଧି ଘରେ ବୁଲିଲା । ନ ଗାଧୋଇ ଚପଲପିନ୍ଧି 
ରୋଷେଇ ଘରେ ରୋଷେଇ କଲା । ସକାଳ ୮ଟାରେ ସେ ଉଠିଲା ବେଳକୁ ତା ଶାଶୁ 
ଘରର ଅଧାକାମ ସାରିଦେଇଥାନ୍ି । ଆମ ବୟସ୍କ ବନ୍ଧୁବାନ୍ଧବ ଆସିଲେ ଠିଆଠିଆ ନମସ୍କାର 
କରି ତା ବେଡ୍‌ରୁମ୍‌କୁ ପଳାଇଯିବ । ବାଳକୁ କାଟି ବବ୍‌କଟ କରିଦେଲା | ସପ୍ତାହକୁ 
ଚାରିଥର ବିଉଟି ପାର୍ଲର । ଅଧା ଲଙ୍ଗଳା ପୋଷାକ । ତା ବେଡ୍‌ରୁମ୍‌ରେ ସବୁବେଳେ 
ଉତ୍ତେଜକ ହିନ୍ଦୀ ସଂଗୀତର ଆତସବାଜି ! ଆମ ପରିବାରର ସମସ୍ତଙ୍କୁ ତା'ର ବେଖାତିର, 
କଟୁ କଥାରେ ଆକ୍ରମଣ ! ତମେତ ଜାଣିଛ , ମୋ ସତୀ କିଭଳି ରକ୍ଷଣଶୀଳା | ଘରର ପରଞ୍ପରା 
ଓ ସଂସ୍କାର ବିଷୟରେ କେତେ ସଚେତନ ! ଠାକୁର ଓ ଠାକୁର ପୂଜା ତା ଜୀବନ | ତଥାପି 
ସେ ତା ମନକୁ ବୁଝାଇ ତାକୁ ସଜାଡ଼ି ନେଉଥୁଲା। ଗୋଟିଏ ବୋଲି ବୋହୂ । ବଡ଼ 
ଘରର ଝିଅ । ସମୟ ବଦଳି ଯାଇଛି । ପିଲାମାନଙ୍କର ମାନସିକତାରେ ଆମୂଳଚୂଳ 
ପରିବର୍ଭନ ହୋଇଛି । ଏସବୁ ଭାବି ଛାତି ଉପରେ ପଥର ରଖି ସବୁ ସହିଯାଉଥୁଲୁ 
ଅଜାଗା ଘା ଦେଖି ହୁଏନା କି ଦେଖାଇ ହୁଏନା ! ବାସ୍ତବତା ସହିତ ସାଲିସ୍‌ କରୁଥିଲୁ | 

ସେଦିନ ଥୁଲା କାର୍ରିଜ ମାସ ସୋମବାର |! ମୋ ସ୍ତର କାର୍ରିକମାସରେ ହବିଷ | 
ସେ ଦିନ ଆମେ ଭୋର୍‌ରୁ ପୁରୀ ଯାଇ ପ୍ରଭୁ ଶ୍ରୀଜଗନ୍ନାଥଙ୍କୁ ଦର୍ଶନ କରି ମହାପ୍ରସାଦ 
ନେଇ ଆସିଲୁ ଘରେ ସମସ୍ତେ ମିଶି ଖାଇବା ପାଇଁ ! ଘରେ ଆସି ଦେଖିଲୁ ବୋହୂ ଅଗାଧୁଆ 
ରୋଷେର ଘରେ ଚିକେନ୍‌ ରାଵୁଛି । ଡାଇନିଂ ଟେବୁଲ ଉପରେ ମଟନ୍‌ ପକୋଡ଼ାର 
ପସରା | ଏହାଜୁ ଦେଖି ମୋ ସ୍ତ୍ରୀର ଧୈର୍ଯ୍ୟ ବନ୍ଧ ଭାଙ୍ଗିଗଲା ! ତା ଆଖିରୁ ଲୁହ ଧାର ଧାର 

ବୋହିବାକୁ ଲାଗିଲା | ତା ରାଗ ପଞ୍ଚମକୁ ଚଢ଼ିଗଲା । ସେ ଚଢ଼ାଗଳାରେ କହିଲା- ଆଲୋ 
ଅଲକ୍ଷଣୀ | ଏ ମୋ ଘର ନୁହେଁ, ଏ ମନ୍ଦିର | ଆଜି ଭଳିଆ ଶୁଦ୍ଧ, ପବିତ୍ର ଦିନରେ ମଟନ୍‌, 
ଚିକେନ୍‌ରେ ଘର ଭାସୁଛି । ତୋର ଞିଦ୍ଧତ୍ଵ ଆମେ ବହୁତ୍‌ ସହିଛୁ । ଆଉ ପାରିବୁନି । ଏ 
ଘର ଛାଡ଼ି ତୁ ଚାଲିଯା | 

ରାଗରେ ତମ୍ତମ୍‌ ହୋଇ ଗୋଟିଏ ଆଟାଚିରେ ତା ଲୁଗାପଟା, ଗହଣାଗାଣ୍ଡି ଧରି 
ଧପ୍ଧପ୍‌ ପଦାକୁ ଯୀଇ ଅଟୋରେ ତା ବାପା ଘରକୁ ଚାଲିଗଲା ଯେ ଚାଲିଗଲା, ଆଉ 
ଆସିଲାନି । ମୋ ସ୍ତ୍ରୀ ଫୋନ୍‌ରେ ତାକୁ କେତେ ନେହୁରା ହୋଇ ଆସିବାକୁ କହିଲା | ତା 
ଭୂଲ୍‌ ପାଇଁ ତାକୁ କ୍ଷମା କରିବାକୁ ଅନୁରୋଧ କଲା । ତା ସବୁ କଥାରେ ଆମେ ରାଜି 
ବୋଲି ପ୍ରତିଶୁତି ଦେଲା | ସେ ହୁଙ୍କିଲାନି । ଆମ ଘରକୁ ସବୁଦିନ ପାଇଁ ଛି କରିଦେଲା | 
ଆମ ହାତରେ ଆମ ପୁଅର ସଂସାରକୁ ଛାରଖାର ହେବା ଆମେ ଚାହିଁଲୁନି । ବୋହୂକୁ 
ନେଇ ଅନ୍ୟ ଗୋଟିଏ ଘରେ ରହିବାକୁ ପୁଅକୁ ବୁଝାଇଲୁ । ପୁଅ ଗୋଟିଏ ଫ୍ଲାଟ୍‌ କିଣି 
ସେଇଠାରେ ତା ପରିବାର ସହିତ ରହୁଛି ! ଗୋଟିଏ ପୁଅ, ଗୋଟିଏ ଝିଅ । ପୁଅ, ନାତି 
ନାତୁଣୀ ମଝିରେ ମଝିରେ ଆସନ୍ତି । ବୋହୂ ଜମା ଅସେନା କିମ୍ବା ଫୋନ୍‌ ମଧ୍ଯ କରେନା ! 
ଆମେ ଏବେ ଶୁଣୁଛୁ, ପୁଅକୁ ଓ ପିଲାମାନଙ୍କୁ ଆମ ପାଖକୁ ଆସିବାକୁ ସେ ବାରଣ 
କରୁଛି । 

ଦିଗମ୍ବରବାବୁ 
ଦେଲେ | 

ଦିଗମ୍ବରବାବୁଙ୍କ ମନର ପଦ୍ଧପତ୍ରରେ ଢଳଢ଼ଳ ହେଉଥୁବା ଅହଂର ପାଣି ଟୋପାଟି 
ଅନନ୍ତ ଅଥଳକୁ ଖସିପଡ଼ିଥିଲା | ତାଙ୍କର ଦୁଇ ଆଖି ଦିଶୁଥୁଲା ଶୁଖିଯାଇଥବା ହ୍ରଦ ପରି 
ନିଃସ୍ବ ନିଥର । 

ଫେରିଲାବେଳେ ତାଙ୍କ କାନରେ ଗୁଞ୍ଜରିତ ହେଉଥଲା ସନାତନବାବୁଙ୍କ ସ୍ଟେହ 
ବୋଳା କଥା - ସକଳ ବ୍ୟଥା, ବେଦନା ଓ ବ୍ୟର୍ଥତା ସନ୍ତେ ପ୍ରତିଟି ମଣିଷ ପଦୃଧପାଖୁଡ଼ା 
ପରି ଅପୂର୍ବ ସୌନ୍ଦର୍ଯ୍ୟ ଧାରଣ କରି ଫୁଟି ଉଠି ପାରିବ । ଜୀବନ ବଂଶୀଟିଏ ଭଳି ! 


ଛିଦ୍ରରୂପୀ ଅନେକ ବାଧାବିଘ୍ନ । ଯେ ତାକୁ ବଜାଇପାରିବ, ସେ ଜୀବନରେ ଜିଇଁ ପାରିବ, 
ହସି ପାରିବ | 


“ ବୁଝାଇ ଶୁଝାଇ ଆଶ୍ଵାସନା ଦେଇ ସନାତନବାବୁ ବିଦାୟ 

ବଦଳି ବାତିଲ 


ପୂର୍ଣ୍କେନଦୁଙ୍କର କୋରାପୁଟକୁ ବଦଳି ହୋଇଥୁବା ଖବର ପାଇ ତାଙ୍କ ପରିବାରର 
ସମସ୍ତେ ଚିନ୍ତାରେ ମ୍ରିୟମାଣ ହେଲେ | ପୂର୍ଣ୍େନ୍ଦୁ ମଧ୍ୟ ଏ ବଦଳି ଯୋଗୁ ଭିତରେ ଭିତରେ 
ଭାଙ୍ଗି ପଡୁଥିଲେ | ନିଜକୁ ସଜାଡ଼ି ସ୍ପିର ରଖି ଏହି ସମସ୍ୟାର ସମାଧାନ କରିବା ପାଇଁ 
ସୁଚିନ୍ତିତ ଯୋଜନା ପ୍ରସ୍ତୁତ କରୁଥିଲେ । ଜୀବନରେ କେବେ ବଦନି ପାଇଁ ବ୍ୟସ୍ତ ଓ 
ବିବ୍ରତ ନ ହେଉଥିବା ପୂର୍ଵଡେନଦୁଙ୍କ ଆଖି ଆଗରେ ଅମା ଅନ୍ଧକାର ଘୋଟି ଆସୁଥିଲା । 
ଜୀବନ ଯୁଦ୍ଧରେ ଅନେକ ଆହ୍ବାନର ମୁକାବିଲା କରିଥିଲେ ହେଁ ଆଜିର ଆହ୍ବାନ ପରିସ୍ଥିତି 
ଦୃଷ୍ଟିରୁ ଥଲା ଅତ୍ୟନ୍ତ ଗୁରୁତ୍ବପୂର୍ଣ୍ଣ ! 

ପୂର୍ଶ୍କେଦୁ ଥିଲେ ପୁରୀର ସାମନ୍ତ ଚନ୍ଦ୍ରଶେଖର ମହାବିଦ୍ୟାଳୟର ରାଜନୀତି ବିଜ୍ଞାନ 
ଅଧ୍ୟାପକ | ଏକବର୍ଷ ହେବ ପୁରୀରେ ଥିବାରୁ ତାଙ୍କ ଜୀବନ ଅଧକ ସହଜ ସୁଗମ ମନେ 
ହେଉଥଲା | ଘରର ସବୁ ସମସ୍ୟାର ସଂଘାତକୁ ସାମ୍ପା କରିବାକୁ ଶରୀରରେ ଶକ୍ତିର ସଞ୍ଚାର 
ହୋଇଥଲା | ତାଙ୍କ ଗ୍ରାମ ସାକ୍ଷୀଗୋପାଳରେ ବୃଦ୍ଧ ପିତା, ମାତା ଓ ଦୁଇଟି ଅବିବାହିତା 
ଭଉଣୀ | ପ୍ରତି ସପ୍ତାହରେ ଦୂଇଦିନ ପାଇଁ ସେଠାକୁ ଯାଇ ବାପା ମାଂଙ୍କ ଭଲମନ୍ଦ ବୁଝାବୁଝି 
କରୁଥିଲେ | ଭଉଣୀର ବିଭାଘର ପାଇଁ ପ୍ରସ୍ତାବଗୁଡ଼ିକୁ ତ୍ବରାନ୍ବିତ କରୁଥ୍‌ଲେ ! ଗାଁରେ ଚାଷ 
ନ ହେଉଥିବା ଜମିଗୁଡ଼ିକୁ ବିକ୍ରିକରି ଭଉଣୀମାନଙ୍କର ବିବାହପାଇଁ ଅର୍ଥର ବ୍ୟବସ୍ଥା କରିବାକୁ 
ସ୍ପିର କରିଥିଲେ | ପୁରୀର ଦତ୍ତତୋଟା ଠାରେ ଭଡ଼ାଘର ନେଇ ସହଧର୍ମିଣୀ ସୁନିତା ଓ 
ଦୁଇପୁଅଙ୍କ ସହ କାଳାତିପାତ କରୁଥିଲେ | ଦୁଇ ପୁଅଙ୍କର ଏକ ବର୍ଷ ତଳେ କେନ୍ଦ୍ରୀୟ 
ବିଦ୍ୟାଳୟରେ ଆଡ୍‌ମିସନ୍‌ ହୋଇ ସାରିଥଲା |! ପତ୍ନୀ ସୁନିତା ସଦର ଥାନା ଲେନ୍‌ରେ 
ଏକ ବିଉଟି ପାର୍ଲର କରିବା ପାଇଁ ପ୍ରସୁତି ଆରମ୍ଭ କରିଦେଇଥୁଲେ ! 

ଜଗନ୍ନାଥ ଧାମରେ ଥିବାରୁ ସେ ଅଭୂତପୂର୍ବ ଆନନ୍ଦ ଉପଲବ୍ଧି କରୁଥଲେ । 
ଶ୍ରୀକ୍ଷେତ୍ରରେ ବର୍ଷ ଯାକ ଯାନି ଯାତରାର ମେଲଣ | ବାପା, ମା' ଓ ଭଉଣୀମାନେ ଏଠାକୁ 
ଆସି ଶ୍ରୀଜଗନ୍ନାଥଙ୍କ ଦର୍ଶନ କରି ପୁରୀ ବେଳାଭୂମିର ସୌନ୍ଦର୍ଯ୍ୟ ଉପଭୋଗ କରୁଥଲେ | 

ବଦଳିର ବାର୍ରା ତାଙ୍କ ଜୀବନ ଯାତ୍ରାର ମାନଚିତ୍ରକୁ ଓଲଟ ପାଲଟ କରିଦେଲା | 
ସବୁକାମ ଦୃତଗତିରେ ଆଗେଇ ଯାଉଥ୍‌ବା ବେଳେ ଅଧାବାଟରେ ଅଟକିଯାଇ ଅନିଶ୍ଚିତ 
ବାତାବରଣ ଓ ଆକସ୍ପିକ ଅଜଣା ଆତଙ୍କର ଆବର୍ଭ ଭିତରେ ପୂର୍ଣ୍ଚେଦୁ ଅବରୁଦ୍ଧ ହୋଇ 

ଯାଇଥୁଲେ | 

କୋରାପୁଟ ଗଲେ ଭଉଣୀମାନଙ୍କ ବାହାଘର ଅନିର୍ଦ୍ଦିଷ୍ଟ କାଳ ପାଇ ଲଟକି 
ରହିଯିବ । ବାପା, ମା'ଙ୍କ ଦେହ ପା' ଭଲ ମନ୍ଦ ହେଲେ ତାଙ୍କ ପାଖକୁ ଦୌଡ଼ି ଆସୁଥିଲେ | 
ଏସବୁ ଏବେ ସ୍ଵପ୍ନ ହୋଇଯିବ । ପୁଅ ଦୁଇଜଣ ସେଣ୍ଡାଲ ସ୍କୁଲରେ ବହୁ କଷ୍ଟରେ 
ପ୍ରବେଶାନୂମତି ପାଇଛନ୍ତି । କୋରାପୁଟ ଗଲେ କ'ଣ କିପରି କରିବେ ଏହି ଚିନ୍ତା ତାଙ୍କ 
ମନକୁ ଆନ୍ଦୋଳିତ କରୁଥଲା | ସହଧର୍ମିଣୀ ସୁନିତା କଟାକ୍ଷ କରି ତାଙ୍କ କହିଲେ- 
ସବୁବେଳେ ଧର୍ମରାଜ ଯୁଧ୍ଶ୍ତିରଙ୍କ ଭଳି କିମ୍ବା ରାମଚନ୍ଦ୍ରଙ୍କ ଭଳି ନାତିନିଷ୍ଠ ଓ ଧର୍ମନିଷ୍ଠ 
ହୋଇ ଚଳିଲେ ତମକୁ ଦଣ୍ଡକାରଣ୍ୟରେ ବନବାସ କରିବାକୁ ପଡ଼ିବ । ଏକଥା ଜାଣିଥା ! 
ତମକୁ ଖାଲି ପାଠ ଜଣାଅଛି, ଶାଠ ମାଲୁମ୍‌ ନାହିଁ। ତମେ ଖାଲି ବହି ପଢୁଥା ଆଉ 
ପଢ଼ୋଉ ଥା । ତମ ସାଙ୍ଗମାନେ ମାସରେ ଦୁଇ ତିନିଥର ସେକ୍ରେଟେରିଏଟ୍‌ରେ, 
ଏମ୍‌ଏଲ୍‌ଏଙ୍କ ପାଖରେ ପଇଁତରା ମାରୁଛନ୍ତି । ହାଁ ଜୀ, ହାଁ ଜୀ କହି ତେଲରେ ବଡ଼ବଡ଼ 
ଲୋକଙ୍କୁ ଭସେଇ ଦେଉଛନ୍ତି ପର୍ବପର୍ବାଣୀରେ ବଡ଼ବଡ଼ିଆଙ୍କୁ ସରୁ ଚାଉଳ, ଘିଅ, 
ରସଗୋଲା ଭାର ଦେଇ ଅପ୍ୟାୟିତ କରିଛନ୍ତି । ତୁମେ ନିଦାବିଷୁ । ବହିର ମେଲଣ ଭିତରେ 
ମାୟାମଗ୍ଧ | 

ଯେନତେନ ପ୍ରକାରେଣ ଏହି ବଦଳିକୁ ବାତିଲ୍‌ କରିବାକୁ ପୂର୍ଣ୍ତେନ୍ଦୁ ମନସ୍ 
କରିଥଲେ | ଜୀବନର ଚଲାପଥରେ ସିଧା ଚାଲୁଥିବା ଓ ଅଗୁଳାରେ ଚାଲୁନଥବା ପୂର୍ଣ୍ଡେନ୍ୁ 
ବାସ୍ତବତା ସହିତ ସାଲିସ୍‌ କରିବାକୁ ସ୍ପିର କରିଥଲେ | 

ସମୟ ସୁବିଧା ଦେଖି ମହାବିଦ୍ୟାଳୟର ଅଧ୍ଯକ୍ଷଙ୍କୁ ସାକ୍ଷାତ କରି ତାଙ୍କର ସବୁ 
ଅସୁବିଧାର ବିଶଦ ବିବରଣୀ ଦେଲେ । ବଦଳି ବାତିଲ୍‌ ପାଇଁ କଣ କରିବାକୁ ହେବ, 
ତାଙ୍କ ପରାମର୍ଶ ମାଗିଲେ | ଅଧ୍ଯକ୍ଷ ଗୁରୁ ଗମ୍ଭୀର କଣ୍ଠରେ କହିଲେ, ଶିକ୍ଷା ବିଭାଗ ସଚିବ ଓ 
ମନ୍ତ୍ରୀଙ୍କୁ ସାକ୍ଷାତ କରି ତୁମର ସମସ୍ତ ଅସୁବିଧା ସମ୍ବନ୍ଧରେ ଅବଗତ କଲେ ହୁଏତ ତାଙ୍କର 
ଦୟା ଉଦ୍ରେକ ହୋଇପାରେ ! କିନ୍ତୁ ବାପା ଓ ମାଂଙ୍କ ବାର୍ଵକ୍ୟ ଓ ତଜ୍ନିତ ସେମାନଙ୍କ 
ରୋଗ ବିଷୟରେ କହିଲେ ସେମାନେ କହିବେ- ତୁମେ ତ ପ୍ରୌଢ଼ ଆଉ ତୁମ ବାପା, 
ମାଂ ତ ବୃଦ୍ଧ ବୃଦ୍ଧା ହେବା ସ୍ଵାଭାବିକ । ଏସବୁ ଜିନିଷ ବିଚାରକୁ ନେଲେ ଆମକୁ ଦକ୍ଷିଣ 
ଓ ପଶ୍ଚିମ ଓଡ଼ିଶାର କଲେଜଗୁଡ଼ିକ ବନ୍ଦ କରିବାକୁ ପଡ଼ିବ । କାରଣ ଅଧୁକାଂଶ ଅଧ୍ୟାପକ 
କୋଷ୍ଟାଲ ବେଲ୍ଟର । ଏହା କହି ସେମାନେ ଉପରକୁ ହାତଟେକି ହସିହସି ଅକ୍ଷମତା 
ପ୍ରକାଶ କରିବେ | ଏଥୁପାଇଁ ତୁମକୁ ତୁମ ସପକ୍ଷରେ ବଳିଷ୍ଠ ଯୁକ୍ତି ବାଢ଼ିବା ପାଇଁ ତୂଣୀରରେ 
ଶର ସାଇତି ରଖିବାକୁ ପଡ଼ିବ, ନଚେତ ଅପମାନିତ ହୋଇ ଫେରିବାକୁ ପଡ଼ିପାରେ ! ହଁ, 

ଯଦି ପାରୁଟ, ଅଗୀଧୁବାବୁଙ୍କ ପରାମର୍ଶ ନିଅ | 

କଲେଜର ସବୁଠାରୁ ପାରିବାର ଅଧ୍ୟାପକ ହେଉଛନ୍ତି ଅଗୀଧୁ ମିଶ୍ର । ସେ କୋଡ଼ିଏ 
ବର୍ଷ ହେବ ଭୁବନେଶ୍ବରର ଶହେ କିଲୋମିଟର ବ୍ୟାସାର୍ଵ ଭିତରେ ଅବସ୍କାପିତ ହୋଇଛନ୍ତି | 
ଦିନେ ରବିବାର ମିଷଶ୍ରବାବୁଙ୍କ ଘରକୁ ମିଠା ଦୂଇ କିଲୋ ଧରି ପହଞ୍ଚି ଏ ସଂକଟର ମୋଚନ 
ପାଇଁ କ”ଣ କିପରି କରିବାକୁ ହେବ ସେ ବିଷୟରେ ପରାମର୍ଶ ମାଗିଲେ । ମିଶ୍ରବାବୁ 
ଫୁସ୍‌ଫୁସ୍‌ କରି କହିଲେ- ବଦଳି ବାତିଲ କରିବା କ୍ଷମତା କେବଳ ଜଣକ ପାଖରେ ଅଛି | 
ସେ ଚାହିଁଲେ ଶିକ୍ଷାମନ୍ତ୍ରୀଙ୍କ ଦ୍ଵାରା କାମଟା କରାଇ ଦେବେ । 

କିଏ ସେ ଜଣକ ? - ପୂର୍ଶ୍ବେନଦୁ ମୁହଁରୁ ଉତ୍ପୁକତାର ସହ ଉତୁରି ପଡ଼ିଲା | 

¬ ସେ ହେଉଛନ୍ତି ପୁରୀ ମ୍ୟୁନିସିପାଲିଟିର ଚେୟାରମ୍ୟାନ୍‌ ଟୁନା ସାମନ୍ତରାୟ | 
ପୁରୀ ଗ୍ରାଣ୍ଡ ରୋଡ୍‌ରେ ତାଙ୍କ ହଳଦିଆ ରଙ୍ଗ ବିରାଟ ଭିଲ୍ଲା । ସେ ରବିବାରଦିନ ସକାଳ 
୮ଟାରୁ ୧ ୨ ଟା ପର୍ଯ୍ୟନ୍ତ ସେଠାରେ ସାଧାରଣ ଲୋକଙ୍କୁ ସାକ୍ଷାତ କରନ୍ତି । ତମେ ସକାଳ 
୮ ଟା ପୂର୍ବରୁ ପହଞ୍ଚ ତାଙ୍କର ଶରଣ ପଶିଯିବ | “ ତଥାସୁ' ନ କହିଲା ପର୍ଯ୍ୟନ୍ତ ତାଙ୍କ ପାଖ 
ଛାଡ଼ିବନି | ଦରକାର ପଡ଼ିଲେ ଟିକେ କୂମ୍ଭୀର କାନ୍ଦଣା କାନ୍ଦିବ । ଆସନ୍ତା: ନିର୍ବାଚନରେ 
ତାଙ୍କ ପାଇଁ ଗୋପନରେ ନିର୍ବାଚନ ପ୍ରଚାର କରିବାର ପ୍ରତିଶ୍ରତି ଦେବ । ଯଦି ଦଳ ପାଇଁ . 
କିଛି ଚାନ୍ଦାଭେଦା ତାଙ୍କ ଚେଲା ଚାମୁଣ୍ଡା ମାଗନ୍ତିୟ ହାତ ଖୋଲି ବିନା ଦୃନ୍ଦ୍ରରେ ହସିହସି 
ବଢ଼େଇଦେବ | କାମ ହୋଇଗଲେ ମୋଟା ଅଙ୍କ ପ୍ରଦାନ କରିବ ବୋଲି ବୁଲେଇ ବଙ୍କେଇ 
ତାଙ୍କ କାନରେ ପକାଇ ଦେବ | 

- ଏସବୁ କଥା ଅତି ସନ୍ତର୍ପଣରେ ଏକା ନିଃଶ୍ଵାସରେ ଅଧ୍ୟାପକ ଅଗାଧୁ ମିଶ୍ର 
ବଖାଣି ଦେଲେ ! 

ପୂର୍ଣ୍ଣେଦ୍ୁ ଉତ୍କଳ ବିଶ୍ଵବିଦ୍ୟାଳୟର କୃତୀ ଛାତ୍ର | ରାଜନୀତି ବିଜ୍ଞାନରେ ପ୍ରଥମ 
ଶ୍ରେଣୀରେ ପ୍ରଥମ ହୋଇ ଉତ୍ତୀର୍ଣ୍ଣ ହୋଇ ସ୍ଵର୍ଣପଦକ ପାଇଛନ୍ତି । ଗଳାବାଟ ଦେଇ ଏମ୍‌ଏ 
ପାସ୍‌ କରିଥିବା ଅଗାଧୁ ମିଶ୍ରଙ୍କ ଅମୃତମୟ ବାଣୀକୁ ସେ କଣ୍ଠସ୍ପ କରିଦେଇଥ୍‌ଲେ ଓ 
ଅକ୍ଷରେ ଅକ୍ଷରେ କାର୍ଯ୍ୟକାରୀ କରିବାକୁ ଅମାନିଆ ମନକୁ ସଜାଡ଼ି ଦେଇଥୁଲେ | ,ପାଠ 
ସାଙ୍ଗରେ ଶାଠ ନଜାଣିଲେ ଜୀବନ ସଂଗ୍ରାମରେ ଜଣେ ପରାହତ ସୈନିକ ଭାବରେ 
ଭୂଲୁଣ୍ତିତ ହେବେ, ଏକଥା ସେ ମର୍ମେମର୍ମେ ଅନୁଭବ କରିଥୁଲେ | 

ପୂର୍ଶ୍େନ୍ଦୁ ଓଏଏସ୍‌ ପରୀକ୍ଷାରେ ଉତ୍ତୀର୍ଵ ହୋଇଥିଲେ ହେଁ ଅଧ୍ୟାପକ ଚ୍ଲାକିରିକୁ 
ପସନ୍ଦ କରିଥଲେ । ତାଙ୍କର ବିଦ୍ୟାନୁରାଗ ଓ ଜ୍ଞାନ ପିପାସା ତାଙ୍କୁ ଅଧ୍ୟାପନା ଆଡ଼କୁ 
ଆକର୍ଷିତ କରିଥୂଲ | ପ୍ରଶାସନିକ ଚାକିରିରେ ରାଜନୈତିକ ହସ୍ତକ୍ଷେପ ଓ ଅନ୍ୟାନ୍ୟ ସମସ୍ୟା 

ହୃଦୟଙ୍ଗମ କରିଥୁଲେ | କିନ୍ତୁ ଭାଗ୍ୟର ବିଡ଼ମ୍ଭନା ଏପରି ଯେ ସେ ଆଜି ରାଜନୈତିକ 
ଲୋକମାନଙ୍କର ଶରଣାପନ୍ନ ହେବାକୁ ବାଧ୍ଯ ହେଉଛନ୍ତି । 

ରବିବାର ସକାଳ ୮ଟା ପୂର୍ବରୁ ପୁରୀ ଗ୍ରା୍ଡ ରୋଡ୍‌ରେ ଥବା ମ୍ୟୁନିସିପାଲିଟି 
ଚେୟାରମ୍ୟାନଙ୍କ ବାସଭବନରେ ପହଞ୍ଚଗଲେ ! ତାଙ୍କ ପୂର୍ବରୁ ଚାରିଜଣ ଆସି ପ୍ରତୀକ୍ଷାରତ 
ବୋଲି ତାଙ୍କ ପିଏ ତାଙ୍କୁ ଜଣାଇଥୁଲେ ! ଚାରିଜଣଙ୍କ ପରେ ସେ ସାରଙ୍କୁ ଦେଖା 
କରିପାରିବେ ବୋଲି ସେ ପ୍ରତିଶ୍ରତି ଦେଲେ | 

ପୂର୍ଣ୍ତେଦୁ ଚେୟାରମ୍ୟାନ୍‌ଙ୍କ ବାସଭବନ ଓ ତା”ର ଚତୁର୍ଦଧିଗର ପରିବେଶ ଉପରେ 
ଦୃଷ୍ଟି ନିକ୍ଷେପ କରୁଥିଲେ ! ରାଜପ୍ରାସାଦ ଭଳି ଅଟ୍ଟାଳିକା - ତ୍ରିତଳ ପ୍ରାସାଦ ¦ ପ୍ରାସାଦର 
ରାଜକୀୟ ଠାଣି ଦେଖି ସେ ସ୍ତମ୍ଭୀଭୂତ ହୋଇଥୁଲେ | ଘର ଚାରିଆଡ଼େ ବିସ୍ତୃତ ଶ୍ୟାମ 
ଦୁର୍ବାଦଳ ପ୍ରାନ୍ତର । ଦେଶୀ ବିଦେଶୀ ଫୁଲର ରଙ୍ଗିନ ରୋଶଣି | ସୁରଭିତ ପୁଷ୍ଠର ମହକ 
ମୁରଲୀର ସ୍ଵର ପ୍ରତୀକ୍ଷାଳୟର କୋଣ ଅନୁକୋଣକୁ ସ୍ପର୍ଶ କରୁଥିଲା | ଘର ଆଗରେ ୭ଟି 
ବିଦେଶୀ ଗାଡ଼ିର ଭବ୍ୟ ସମାରୋହ । ପ୍ରତୀକ୍ଷାଳୟରେ ପ୍ରତୀକ୍ଷା କରିଥିବା ଧୋବ 
ଧୋବଳିଆମାନେ ଭିକ୍ଷାଥାଳ ଧରି ନିରବରେ କ୍ରନ୍ଦନ କଲାବେଳେ ମଝିରେ ମଝିରେ 
ଆଶାର କିରଣ ଆଖିରେ ଝଲସି ଉଠୁଥିଲା | 

ଆସିବା ପୂର୍ବରୁ ଅଗାଧୁ ମିଶ୍ରଙ୍କ ପରାମର୍ଶ ଅନୁସାରେ କିପରି କହିବେ, କଂଣ 
କହିବେ ଘରେ ତା'ର ପୂର୍ବାଭ୍ୟାସ କରି ଆସିଥୂଲେ 1 କୁମ୍ଭୀର କାନ୍ଦଣାର ଏକ ସଂକ୍ଷିପ୍ତ 
ସଂସ୍କରଣ ପାଇଁ ମନ ଓ ମୁହଁକୁ ପ୍ରସ୍ତୁତ କରି ରଖିଥିଲେ | 

ହଠାତ୍‌ ଚେୟାରମ୍ୟଯାନଙ୍କ କୋଠରିରୁ ଜଣେ ବ୍ଯକ୍ତି ବାହାରି ଆସି ହସି ହସି 
କହିଲେ- କିରେ ପୂର୍ଣ୍ତେଦୁ । ମୋତେ ଚିହ୍ନି ପାରୁଛୁ ? ମୁଁ ଭବାନୀ, ଭବାନୀ ମିଶ୍ର । ଆମେ 
ବାଣୀବିହାରର ସେକେଶ୍ଡ ହଷ୍ଟେଲରେ ଥୁଲେ | ତୁ ଏଠିକି କାହିଁକି ଆସିଛୁ ? ତୋର ସବୁ 
କାମ ହୋଇଗଲା ଜାଣ | 

କାହିଁକି ଏପରି କହୁଛୁ ? - ଉତୁକତା ସହ ପୂର୍୍େୁର ପ୍ରଷ । ପୁରୀ ମ୍ୟୁନିସିପାଲିଟି 
ଚେୟାରମ୍ୟାନ୍‌ ଯାହାଙ୍କୁ ତୁ ଦେଖା କରିବାକୁ ଆସିଛୁ, ସେ ହେଉଛି ପ୍ରକାଶ ସାମନ୍ତରାୟ ! 
ସେ ସେକେଣ୍ଡ ହଷ୍ଟେଲରେ ତୋର ରୁମ୍‌ମେଟ୍‌ ଥୁଲା | 


¬ ହ, ଏ ସେଇ ପ୍ରକାଶ | କିନ୍ତୁ ଚେୟାରମ୍ୟଯାନ୍‌ଙ୍କ ନାମ ଟୁନା ସାମନ୍ତରାୟ 
ବୋଲି ମୋର ଜଣେ ବନ୍ଧୁ କହୁଥିଲେ | 


¬ ପୁରୀରେ ସମସ୍ତେ ତାକୁ ଟୁନା ସାଅତରା ବୋଲି ଜାଣନ୍ତି । - ଭବାନୀର 
ସ୍ପଷ୍ଟୀକରଣ | 

ଏତିକି କହି ଦେଇ ଭବାନୀ ଫୁର୍‌କିନା ଉଡ଼ିଗଲା | କିନ୍ତୁ ପୂର୍ଣ୍େନ୍ଦୁର ସୃତି 
ଚଢ଼େଇଟିର ଦେହରେ ଦୁଇ ଡେଣା ଲାଗିଗଲା । ବାଣୀବିହାରର ବିଗତ ସ୍ଵୃତିର ପକ୍ଷୀ 
ଝିଣ୍ଟିକା ଭଳି ଆଗକୁ ଆଗକୁ ଡେଇଁ ଚାଲିଥୁଲା । 
 ଏମ୍‌ଏ ପଢ଼ିଲା ବେଳେ ତା”ର ରୁମ୍‌ରେ ରହୁଥୁଲା ପ୍ରକାଶ ସାମନ୍ତରାୟ | ତା ନାଁ 

ପ୍ରକାଶ ସିନା, କିନୁ ଖୁବ୍‌ କମ୍‌ ସମୟ ' ପାଇଁ ରୁମ୍‌ରେ ତା'ର ପ୍ରକାଶ ହୁଏ | ସବୁବେଳେ 
ତା'ର ହାତଗୋଡ଼ କଥା କହୁଥାଏ | ରୁମ୍‌ ବାହାରିକୁ ପଳେଇ ଯିଦାକୁ ତା ମନ ପ୍ରାଣ 
ଛଟପଟ । ବାଣୀବିହାରର ରଙ୍ଗିନ୍‌ ଇଲାକାରେ ଘାଇଁଘାଇଁ ପଇଁତରା ମାରେ | କେତେବେଳେ 
କ୍ୟାଣ୍ଟିନ୍‌ ଭିତରେ ତ କେତେବେଳେ ପାଣି ଟାଙ୍କି ପାଖରେ ତ କେତେବେଳେ କୃଷ୍ଣଚୂଡ଼ାଗଛ 
ମୂଳେ ଜମାଇ ଦେଇଥୁବ ପ୍ରେମର ଆସର | ସେ ଥୁଲା ବାଣୀବିହାରର କଷ୍ଟ ନଟବର 
ନାଗର | ତା ପାଖରେ କି କଳା ଥଲା କେଜାଣି, ତା ଚାରିପଟେ ସୁନ୍ଦରୀ ଝିଅମାନଙ୍କର 
ମେଲଣ | ତା'ର ସୁନ୍ଦର ସୁଠାମ ଚେହେରା, ଆକର୍ଷଣୀୟ ବ୍ୟକ୍ତିତ୍ଵ ଓ ମନମତାଣିଆ 
ହସରେ ସେମାନେ ମୁଗ୍ଧ ହୋଇ ଯାଉଥୁଲେ । ବାଣୀବିହାରର ଜେନେରାଲ ସେକ୍ରେଟେରୀ 
ପାଇଁ ଲଢ଼ି ଅନ୍ନ କେତେଖଶ୍ଡ ଭୋଟରେ ପରାସ୍ତ ହୋଇଥୁଲା | କିନୁ ଖା ପାଖରେ ନଥୁଲା 
ପରାଜୟର ଗ୍ଲାନି, ହାରିବାର ଲଡା | ସବୁବେଳେ ହସରେ ଉଛୁଳି ପଡ଼ୁଥିବ | ତା'ର ହା 
ହା ହସରେ ବାଣୀବିହାରର ମେଦିନୀ ଦୁଲୁକି ପଡ଼ୁଥିବ । 

ପୂର୍ଶ୍େନ୍ଦୁ ପ୍ରକାଶକୁ ବୁଝାଏ ମନଦେଇ ପାଠ ପଢ଼ିବା ପାଇଁ । ବାପା ମାଆଙ୍କର 
କଷ୍ଟାର୍ଜିତ ଅର୍ଥର ସଦୁପଯୋଗ କରିବା ପାଇଁ । ପୂର୍ଣ୍ଡେଦୁର କଥାକୁ ପ୍ରକାଶ ହସରେ 
ଉଡ଼ାଇଦିଏ । ଓଲଟି ତାକୁ ଅଙ୍ଗଟହାସ୍ୟ କରି କହେ- ତୁ ପାଠ ପଢୁଥା | ପାଠ ପଢ଼ି କ'ଣ 
ସ୍ବର୍ଗକୁ ଯିବୁ ? ତୁ ପାଠ ସାଙ୍ଗରେ ଶାଠ ଶିଖ ! ନଚେତ୍‌ ଏ ଦୁନିଆ ଦାଣ୍ଡରେ ଚିତ୍ପଟାଙ୍ଗ 
ହୋଇପଡ଼ିବୁ । ମୁଁ ରାଜନୀତି କରିବି । ନେତା କିମ୍ବା ମନ୍ତ୍ରୀ ହେବି । ଆଉ ତୁ ଅଫିସର 
ହୋଇ ସାର୍‌ ସାର୍‌ କହି ମୋ ବୋକଚା ବୋହିବୁ । ତୁ ଯେତେ ପଢ଼ି “ଯେତେ” ନମ୍ବର 
ରଖିଲେବି ଫାଷ୍ଟ କ୍ଲାସ୍‌ ଫାଷ୍ଟ ହେଲେବି, ଦେଖିବୁ ଗୋଡ଼ ଭାଙ୍ଗି ଅନୁଗ୍ରହଟିଏ ପାଇଁ ମୋ 
ପାଖରେ କାକୁତି 'ମିନତି କରିବୁ | ଏହା ସତ୍ୟ, ଅଟଳ ସତ୍ୟ | 

““ପୁର୍ଣ୍ତେ୍ଦୁ ତାକୁ ଛିଗୁଲେଇ କହିଥୂଲାଓ ତୁ ଆଉ ଦିବା ସ୍ଵପ୍ନ ଦେଖେନା । ଆଜି 
` କାଲି ସମୟ ଯାହା, ପାଠ ନ ପଢ଼ିଲେ ବାନା ହୋଇ- ବୁଲିବୁ । ମାଷ୍ଟର କ୍ୟାଣ୍ଟିନ୍‌ରେ ପାନ 
ଦୋକାନ କରିବୁ । ତୋର ମୋର ବେଟ୍‌ ରହିଲା, ମୁଁ କେବେ ତୋ ପାଖରେ ଗୋଡ଼ 


ଭାଙ୍ଗି ଭିକ୍ଷାଥାଳ ଧରି ଠିଆ ହେବିନି । 
ବିଗତ ବାଣୀବିହାର ସୃତିକୁ ଠେଲି ତା ମନ ଅଗଣାକୁ ଧସେଇ ପର୍ଶଆସଲା 

ତା'ର ସହଧର୍ମିଣୀର ଶାଣିତ ମନ୍ତବ୍ୟ - ଦରକାର ପଡ଼ିବାରୁ ଭଗବାନ୍‌ ବିଷ୍ଣୁ ବି ଗଧର ପାଦ 
ଧରିଥିଲେ । ତମେ କଣ ତାଙ୍କଠାରୁ ବଡ଼ । ନିଜ ଲକ୍ଷ୍ୟ ହାସଲ ପାଇଁ ଅଣ୍ଟା ନୂଆଁଇ 
ଭିକ୍ଷାଥାଳ ଧରିବା ଶ୍ରେୟସ୍କର | ଆଖି ସାମ୍ନାରେ ଭାସୁଥିଲା ବାପା, ମା'ଙ୍କର ଲୁହ ଜଡ଼ସଡ଼ 
ମୁହଁ ଆଉ କୋହଭରା କଥା- ବାବୁରେ! ଲାଗି ପାତି ଏ ବଦଳିଟାକୁ ବାତିଲ କର । 
ନଚେତ୍‌ ବିଭିନ୍ନ ଅସୁବିଧାର ବୁଢ଼ୀଆଣୀ ଜାଲରେ ଆମେ ଛଦି ହୋଇଯିବା । ଆଖି ଆଗରେ 
ଝଲସି ଉଠୁଥିଲା ଦୁଇ ଅବିବାହିତ ଭଉଣୀଙ୍କ ଲୁହ ଛଳଛଳ ନୟନ ଯୁଗଳ | 

ପୂର୍ଶ୍ତେନଦୁ ସ୍ପିର କରିଥଲା, ତା'ର ସବୁ ସ୍ଵାଭିମାନକୁ ବଳିଦେଇ ସେ ପ୍ରକାଶ 
ସାମନ୍ତରାୟ ପାଖରେ ଗୋଡ଼ଭାର୍କି ଠିଆ ହୋଇ ତା'ର ବଦଳି ବାତିଲ ପାଇଁ କାକୁତି 
ମିନତି ହୋଇ ପ୍ରାର୍ଥନା କରିବ । ପ୍ରକାଶର ଯଶ, କୀରିର ପ୍ରଶଂସାରେ ଶତମୁଖ ହୋଇ 
ତା'ର ପାରିବାରପଣିଆର ବିଜୟ ଧ୍ଵଜା ଆଗରେ ମୁଣ୍ଡ ନଇଁ ଠିଆ ହେବ । 

ପ୍ରକାଶ ସାମନ୍ତରାୟର ବ୍ୟକ୍ତିଗତ ସଚିବ ପୂର୍ଣ୍ଡେନଦୁକୁ ଡାକି ବଡ଼ ସାହେବଙ୍କ ଦେଖା 
କରିବାକୁ କହିଲେ । ପୂର୍ଣ୍ଣେଦୁ ଲକ୍ଷ୍ୟଭେଦ ପାଇଁ ତା'ର ତୂୁଣୀରର ସମସ୍ତ ଶରପୁଞ୍ଜାକୁ 
ସଜାଡ଼ି ନେଉଥୁଲା | ଭିତରକୁ ପଶିଗଲାବେଳକୁ ହାହା ହୋଇ ବିକଟାଳ ସ୍ଵରରେ ହସି 
ଉଠିଲା ପ୍ରକାଶ ସାମନ୍ତରାୟ । ଦେହରେ ମାଂସ ଲାଗିଯାଇଛି, ମୁହଁରେ ବୟସର ଛାପ 
ସଷ୍ଟ ଦେଖାଯାଉଛି । ଆଉ ଆଖିରେ ରକ୍ତମୁଖା ବାଘର ଚାହାଣୀ | ପାନ ଚୋବାଉ ଚୋବାଉ 
ପ୍ରକାଶ କହିଲା- କ”ଣ ପୂର୍ଣ୍େଦୁ କେମିତି ଅଛୁ ? କ'ଣ କାମ ଥୁଲା, ମୋ ପାଖକୁ ଧାଇଁ 
ଆସିଲୁ ? 

¬ ମୁଁ ଏସ୍‌ସିଏସ୍‌ କଲେଜରେ ଅଧ୍ୟାପକ ଅଛି । ଧୀର ସ୍ଵରରେ କହିଲା ପୂର୍୍୍ଚେ୍ଦୁ 

- ଆରେ ବହୁତ ବଢ଼ିଆ | ୟୁଜିସି ସ୍କେଲ୍‌ | ବିପୁଳ ଦରମା | କ'ଣ ଘରଫର 
କଲୁଣି ? 

¬ ନାଁ | ଦୂଇ ଅବିବାହିତ ଭଉଣୀ, ଘରେ ବୃଦ୍ଧ ବାପା, ମା' ! ବିଭିନ ଦାୟିତ୍‌ 
ଭିତରେ ମୁଁ ସଳଖି ଠିଆ ହୋଇପାରିନି । ଏସବୁ ଦାୟିତ୍ଵ ସରିଲେ ଘର କଥା ଚିନ୍ତା 
କରିବି | 

ପୂର୍ଶ୍ବେଦୁ ଠାରୁ କଥା ଛଡ଼ାଇନେଇ ପ୍ରକାଶ କହିଲା, ମୋର ଏହି ଘରଟାକୁ ଦେଖିଲୁ | 
ଏହାଠାରୁ ଆଉ ଏକ ବିଶାଳ ଅଟ୍ଟାଳିକା ମୋର ଭୁବନେଶ୍ବରର ଚନ୍ଦ୍ରଶେଖରପୁରରେ ! 
ବ୍ୟାଙ୍କ ଅଫ୍‌ ବରୋଦା ଓ ଲାଇଫ ଇନ୍‌ସୁରାନ୍୍‌ କର୍ପୋରେସନ ଭଡ଼ାରେ ନେଇଛନ୍ତି | 


ମାସକୁ ଦୁଇଲକ୍ଷ ଭଡ଼ା ପାଉଛି । ପ୍ରକାଶର କଥାରେ ଥୁଲା ପୂର୍ଣ୍ତେନ୍ୁ ପ୍ରତି ତାଛୁଲ୍ୟ, 
ଅଟଟହାସ୍ୟ | 

ପ୍ରକାଶର ମୁହଁଟା ଆହୁରି ବିକଟାଳ ଦିଶିଲା । ତା'ର ହସର ଶଦଗୁଡ଼ାକ ଛୁଞ୍ଚ 
ହୋଇ ତା”ର କଲିଜାକୁ ଖିନ୍‌ଭିନ୍‌ କରୁଥିଲେ | 

- ତୋର ମନେଥ୍‌ବ ପୂର୍ଣ୍ଡେନ୍ଧୁ ସେକେଣ୍ଡ ହଷ୍ଟେଲର ବାର ନମ୍ବର ରୁମ୍‌ରେ 
ଆମେ ଦୁହେଁ ବାଜି ପକେଇଥୁଲେ | ମୁଁ କହିଥୁଲି, ମୁଁ ରାଜନୀତି କରି କ୍ଷମତା ଅଳିନ୍ଦରେ 
ସ୍ଥିତି ଜାହିର କରୁଥ୍୍‌ବା ସମୟରେ ତୁ ଦିନେ ଗୋଡ଼ ଭାଙ୍କି ମୋ ଆଗରେ ଭିକ୍ଷାଥାଳ ଧରି 
ଠିଆ ହେବୁ । ତୁ କହିଥୁଲୁ ଏହା ମୋର ଦିବା ସ୍ଵପ୍ନ । ଆଜି ଦେଖ, ମୋର ସେ ସ୍ଵପ୍ନ 
କିଭଳି ବାସ୍ତବତାର ରୂପ ନେଇଛି । ତୁ କ”ଶ ମାଗିବୁ ମାଗ, ମୁଁ ତଥାସୁ କହିଦେବି । 

ଏତିକି କହି ପ୍ରକାଶ ସାମନ୍ତରାୟ ବଡ଼ପାଟିରେ ହା ହା କରି ହସିଥଲା। ସେ 
ହସରେ ତା”ର ରାଜକୀୟ ଆସବାବ ପତ୍ରରେ ସଜିତ କୋଠରି ଓ ମେଦିନୀ ଦୋହଲି 
ଯାଉଥୂଲା । ତା'ର ଶାଣିତ କଟାକ୍ଷ ଓ ବିକଟାଳ ହସ ପୂର୍ଣ୍ଡେନ୍ଦୁର ସ୍ଵାଭିମାନ ଓ 
ଆତ୍ୃସମ୍ମାନବୋଧକୁ କୁଠାରଘୀତ କରୁଥଲା | ମଉଳି ଯାଉଥୁବା ସ୍ଵାଭିମାନ, ମରି ଯାଇଥ୍ବା 
ଆତୃସମ୍ମାନବୋଧ ପତ୍ରଝଡ଼ା ଦେରଥୁବା ବୃକ୍ଷରେ ପୁଣି କଅଁଳି ଉଠୁଥଲା ! 

-କ”ଣ ମାଗିବୁ ମାଗ ପୂର୍ଣ୍ବେ୍ଦୁ । ମୁଁ ଟିକେ ଜଲ୍ଦିରେ ଅଛି | ଶିକ୍ଷାମନ୍ତ୍ରୀ ମୋତେ 
ଡାକିଛନ୍ତି । ଏବେ ଭୁବନେଶ୍ବର ଯିବି । 

- ତମକୁ ମୋର କିଛି ମାଗିବାର ନାହିଁ। ମୁଁ କାଉଁରିଆ କାଠି, ଭାର୍ଗିବି ପଛେ 
ନଇଁବି ନାହିଁ । ଏଇବାଟେ ବୁଲି ଗଲା ବେଳେ ତମକୁ ଟିକେ ସୌଜନ୍ୟମୂଳକ ସାକ୍ଷାତ 
ପାଇଁ ଚାଲି ଆସିଥୁଲି । ଗୁଳା ଭାଙ୍ଗି ଅଗୁଳାକୁ, ବାଟ ଭାଙ୍ଗି ଅବାଟକୁ ଆସିଥୁବାରୁ ମୁଁ 
ଅନୁତପ୍ତ । 

ଏତିକି କହି ପୂର୍ଣ୍ଡେଦୁ ବାହାରକୁ ବାହାରି ଆସିଲେ । ବାହାରର ଶୀତଳ ସମୁଦ୍ର 
ପବନ ତାଙ୍କ ଦେହରେ ଭରି ଦେଇଥୁଲା ନୂଆ ଜୀବନ, ଲଢ଼େଇ କରିବାର ଶକ୍ତି | 
ସାଲିସ୍‌ ନ କରି ସ୍ଵାଭିମାନ ଓ ସ୍ବାଧୀନତାର ସହ ବଞ୍ଚବା ହିଁ ଜୀବନ | ତାଙ୍କର ଦେହ 
ଦେଉଳର ପ୍ରତି ସ୍ଵାୟୁରେ ସେଇ ଅମ୍ପତମୟ ଜୀବନ ସଞ୍ଚରିତ ହେଉଥଲା | 

କୋରାପୁଟ ଯିବା ପାଇଁ ପ୍ରସ୍ତୁତ ହେବାକୁ ସେ ନିଜର ମନକୁ ସଜାଡ଼ି ନେଉଥୁଲେ | 

Oo 

ଘର ଫେରନ୍ତା ସନ୍ଧ୍ୟାସୀ 


ଶକୂନ୍ତଳା ସକାନୁ ଉଠି ଶୁକଦେବଙ୍କୁ ଚା? ଦେବେ ବୋଲି ଖୋଜିଲା ବେଳକୁ 
ଶୁକଦେବଙ୍କୁ କେଉଁଠି ପାଉନାହାନ୍ତି । ସବୁ ଘର, ଘରକୁ ଲାଗିଥ୍‌ବା ବାଡ଼ି ସବୁଆଡ଼େ 
ଅନ୍ଦିକନ୍ଦି ଖୋଜି ଆସିଲେଣି । ଶୁକଦେବଙ୍କୁ ପାଉନାହାନ୍ତି । ଶକୁନ୍ତଳାଙ୍କୁ ନ କହି ସେ 
ପାନଛେପ ନଢ଼ୋକିବା ଲୋକ । ଆଜି କେମିତି କାହାକୁ କିଛି ନକହି ନିରୁଦିଷ୍ଟ 
ହୋଇଗଲେ, ଏହି ଚିନ୍ତା ଶକୁନ୍ତଳାଙ୍କୁ ଆନ୍ଦୋଳିତ କରୁଥିଲା | ଦୁଇପୁଅ ଗାଁ ସାରା ସବୁ 
ଆଡ଼େ ସାଇକେଲ ମାରି ବୁଲି ଆସିଲେଣି । ତାଙ୍କ କୀର୍ଭନିଆ ସାଙ୍ଗ, ମନ୍ଦିରର ପୂଜାରୀ 
ତାଙ୍କ ମଇତ୍ର, ତାଙ୍କ ସଢୁ ସମସ୍ତଙ୍କୁ ଗୋଟି ଗୋଟି ପଚାରି ଆସିଲେଣି ¦ ସମସ୍ତେ ଆଁ କରି 
ଅନାଉଛନ୍ତି, କିଛି କହି ପାରୁନଥାନ୍ତି 

ବଡ଼ପୁଅ ପ୍ରଶାନ୍ତ ଦୂର ଭଉଣୀଙ୍କୁ ଫୋନ୍‌ କରି ଜଣାଇ ଦେଲେ । ଯଦି ବାପା 
ସେମାନଙ୍କ ଘରେ ପହଞ୍ଚନ୍ତି ସଙ୍ଗେ ସଙ୍ଗେ ଜଣାଇବାକୁ ଅନୁରୋଧ କଲେ | ଦୂଇ ପୁଅଙ୍କ 
ଶ୍ଵଶୁର ଘରକୁ ମଧ୍ଯ ଶୁକଦେବଙ୍କ ନିରୁଦିଷ୍ଟ ହେବା ଖବର ଜଣାଇ ଦିଆଗଲା । ଗାଁରେ ଏ 
ସାଇରେ; ପତରଟିଏ ପଡ଼ିଲେ ସାରା ଗାଁରେ ଡିବିଡ଼ିବି ହୋଇ ବାଜେ | ଏ ଖବର ନିମିଷକେ 
ଗାଁ ଓ ଆଖପାଖ ଦଶ୍ରଖଣ୍ଡ ଗାଁରେ ବଡ଼ବାଗ୍ନି ପରି ବ୍ୟାପିଗଲା | 

ଶକୁନ୍ତଳା ଓ ଦୁଇପୁଅ ମୋବାଇଲ ଉପରେ ଦୃଷ୍ଟି ନିବଦ୍ଧ କରିଛନ୍ତି । କ୍ରିଂ କ୍ରିଂ 
ବାଜିଲେ ସେମାନଙ୍କ ମନ ଆକାଶରେ ଆଶାର କିରଣ ଝଲସି ଉଠୁଛି | କିଛି ଆଶାଜନକ 
ସୁସମ୍ବାଦ ନମିଳିଲେ ସମସ୍ତଙ୍କ ମୁହଁକୁ ବିଷାଦର ବିଷ ବଳୟ ବ୍ୟସ୍ତ, ବିବ୍ରତ କରିଦେଉଛି । 
ଏମିତି ପ୍ରାୟ ତିନିଦିନ ଅତିବାହିତ ହେଲାପରେ ସମସ୍ତେ ଏହି ସିଦ୍ଧାନ୍ତରେ ଉପନୀତ 
ହେଲେ ଯେ ଶୁକଦେବ ନିରୁଦ୍ଦିଷ୍ଟ । 

ତାଙ୍କ ନିରୁଦ୍ଦିଷ୍ଟ ହେବାର ଖବର ବିଭିନ୍ନ ସମ୍ବାଦପତ୍ରରେ ଓ ଦୂରଦର୍ଶନରେ 
ଦିଆଗଲା । ଅଥଚ ଶୁକଦେବଙ୍କ ସ୍ମିତି ଓ ଉପସ୍ପିତି ନେଇ କୌଣସି ସୁସମ୍ବାଦ ମିଳିଲା 
ନାହିଁ । ଏବେ ଶକୁନ୍ତଳାଙ୍କ' ମୁଣ୍ଡକୁ ପାପ ଛୁଇଁଲା । ଦୁର୍ଘଟଣା ଓ ଅଘଟଣର ବିଭିନ୍ନ ବିଭ୍ 
ଦୃଶ୍ଯ ତାଙ୍କ ମନର ମେରୁଦଣ୍ଡକୁ ଦୋହଲାଇ ଦେଲା । କେତେକ ଗାଁ ଲୋକ ତାଙ୍କ 

ନିରୁଦ୍ଦିଷ୍ଟ ହେବାର ଘଟଣାଟିକୁ ଦୁର୍ଘଟଣାରେ ଯୋଡ଼ି ତାଙ୍କ ଅନ୍ତ୍ୟେଷ୍ିକ୍ରିୟା କାର୍ଯ୍ୟ କରିବାକୁ 
ପ୍ରସ୍ତାବ ଦେଲେ । କହିଲେ- ତିନିମାସ ହେଇଗଲା । ଖୋଜଖବର ନାହିଁ । ସମ୍ବାଦ ପତ୍ର, 
ଦୂରଦର୍ଶନରେ ଖବର ପ୍ରଚାରିତ ହେବାପରେ ମଧ୍ୟ ଆଶାର କଢ଼ଟିଏ ଫୁଟିବାର ଆଶା 
ଦେଖାଯାଉନି | 

ଶକୁନ୍ତଳାଙ୍କ ଲୁହ ଛଳଛଳ ଆଖିରେ ଏବେ ଲୁହର ଶ୍ରାବଣ | କିନ୍ତୁ ସେ ଅଚଳ 
ମହାମେରୁ ! ସ୍ବାମୀ ଯେ ଦିନେ ଫେରି ଆସିବେ, ଏ ଆଶା ଓ ସ୍ଵପ୍ନ ତାଙ୍କ ମନରେ 
ଲୁଚକାଳି ଖେଳୁଥିଲା । ଶକୁନ୍ତଳାଙ୍କ ଆଶାର ଜହ୍ନ ଯେ ଏକ ଅପହଞ୍ଚ ସ୍ବପ୍ନ ଆଉ କବିର 
କଛନା ବିଳାସ, ଏହା ଦୁଇପୁଅ, ଆଉ ଝିଅ ଜ୍ଵାଇଁଙ୍କୁ ଜଳଜଳ ଦେଖା ଯାଉଥୁଲା | 
ବୋଉର ମନରେ କାଳେ ଆଘାତ ଲାଗିବ, ସେଥୁପାଇଁ ସେମାନେ ନିରବ ରହୁଥିଲେ |! 
ଭାବୁଥଲେ- ସ୍ଵପ୍ନ ଆଉ ଆଶାର ଚନ୍ଦ୍ରାଲୋକରେ ବୋଉ ଯଦି ମନର ଝାଉଁବନକୁ 
ଉଦ୍‌ଭାସିତ କରୁଛି, କରୁ | ତାହାହିଁ ସଵାଗତଯୋଗ୍ୟ | ବାପାଙ୍କ ଦେହାନ୍ତ ହେବାର ଯେତିକି 
ନିରାଶା, ସେ ଜୀବନ୍ତ ରହିବାର ସେତିକି ଆଶା | ନିରାଶାର ଅନ୍ଧାର ଭିତରେ ମରିମରି 
ବଞ୍ଚବା ଅପେକ୍ଷା, ବରଂ ମନ ଓ ହୃଦୟର କୋମଳ, ଛଳଛଳ ଚଟାଣରେ ଏକ ଆଶାର 
ଆଲୋଜକବରିକା ଜଳାଇ ରଖିବା ଶ୍ରେୟସ୍କର ! ଆଶା ଓ ସ୍ଵପ୍ନ ବଞ୍ଚବାର ଇଛାକୁ ବଳବତୀ 
କରନ୍ତି | 

ଶକୁନ୍ତଳାଙ୍କ ଆଖିରେ ଅତୀତର ଚିତ୍ର ସବୁ ଝଲସି ଉଠୁଥଲା | ଶୁକଦେବ ଥଲେ 
ଜଣେ ଶାନ୍ତ, ସରଳ, ନିରାଡ଼ମ୍ବର ବ୍ୟକ୍ତି । ବିବାହ ପରେ ତାଙ୍କ ବୈବାହିକ ଜୀବନ 
ସୁଖମୟ ଓ ବିଳାସପୂର୍ଣ୍ଣ ନଥ୍‌ଲେ ବି ଥୁଲା ଶାନ୍ତିମୟ । ଶୁକଦେବ ଥୁଲେ ଅନ୍ତଭାଷୀ, 
ଶକୁନ୍ତଳା ଦଶପଦ କହିଲେ ସେ ଗମ୍ଭୀର ମୁଖମଣ୍ଡଳରେ ପଦିଏ କଥା କହି ଉଭାନ୍‌ 
ହୋଇଯାଆନ୍ତି । ଗାଆଁର ମଝିରେ ଏକ ଗୁରୁତ୍ଵପୂର୍ଣ୍ଣ ସ୍ଥାନରେ ଥୁଲା ତାଙ୍କ ତେଜରାତି 
ଦୋକାନ | ସବୁ ପ୍ରକାର ଜିନିଷର ଭଣ୍ଡାର । ଖରା ନଇଁ ଆସିଲେ ଦୋକାନ ଆଗରେ 
ଗହଳି ଜମିଉଠେ । ଶୁକଦେବ ବେପାର ବଣିଜରେ ପୁରା ଓସ୍ତାତ୍‌ । ଓଜନରେ କାହାକୁ 
ଠକିବେ ନାହିଁ ବା କାହାକୁ କିଞ୍ଚତ୍‌ ଅଧ୍ଵକ ଦେବେ ନାହିଁ । ଆଜି ନଗଦ କାଲି ବାକିର 
ବିରାଟ ତୈଳଚିତ୍ର ଦୋକାନର କାନ୍ଧରେ ଶୋଭା ପାଉଥୁଲା । ଅକାଳେ ସକାଳେ କିଏ 
ବିପଦ ଆପଦ କଥା କହି ବାକିନେଲେ, ଶୁକଦେବ ବେକରେ ଗାମୁଛା ପକାଇ ଆଦାୟ 
କରନ୍ତି ନାହିଁ । କାହାକୁ କଟୁକଥା କହନ୍ତି ନାହିଁ କିମ୍ବା ତାଙ୍କ ଶାଣିତ ମନ୍ତବ୍ୟର ତୀରରେ 
କାହାକୁ କ୍ଷତାକ୍ତ କରନ୍ତି ନାହିଁ । ବାକି ନେଇଥ୍ବା ଲୋକ ଯେଉଁଦିନ କହିଥାଏ, ଦୋକାନ 

ବନ୍ଦ ପରେ ଲଣ୍ଡନଟିଏ ଧରି ଧୀରେ ସ୍ମିରେ ଯାଇ ସେହିଦିନ ରାତିରେ ତା'ର ଘରଦ୍ବାର 
ମୁହଁରେ ପହଞ୍ଚନ୍ତି । ସିଏ ଆଉ ଗୋଟିଏ ବାର ବା ତାରିଖରେ ଦେବାକୁ କହିଲେ ସେ ପୁଣି 
ସେହିଦିନ ପହଞ୍ଚଯାନ୍ି । ବାକି ଆଦାୟ ନ ହେବା ପର୍ଯ୍ୟନ୍ତ ତାଙ୍କ ନିରବଳଛିନ୍ନ ପ୍ରଚେଷ୍ଟା 
ଜାରି ରହିଥାଏ । ଅମାନିଆ, ବିଶୃଙ୍ଖଳିତ ଲୋକଙ୍କୁ ନିରବରେ ବିନା କଳି ଝଗଡ଼ାରେ 
ଘାଇଲା କରିଦିଅଛି । ବାକି ଶୁଝିବାକୁ ସେମାନଙ୍କୁ ତର ସହେନା | 

ସେ ଥଲେ ସମ୍ଭାନ୍ତ ପରିବାରର ସନ୍ତାନ | ପାଞ୍ଚମାଣ ଓଉଲ ଜମି ଥଲା | ବର୍ଷଯାକର 
ଚାଉଳ ଖର୍ଚ୍ଚ ଯାଇ ଧାନ ପାଞ୍ଚ ଭରଣ ବଳିପଡ଼େ ! ଦୋକାନରୁ ଭଲ ଦି ପଇସା ଲାଭ 
ହୁଏ । ସେ ଗ୍ରାମର ଉପକଣ୍ଠରେ ଏକ ବଡ଼ ଜାଗା କିଣି ସେଠାରେ କୋଠାଘର କରି 
ଆନନ୍ଦରେ କାଳାତିପାତ କରୁଥିଲେ | ଘରକୁ ଲାଗି ଥୁଲା ପ୍ରକାଣ୍ଡ ବାରି । ସଜନା, 
ଅମୃତଭଣ୍ଡା, ପିଜୁଳି, ଓଉ ଗଛର ସବୁଜ ସମ୍ଭାର | ବାଇଗଣ, ଜହ୍ନି, ଭେଣ୍ରିର ପସରା 
ଖୋଲିଥାଏ ତାଙ୍କ ବାଡ଼ିରେ ବର୍ଷସାରା, କି ବର୍ଷା, କି ଖରା | 

ଶୁକଦେବ ଓ ଶକୁନ୍ତଳା ପର୍ବପର୍ବାଣୀରେ, ନୂଆ ଖାଇବା ସମୟରେ ବନ୍ଧୁବାନ୍ଧବ, 
ଭାଇସାଇଙ୍କୁ ଡାକି ମନଭରି ଖାଇବାକୁ ଦେଇ ବେଶ୍‌ ଆନନ୍ଦ ଉପଲବ୍ଧି କରୁଥିଲେ । 
ପ୍ରାଚୂର୍ଯ୍ୟର ଭଣ୍ଡାର, ତା ସାଙ୍ଗକୁ ଶୁକଦେବଙ୍କର ହିସାବୀ ଖର୍ଚ୍ଚ ଭବିଷ୍ଯତର ସୁନ୍ଦର 
ପରିକଳ୍ନା । ଆବେଗରେ ସେ ଅଧୀର ହୁଅନ୍ତି ନାହିଁ କିମ୍ଭା ଆନନ୍ଦରେ ବିଭୋର ହୁଅନି 
ନାହିଁ । ହାତେ ମାପନ୍ତି, ଚାଖଣ୍ଡେ ଚାଲନ୍ତି । 

ଏହି ସମୟରେ ଗାଁରେ ଏକ କୃଷ୍ଣ ମନ୍ଦିରର ନିର୍ମାଣ ପାଇଁ ଗ୍ରାମବାସୀମାନେ 
ନିଷ୍ପରି ନେଲେ । ସେ ମନ୍ଦିର ନିର୍ମାଣର ଶୁକଦେବ ଥଲେ ମୁଖ୍ୟ ଉଦ୍ୟୋକ୍ତା । ଦିନରେ 
ମନ୍ଦିର ନିର୍ମାଣ କାର୍ଯ୍ୟ ରାତିରେ ଭଜନ କୀର୍ରନରେ ସେ ବ୍ୟସ୍ତ ରହିଲେ | କୃଷ୍ଣପ୍ରେମରେ 
ସେ ଉଦ୍‌ବେଳିତ ହୋଇ କୃଷ୍ଣଙ୍କ ପ୍ରତି ଭକ୍ତି, ଶ୍ରଦା ଓ ପ୍ରେମର ଅର୍ଘ୍ୟ ଅର୍ପଣ କରିବାକୁ 
ଲାଗିଲେ । ନଟବର ନାଗର ଗିରିଧାରୀ କୃଷ୍ଣଙ୍କର ବହିଗୁଡ଼ିକୁ ପଢ଼ି ଅମୃତ ଭଳି ପାନ 
କରିବାକୁ ଲାଗିଲେ ! ସମାନ ମାନସିକତାର ବନ୍ଧୁମାନଙ୍କ ଗହଣରେ ବିଭୁପ୍ରେମର ଅମୃତ 
ସରୋବରରେ ଅବଗାହନ କଲେ | ବିଲବାଡ଼ି, ଚାଷବାସ, ଦୋକାନକୁ ଯେଉଁ ଜଞଞ୍ଜରରେ 
ବାନ୍ଧି ରଖିଥିଲେ, ସେ ଜଞ୍ଜରଟି ଆସ୍ତେଆସ୍ତେ ହୁଗୁଳା ହେବାକୁ ବସିଲା | 

ଶକୁନ୍ତଳା ଏସବୁ ଅନୁଭବ କଲେ ବି ପତି ପରାୟଣା ଧର୍ମପତ୍ନୀ ଭାବରେ ତାଙ୍କର 
ଚଲାପଥରେ ଅନ୍ତରାୟ ସୃଷ୍ଟି କରୁନଥୁଲେ | ତାଙ୍କୁ ସଂସାରର ଗୁଳାରେ ଚଳାଇବା ପାଇଁ 
ତାଙ୍କ ପ୍ରାଣମୂଇା ପ୍ରଚେଷ୍ଟା ଧରାଶାୟୀ ହେଉଥିଲା | ଭଜନ, କୀର୍ନର ମଧୁର ରସ ଆସ୍ବାଦନ 

କରି ଆନନ୍ଦରେ ବିହ୍ଵଳ ହୋଇଯାଉଥୂଲେ । ଏକ ପରିପୂର୍ଣ୍ଣ ସଂସାରୀ ମଣିଷ କିପରି 
ବିଭୁପ୍ରେମରେ ପାଗଳ ହୋଇ ମାୟାରୁ ମୁକ୍ତ ହୋଇଯାଉଥୁଲେ ତାହା ଶକୁନ୍ତଳାଙ୍କୁ ବିସ୍ମିତ 
କରୁଥିଲା | 

ଶୁକଦେବଙ୍କ ଅବର୍ଭ ମାନରେ ଏକାଏକା ସଂସାରର ବୋଝ କିପରି ଏବେ 
ବୋହିବେ, ଅବିବାହିତ କିଶୋର ପୁତ୍ରମାନଙ୍କୁ ନେଇ କିଭଳି ଚଲାପଥରେ ଅଗ୍ରସର 
ହେବେ, ଏହି ଚିନ୍ତାରେ ତାଙ୍କ ମୁହଁରେ ଅନାବନା ଗାର ଆଙ୍କି ହୋଇଯାଉଥିଲା | 

ଶକୁନ୍ତଳା ବେଳେ ବେଳେ ଭାବୁଥିଲେ, କୃଷ୍ଣ ପ୍ରେମରେ ପାଗଳ ହୋଇ ଶୁକଦେବ 
ରାଜ୍ୟ ବାହାରର କୌଣସି ମଠ, ମନ୍ଦିରରେ ଆଶ୍ରୟ ନେଇଛନ୍ତି | ହୃଗୁଳି ଯାଉଥବା ଜଞ୍ଜିରକୁ 
ଛିଣ୍ଡାଇ ମାୟା ମୋହକୁ ତ୍ଯାଗ କରି ଏକ ନୂତନ ଦୁନିଆରେ ସେ ହଜିଯାଇଛନ୍ତି, ଏହି 
ଆଶା ତାଙ୍କ ମନରେ କଅଁଳି ଉଠୁଥଲା । ପୁଣି ବେଳେବେଳେ ଦୁର୍ଘଟଣାର ଚିନ୍ତା କରି 
ସେ ମ୍ରିୟମାଣ ହେଉଥିଲେ । ଦ୍ବିତୀୟ ଭାବନା ତାଙ୍କ ଛାତିକୁ କୋରି ଦେଉଥିଲା! ସେ 
ଜୀବିତ ଥଲେ ନିଶ୍ଚୟ ସେମାନଙ୍କୁ ଖବର ଦେଇଥାନ୍ତେ ! ତାଙ୍କ ଦୁଇ ଆଖିରେ ଲୁହ. 
ଜକେଇ ଆସେ, ଛାତିରେ କୋହ ଲହଡ଼ି ଭାଙ୍ଗ | ଦୂଶ୍ଚିନ୍ତାରେ ମନ ଅରଣ୍ୟରେ ନିଆଁ 
କୂହୁଳି ଉଠେ ! 

ବଡ଼ ନଣନ୍ଦଙ୍କ ପୁଅ ଭଣଜା ଆୟୁଷ୍କାନ୍‌ ହଠାତ୍‌ ଦିନେ ସକାଳେ ତାଙ୍କୁ ଫୋନ 
କରି କହିଲା- ମାଇଁ ! ମୁଁ କଲିକତାରୁ ପ୍ରାୟ ୨୦୦ କିମି. ଦୂରରେ ଥିବା ମାୟାପୁରକୁ 
ଇସ୍କନ ସଂସ୍କାର ମୁଖ୍ଯ କାର୍ଯ୍ୟାଳୟ ଓ ମୁଖ୍ଯମନ୍ଦିରକୁ ସପରିବାର ବୁଲିବାକୁ ଆସିଥୁଲି । 
ହଠାତ୍‌ ମନ୍ଦିର ପରିବେଶରେ ଶୁକଦେବ ମାମୁଙ୍କ ସଙ୍ଗେ ଦେଖାହେଲା ! ମୁଁ ଆନନ୍ଦରେ 
ତରଳି ଯିବାକୁ ଆରମ୍ଭ କଲି । ଶୁକଦେବ ମାମୁଙ୍କ ସ୍େହ, ସହଯୋଗ ଯୋଗୁ ଆମେ 
ଏଠାରେ ଆନନ୍ଦରେ ଅଛୁ । ମାମୁ ଯଦିଓ ସନ୍ଧ୍ୟାସୀ ହୋଇଯାଇଛନ୍ତି, ଆମ ପ୍ରତି ସ୍ଟେହ, 
ସହାନୁଭୂତି, ସହଯୋଗ, ସମର୍ଥନ ଆଗତ୍ତଳି ଅକ୍ଷୁର୍ଣ୍ଣ ରହିଛି । ଏଠାରେ ଶଙ୍, ଚକ୍ର, 
ଗଦା, ପଦ୍ଧ ନାମରେ ଚାରୋଟି ପ୍ରାସାଦ ଭକ୍ତମାନଙ୍କର ଅବସ୍ଥାନ ପାଇଁ ନିର୍ମିତ ହୋଇଛି । 
ମାମୁ ଶଙ୍ଖ ନାମକ ପ୍ରାସାଦର ଏକ କୋଠରିରେ ରହୁଛନ୍ତି । ତାଙ୍କ ନାମ ଏବେ ଶୁକଦେବ 
ସ୍ଵାଇଁରୁ ବାବା ଓମ୍‌ ପ୍ରକାଶକୁ ବଦଳି ଯାଇଛି । ତମେ.ବ୍ୟସ୍ତ ହେବ ନାହିଁ ! ମାମୁ ଜୀବିତ 
ଅଛନ୍ତି, ଏହା ଦେଖି ମୋ ମନରେ ଆଶ୍ଵସ୍ତିର ଆନନ୍ଦ । ଏ ଖବର ପାଇଲେ ତୁମେ ଓ 
ପିଲାମାନେ ମିଠାମିଠା ଖୁସିରେ ନାଚି ଉଠିବ, ସେଇଥୂପାରଁ ଏ ସୁସମ୍ବାଦ ସାଟ୍ଗେସାଙ୍ଗେ 
ଟେଲିଫୋନ୍‌ରେ ଜଣାଉଛି | 

ଶକୁନ୍ତଳାଙ୍କର ଉଦାସ ଓ ଉଜୁଡ଼ା ଉପବନରେ ପତ୍ର କଅଁଳି ଉଠିଲା ¦ ସ୍ଵପ୍ନ ଓ 
ରଙ୍ଗର ରୋଶଣିରେ ତାଙ୍କ ମନ ଆକାଶ କିରି କିରି ହୋଇ ହସିଉଠିଲା | ମାୟାପୁର ଯିବା 
ପାଇଁ ସେ ତାଙ୍କର ପ୍ରସ୍ତୃତି ପର୍ବକୁ ତଵରାନ୍ତିତ କଲେ । ଟିକେଟ ରିଜର୍ଭେସନ କରି ସେ, 
ଦୁଇପୁଅ, ଝିଅଜ୍ାଇଁ, ଦିଅର, ଦୁଇ ପୁତୁରାଙ୍କୁ ଧରି ମାୟାପୁର ଅଭିମୁଖେ ଯାତ୍ରା ଆରମ୍ଭ 
କଲେ | ତାଙ୍କ ଦିଅର ମହାଦେବ ଭାରି କରିତ୍କର୍ମା ଓ ପାରିବାର ! ତା'ର ସହାୟତାରେ 
କଲିକତାରେ ପହଞ୍ଚ୍‌ ଇସ୍କନ୍‌ ମନ୍ଦିରକୁ ପ୍ରତିଦିନ ଯାଉଥବା ମିନିବସ୍‌ରେ ସେମାନେ ଯାଇ 
ମାୟାପୁରରେ ପହଞ୍ଚଗଲେ । 

ରହିବା ପାଇଁ କୋଠରି ବୁକିଂ କରି “ଶଙ୍ଖ” ଲଜିଂ ସମସ୍ତେ ବାହାରିଲେ । ବାବା 
ଓମ୍‌ପ୍ରକାଶଙ୍କ କୋଠରି ତାଲା ପଡ଼ିଥିବା ଦେଖି ପଚାରିବାରୁ ଜଣେ ଭକ୍ତ ସେ ମୁଖ୍ଯ 
ମନ୍ଦିରକୁ ଯାଇଛନ୍ତି ବୋଲି କହିଲେ ! ମୁଖ୍ୟମନ୍ଦିରର ଅନନ୍ୟ କୀର୍ଗନର ସମାରୋହ ଦେଖି 
ସମସ୍ତେ ମୁଗ୍ଧ ହେଲେ । ଶହଶହ ଭକ୍ତ ଓ ସନ୍ନ୍ୟାସୀ ବିଭୁପ୍ରେମରେ ପାଗଳ ହୋଇ ନିଜର 
ଅସ୍ତିତ୍ଵ ଭୁଲି ରାଧାକୃଷ୍ଣଙ୍କ ଯୁଗଳମୂର୍ଭି ଚାରିପଟେ “ହରେ କୃଷ୍ଣ ହରେ ରାମ, ନିତାଇ 
ଗୌର ରାଧାଶ୍ୟାମ”ଂ କୀର୍ଗନରେ ମତ୍ତ ହୋଇଥଲେ | ହଠାତ୍‌ ସେମାନଙ୍କ ଆଖି ଲାଖିଗଲା 
ଶୁକଦେବଙ୍କ ପାଖରେ | ସେ କରୁଥିଲେ ଉଦଣ୍ଡ ନୃତ୍ୟ, ଆନନ୍ଦରେ ବିଭୋର, ଆତୃବିସ୍ଵତ | 
ତାଙ୍କୁ ଦେଖି ସେମାନଙ୍କ ତନୁ ମନ ଶିହରିତ ହେଲା ! କୃଷ୍ଣପ୍ରେମରେ ଉବୁଟୁବୁ ହୋଇ 
ଉଚ୍ଚକଣ୍ଡରେ ଗୀତ ଗାଇ ଡେଇଁଡେଇଁ ପରିକ୍ରମା କରୁଥିବା ଭକ୍ତ ମଣ୍ଡଳୀଙ୍କୁ ଦେଖି ସମସ୍ତେ 
ଅଭିଭୂତ | ସେମାନଙ୍କ ଦେହ ଓ ମନରେ ଶତସିଂହର ପରାକ୍ରମ ଚେଇଁ ଉଠିଲା | ସେହି 
ଶହଶହ ଭକ୍ତଙ୍କ ମେଳିରେ ଏମାନେ ମେଳହୋଇ ଆନନ୍ଦରେ ନାଚିବାକୁ ଲାଗିଲେ । 
କୀର୍ଭନ ସମାପ୍ତ ପରେ ସମସ୍ତେ ଶୁକଦେବଙ୍କୁ ଖୋଜିଲେ । ଶୁକଦେବ ଉଭାନ୍‌ 
ହୋଇଯାଇଥ୍‌ଲେ | 

ଶୁକଦେବଙ୍କ କୋଠରିକୁ ଯାଇ ଦେଖିଲେ ସେ ଧ୍ଯାନମୁଦ୍ରରେ ବସିଛନ୍ତି । ସମସ୍ତେ 
ତାଙ୍କୁ ଘେରିଯାଇ ଅପଲକ ନୟନରେ ଅନାଇ ରହିଥୁଲେ । ଶକୁନ୍ତଳାଙ୍କ ଦୁଇ ନୟନରୁ 
ଦୁଇଟି ଲୁହର ନଦୀ ଅବିରାମ ଗତିରେ ବହି ଚାଲିଥୂଲେ | ଦୁଃଖ ଓ ଆନନ୍ଦର ଭିନ୍ନଭିନ୍ନ 
ରଙ୍ଗର ବାଦଲ ଖେଳୁଥିଲେ ତାଙ୍କ ମୁହଁର ଆକାଶରେ । ଅନେକ ଦିନ ପରେ ମନଭରି 
ଦେଖିବାର ଆନନ୍ଦରେ କେତେବେଳେ ମୁହଁରେ ରଙ୍ଗର ରୋଶଣି, ବିରହର ଯନ୍ତ୍ରଣା 
ଜୁଇରେ ଜଳିବାର ସ୍ଵତିରେ କେତେବେଳେ ମୁହଁରେ ଲାଖିଯାଉଥୁଲା ମେଘାଛ୍ନ୍ନ ଆକାଶ । 

ଆଖି ଖୋଲିଲେ ଶୁକଦେବ | ତାଙ୍କ ପିୟ ପରିଜନଙ୍କ ଦେଖୁ ତାଙ୍କ ମନ ଓ ହୃଦୟ 

ଉଜ୍ବଳ ହୋଇଉଠିଲା | ଶୁକଦେବଙ୍କ ମନରେ ଶୋଜ ନାହିଁ, କି ମିଳନର ଆନନ୍ଦ ନାହିଁ ! 
ସ୍ପିତପ୍ରଜ୍ଞ । ଦୁଃଖ, ଶୋକ ଓ ଆନନ୍ଦର ପରିସୀମାକୁ ଡେଇଁ ସେ ଅନେକ ଆଗକୁ ଆଗେଇ 
ସାରିଥୂଲେ | 

ଅସୁମାରି କୋହକୁ ଛାତି ତଳେ ଜାକି କଇଁକଇଁ କାନ୍ଦି ଶକୁନ୍ତଳା କହିଲେ- 
ଆମକୁ ନ କହି କାହିଁକି ପଳେଇ ଆସିଲ ? କାନ୍ଦି ଜାନ୍ଦି ଆମର ଆଖିରୁ ଲୁହ ଶୁଖିଗଲାଣି | 
ଆମକୁ ଟିକେ ଖବର ଦେଲନି ? ଆମେ କି ଅପରାଧ,.. 1+ ଶକୁନ୍ତଳା ଆଉ କହିପାରି 
ନଥୁଲେ । ସମସ୍ତଙ୍କ ଆଖି ଲୁହ ଛଳଛଳ | “¢ 

¬ ମୁଁ କହିଥିଲେ ମୋତେ କଂ ଣ ତୂମେ ଛାଡ଼ିଥାନ୍ତ ୨ ନଟବର ନାଗରଙ୍କର ମୁରଲୀର 
ମହକ ଯେମିତି ପ୍ରେମମୟୀ ରାଧାଙ୍କ ପ୍ରେମ ପାଗଳିନୀ କରିଦେଇଥିଲା, ସେହି ମୁରଲୀର 
ସ୍ବନ ପଛେପନଛେ ଧାଇଧାଇଁ ମୁଁ ଆସି ଏଠି ପହଞ୍ଚଗଲି | କି ଶାଶ୍ବତ ଆନନ୍ଦ ! ପ୍ରେମ ଓ 
ସମର୍ପଣର ପୂତପ୍ଲାବିନୀ ମନ୍ଦାକିନୀ । ସଂସାରର କଜୁହେଳି ଭିତରେ ମଣିଷ ମାୟାମଗ୍ଧ, 
ମୋହାଛନ୍ତ । ବଢ଼ିପାଣିରେ ଡୁବି ଯାଉଥବା ନିରିମାଖୀ ଗାଁଟି ପରି ଶୋକାର୍ଭ | ବ୍ୟଥା, 
ବେଦନାର ବତାସ ଓ ବାରିଧାରାରେ ବ୍ୟସ୍ତ, ବିବ୍ରତ, ବିଷଣ୍ଢ | 

ବାପା! ଆମ କଥା କ”ଣ ତୁମର ମନେ ପଡ଼େନା ?-ବଡ଼ ପୁଅର ଉଜଚ୍କଣ୍ଡାଭରା 
କଣ୍ଠରେ ପ୍ରଶ୍ନ ! 

- ସାମ୍ବାରେ ଶାଶ୍ବତ ପ୍ରେମର ଅସୀମ ମହାସାଗର | ଥଳ କୂଳ ନପାଇ ସେଥୁରେ 
ଭାସିଯାଉଥବା ବେଳେ ଆଖିରେ କେବଳ ଭାସିଉଠେ ଗିରିଧରଙ୍କର ସେହି ଭୁବନ ମୋହନ 
ରୂପ ।! ସେ ରୂପର ଦୀପ୍ରିମନ୍ତ ଝଲକରେ ଅନ୍ୟ ଚିନ୍ତା, ଅନ୍ୟ ସ୍ତିର କୁହୁଡ଼ି କୁଆଡ଼େ 
ଅପସରି ଯାଏ | - ଶୁକଦେବଙ୍କର ଗୁରୁଗମ୍ଭୀର କଣ୍ଠରେ ଉତ୍ତର | 

ଆମ ସାଙ୍ଗରେ ଆସ । ଗାଁକୁ ଫେରିଯିବା | ପୁଅ ଦୁଇଟି ବାହା ହୋଇନାହାନ୍ତି 
ଘରେ କେତେ ଜଞ୍ଜାଳ | ତୁମ ସ୍ତୀ ଏ ବିଶାଳ ବୋଝ ବୋହିବୋହି କ୍ଲାନ୍ତ, ଶ୍ରାନ୍ତ 1 ପ୍ରତି 
ମୁହୁଁର୍ଭରେ ତାଙ୍କ ମନ, ହୃଦୟ, ଆଖି ଖୋଜୁଛି ତୁମକୁ, କେବଳ ତୁମକୁ । ଅନେଇ 
ଅନେଇ ତାଙ୍କ ଆଖିରୁ ପାଣି ମରିଗଲାଣି । ସେମାନଙ୍କୁ ମଝି ନରେ ଭସେଇ ଦେଇ 
ତୁମେ ଏଠାକୁ ଚାଲି ଆସିଲ ।- ସାନଭାଇର ଆବେଗଭରା ମନ୍ତବ୍ୟ 

- ମୁଁ ତ ଅଫେରା ନଦୀ | ଅଣଲେଉଟା ରୁକୁଣା ରଥ ! ମୁଁ ନିର୍ବାଣ ପାଇଁ ମୋର 
ବ୍ରତର ଦୀପାଳି ଅହରହ ଜାନୁଛି । ମୋର ଏ ମହାନ୍‌ ଯଜ୍ଞରେ ତୁମେମାନେ ସାହାଯ୍ୟ, 
ସହଯୋଗ ଓ ସମର୍ଥନ ଦେଲେ ମୁଁ ତୁମମାନଙ୍କ ପ୍ରତି କୃତଜ୍ଞ ରହିବି । 


Digitized by PPRACHIN, SOA 


ଅଚିହ୍ନା ଆକାଶ @ ୮୪ 


ଏକ ସପ୍ତାହ ପରେ ସମସ୍ତେ ଗାଁକୁ ଫେରି ଆସିଥିଲେ ଶୁକଦେବଙ୍କୁ ଆଖି ପୁରାଇ 
ଦେଖି, ତାଙ୍କ ସଙ୍ଗେ ଦି'ପଦ କଥା ହେଲାପରେ ସମସ୍ତଙ୍କୁ ଆଶ୍ଵସ୍ତିର ଆନନ୍ଦ ମିଳିଥୁଲା | 

ଶୁକଦେବଙ୍କ ଲମ୍ବା ଅନୁପସ୍ଥିତିରେ ଘରକୁ କିପରି ସୁରୁଖୁରୁରେ ଚଳାଇବାକୁ ପଡ଼ିବ, 
ଶକୁନ୍ତଳା ସେଥୁପାଇଁ ତାଙ୍କ ମନ ଓ ହୃଦୟକୁ ଦୃଢ଼ କରିଥିଲେ | ସଂସାର ଭିତରେ ଘର 
କରିଥିଲେ ପଥର ପଡ଼ିଲେ ସହି । ଛାତି ଉପରେ ପଥର ରଖି ଧୈର୍ଯ୍ୟର ବାଲିବନ୍ଧକୁ ସୁଦୃଢ଼ 
କରି ବଡ଼ପୁଅର ବାହାଘର କରିଥୂଲେ | ବେକରେ ଯୁଆଳି ପଡ଼ିଲେ, ବଳଦମାନେ ହଳ 
ଚଲାଇ ଶିଖନ୍ତି । ଅମହଣିଆ ଦାମୁଡ଼ି ଭଳି ଲଣ୍ଡଭଣ୍ଡ ହେଉଥିବା ପୁଅମାନେ ପରିବାର 
ଦାୟିତ୍ଵ ନେବାପାଇଁ ବୀର ଦର୍ପରେ ଆଗେଇ ଆସିଲେ । ଚାରିବର୍ଷ ଭଲରେ ଭଲରେ 
କଟିଗଲା | 

କିନ୍ତୁ ଶକୁନ୍ତଳାଙ୍କ ମନର ନିଭୃତ କୋଣରେ ଅପରାଧବୋଧର ଚଢ଼େଇଟିଏ ବସା 
ବାନ୍ଧିଥିଲା । ସେବାକାର୍ପଣ୍ୟ ପୁଣ୍ୟ ବଳେ, କିବା ଅସାଧ୍ୟ ମହୀତଳେ | ଶୁକଦେବଙ୍କ ପ୍ରତି 
ତାଙ୍କର ଆନୁଗତ୍ୟ ଓ ସେବାରେ କିଛି ଉଣା ହେଲା ବୋଲି ସେ ଦୂରେଇ ଗଲେ ବୋଲି 
ଭାବି ସେ ଦୁଃଖରେ ଭାଙ୍ଗିପଡୁଥୁଲେ । ନାରୀ କେବଳ ଜନନୀ, ଭଗିନୀ ନୁହେଁ, ନାରୀ 
ଜାୟା | ପ୍ରେମର ମନ୍ଦାକିନୀ, ସ୍ବେହର ସ୍ରୋତସ୍ବିନୀର ସ୍ରୋତରେ ସ୍ବାମୀକୁ ଭସାଇ ନେଇ 
ତା”ର ଚୁମ୍ବକୀୟ ଆକର୍ଷଣରେ ସ୍ବାମୀଙ୍କୁ ତାର ପଣତରେ ବାନ୍ଧିରଖେ ! ତାଙ୍କ କର୍ଭବ୍ୟରେ 
କିଛି ଅବହେଳା ରହିଗଲା ପରି ସେ ପ୍ରତି ମୁହୂର୍ଭରେ ଅନୁଭବ କରି ଅନୁତାପର ଦାବାଗ୍ନିରେ 
ଜଳି ଯାଉଥ୍‌ଲେ | 

ସେଦିନ ତାଙ୍କ ବଡ଼ବୋହୂ ଭୟ ଓ ଆଶଙ୍କାରେ ଶାଙ୍କୁଡ଼ି ଯାଇ ତରତର ହୋଇ 
ରୋଷେଇ ଘରେ ଭାତ ଗାଳୁଥ୍‌ବା ଶକୁନ୍ତଳାଙ୍କୁ କହିଲାଓ ବୋଉ ! ତମ ଖଟରେ ଜଣେ 
କିଏ କିମ୍ଭୁତ କିମ୍ଭାକାର ମଣିଷ ଚିତ୍କାତ୍‌ ହୋଇ ଶୋଇ ଘୁଟ୍ଗୁଡ଼ି ମାରୁଛି | ମୁଁ ତାକୁ ଦେଖି 
ଚମକି ପଢ଼ିଲି । 

ଶିକୁନ୍ତଳାଙ୍କ ସର୍ବାଙ୍ଗରେ ଚିଆଁ ଲାଗିଗଲା ଭନି ଅନୁଭବ କଲେ | କିଏ ଅକାଳ 
କୁଷ୍ଣାଷ୍ଡ ଏ ନିରଧୁମ ଖରାବେଳେ ସଦର ଦରଜା ଡେଇଁ ଡ୍ରଇଂ ରୁମ୍‌ର ପରିସୀମା ପାରି 
ହୋଇ ତାଙ୍କ ବେଡ୍‌ରୁମ୍‌ରେ ଅରଣା ଷଣ୍ଢ ଭଳି ପଶି ତାଙ୍କ ଖଟରେ ନିଟୋଳ ନିଦରେ 
ଶୋଇପଡ଼ିଛି, ତାହା ତାଙ୍କୁ ବ୍ୟସ୍ତ, ବିବ୍ରତ, ବିଚଳିତ କରୁଥଲା | ସନେଇ ସାହୁ ବାଇଆ 
ହୋଇ ଗାଁ ଦାଣ୍ଡରେ ବୁଲୁଥୁଲା, ପଶି ଆସିନିତ ? ଶିକୁନ୍ତଳା ବଡ଼ ପୁଅ ପ୍ରଶାନ୍ତକୁ ଡାକ 
ପକାଇଲେ । ପ୍ରଶାନ୍ତ ଠେଙ୍ଗାଟିଏ ଓ ଶକୁନ୍ତଳା ଧାରୁଆ ପନିକିଟିଏ ଧରି ଗ୍ୂରର ଦ୍ଵାରପାଖରେ 

ଠିଆ ହୋଇ ପାଗଳର ଆକ୍ରମଣକୁ ପ୍ରତିରୋଧ କରିବା ପାଇଁ ପ୍ରସ୍ତୁତ ହେଉଥୁଲେ | ବାଇଆର 
ପୁଙ୍ଗୁଡ଼ିରେ ଘରଟା ପଡ଼ୁଥୁଲା ଉଠୁଥିଲା | ସାହସ ସଞ୍ଚୟ କରି ଶକୁନ୍ତଳା ଧୀର ପଦକ୍ଷେପରେ 
ଘର ଭିତରକୁ ପ୍ରବେଶ କଲେ | 

- କିଏ ଅଳପେଇସା, ନୂଉଛୁଣା ମୋ ଘରେ ମୋ ଖଟରେ ଗୋଡ଼ ହାତ ନମ୍ବେଇ 
ଶୋଇଛୁ କିରେ, ଉଠୁ ଶୀଘ୍ର । ନହେଲେ ଏ ଧାରୁଆ ପନିକିରେ ତୋ ବାହାକୁ କାନ୍ଧରୁ 
ଖସେଇ ଦେବି । ମୋ ଦେବତା ଭଳି ସ୍ବାମୀ ଛଡ଼ା ଏ ଖଟର ଚଉହଦୀ କେହି ସ୍ପର୍ଶ 
କରିନଥୁଲେ | 

ଶାନ୍ତ, ଶିଷ୍ଟ, ଭଦ୍ରା ଶକୁନ୍ତଳାଙ୍କ ପାଟିରୁ ଅଜାଣତରେ ଏ କଠୋର ଶବ୍ଦର ତୀରଗୁଡ଼ା 
ତୀବ୍ର ବେଗରେ ଉତୁରି ଉଠିଲା । ସେ ଏକ ଅହେତୁକ ଆଶଙ୍କାରେ ବରଡ଼ାପତ୍ର ପରି 
ଥଅରୁଥଲେ ! 

ପ୍ରଶାନ୍ତ ତା'ର କପିଳାସିଆ ଠେଙ୍ଗାରେ ବାଇଆର ଦେହରେ ଦୂରରେ ଥାଇ ଦୂଇ 
ତିନିଟା ଡିହ ମାରିଦେଲା । ବାଇଆ ନିଦରୁ ଧଡ଼ପଡ଼ ଉଠିପଡ଼ି ବସିପଡ଼ି କହିଲା- ବହୁତ 
କ୍ଲାନ୍ତ ହୋଇପଡ଼ିଥଲି ! ମୁଣ୍ଡଟା ବୁଲାଇ ଦେଲାରୁ ଖଟରେ ଗଡ଼ି ପଡ଼ୁପଡ଼ୁ ଅଝାଟିଆ ନିଦ 
ମାଡ଼ିଆସିଲା । 

- ଇଲୋ ମୋ ବୋଉଲୋ, ମୁଁ କ'ଣ କଲିଲୋ, ଆରେ ପ୍ରଶାନ୍ତ ଇଏ ପରା 
ତୋ ବାପା । ବୋହୂଲୋ, ଇଏ ତୋ ଶ୍ଵଶୁର । - ଏତିକି କହି କଇଁକଇଁ କାନ୍ଦି ଲୋଟି 
ପଡ଼ିଲେ ଶକୁନ୍ତଳା | 

ଶୁକଦେବ ଘରକୁ ଫେରିଛନ୍ତି ବୋଲି ଖବର ଡିବିଡ଼ିବି ହୋଇ ଗାଁସାରା ବୁଲି 
ଗାଁରେ ଚହଳ ସୃଷ୍ଟି ହେଲା ! ଶୁକଦେବଙ୍କର ସବୁ ବନ୍ଧୁ ଉନ୍କଣ୍ଡାର ସହ ଆସି ତାଙ୍କ ଘରେ 
ପହଞ୍ଗଲେ | ଶୁକଦେବ ଗାଧୋଇ ପାଧୋଇ ପରିଷ୍କାର ପରିଛ୍ଛନ୍ନ ହୋଇ ଡ୍ରଇଂ ରୁମ୍‌ରେ 
ଚେକାମାଲି ପକାଇ ବସିଗଲେ । ଗାଁର ବରିଷ୍ଠ ସମ୍ମାନୀୟ ବ୍ୟକ୍ତିମାନେ ଓ ଶୁକଦେବଙ୍କ 
ବନ୍ଧୁମାନେ ତାଙ୍କୁ ଘେରି ବସିଗଲେ | ତାଙ୍କ ଅନ୍ତରଙ୍ଗ ବନ୍ଧୁ ମାଧବ ନିରବତା ଭଙ୍ଗ କରି 
କହିଲେ- ଶୁକଦେବ | ତୁମେ ଗାଁକୁ ଏତେଦିନ ପରେ ଆସିଛ । ଅନ୍ତତଃ ମାସେ ରହିଲା 
ପରେ ଆମେ ତୁମକୁ ଛାଡ଼ିବୁ 

ଶୁକଦେବ ଗୁରୁଗମ୍ଭୀର କଣ୍ଠରେ କହିଲେ- ମୁଁ ସବୁଦିନ ପାଇଁ ଘରକୁ ଆସିଛି । 

ଆଣ୍ଚର୍ଯ୍ୟ ଓ ଆନନ୍ଦରେ ସମସ୍ତ ଆଖି ବିସ୍ତାରିତ ହୋଇଗଲା | ଶକୁନ୍ତଳାଙ୍କ ନୟନ 
ଯୁଗଳରୁ ଦୁଇଟୋପା ଆନନ୍ଦ୍ରାଶ୍ମ ବରକୋଳି ଭଳି ଗଳିପଡ଼ିଲା । ନିରବତାର ଗୁମ୍‌ସୁମ୍‌ 

ପରିବେଶରେ ପ୍ରଶ୍ନବାଚକ ଚିହୃଗୁଡ଼ା ଆବୁରୁଜାବୁରୁ ହୋଇ ପଇଁତରା ମାରୁଥିଲେ | ସମସ୍ତଙ୍କ 
ସନ୍ଦେହ ଓ ସଂଶୟ ଦୂର କରିବାକୁ ଯାଇ ଶୁକଦେବଙ୍କ କହିଲେ- ଭଗବାନ ଶ୍ରୀକୃଷ୍ଣ 
ଗୀତାରେ କହିଛନ୍ତି, 

ଅନାଷ୍ରିତଃ କର୍ମଫଳଂ କାର୍ଯ୍ୟଟ କର୍ମ କରୋତି ଯଃ 

ସ ସନ୍ୟାସୀ ଚ ଯୋଗୀ ଚ ନ ନି ରଗ୍ନିର୍ନ ଚାକ୍ିୟଃ | 

କର୍ମ ତ୍ୟାଗ କରିଦେଲେ କେହି ଯୋଗୀ ହୁଏ ନାହିଁ । ଯେଉଁ ମନୁଷ୍ୟ କର୍ମଫଳର 
ଆଶ୍ରୟ ନନେଇ କର୍ଭବ୍ୟ କର୍ମ କରେ ସେହିଁ ସନ୍ନ୍ୟାସୀ, ସେହିଁ ଯୋଗୀ | 

ମୁହଁରେ ହସ ଫୁଟାଇ କହିଲେ, ଯେ ପ୍ରିୟକୁ ପାଇ ହର୍ଷିତ ହୁଏ ନାହିଁ ଓ ଅପ୍ରିୟକୁ 
ପାଇ ଉଦ୍‌ବିଗ୍ନ ହୁଏ ନାହିଁ, ସେ ସ୍ଥିର ବୁଦ୍ଧିଯୁକ୍ତ | ଯେଉଁ ମନୁଷ୍ୟ କାହା ପ୍ରତି ଦ୍ଵେଷ କରେ 
ନାହିଁ କି କିଛି ଆଶା କରେ ନାହିଁ, ସେ କର୍ମଯୋଗୀ ହେଉଛି ସନ୍ଧ୍ୟାସୀ ଓ ସେ ପରମାତ୍ସାକୁ 
ପ୍ରାପ୍ତ କରେ | ଯାହାର ସମସ୍ତ କର୍ମ କାମନାରୁ ମୁକ୍ତ ଓ ଯାହାର ସମସ୍ତ କର୍ମ, ଜ୍ଞାନ ରୂପକ 
ଅଗ୍ନିରେ ଭସ୍ପ ହୋଇସାରିଛି, ସେ କର୍ମର ଓ ଫଳର ଆସକ୍ତି ତ୍ୟାଗ କରି ସଦା ପରମ 
ତୃପ୍ତ । ଯେ ନିରନ୍ତର ଅନାସକ୍ତ ହୋଇ ସୁଚାରୁ ରୂପେ କର୍ଭବ୍ୟ-କର୍ମ ଆଚରଣ କରନ୍ତି, 
ସେ ମନୁଷ୍ୟ ନିର୍ବାଣ ପ୍ରାପ୍ତ ହୁଅନ୍ତି ଓ ପରମାତ୍ଵାଙ୍କୁ ପ୍ରାପ୍ତ ହୁଅନ୍ତି । 

ଏବେ ମୁଁ ମୋରି ସଂସାର ଭିତରେ ଅନାସକ୍ତ ହୋଇ ରହି ନିଷ୍କାମ କର୍ମ କଲେ, 
ମୁଁ ନିର୍ବାଣ ଲାଭ କରିବି । 

ମୋର ଗୁରୁଙ୍କଠାରୁ ପ୍ରବଚନ ଶୁଣିଲା ପରେ ତାଙ୍କର ନିର୍ଦ୍ଦେଶାନୂସାରେ ତାଙ୍କର 
ଆଶୀର୍ବାଦ ନେଇ ମୁଁ ମୋର ପରିବାର ପାଖକୁ ସବୁଦିନ ପାଇଁ ଫେରି ଆସିଛି । 

ଉପସ୍ପିତ ଜନସାଧାରଣ ଓ ପରିବାରର ଲୋକମାନଙ୍କ ମନରେ ଆନନ୍ଦର ଲହଡ଼ି 
ଖେଳିଯାଇଥୁଲା । ଶକୁନ୍ତଳାଙ୍କ ମୁହଁରେ ଖେଳିଯାଇଥୁଲା ଦ୍ବିତୀୟା ଚାନ୍ଦ ପରି ଚେନାଏ 
ହସ | 

ଅଚିହ୍ନା ଆକାଶ 


ରଘୁନାଥବାବୁଙ୍କ ପୁଅ ପ୍ରିୟଦର୍ଶୀ ଆମେରିକାରେ ଏକ ଖ୍ରୀଷ୍ଟିୟାନ୍‌ ଝିଅକୁ ବିବାହ 
କରିଛି ବୋଲି ପାଟପୁର ଗାଁରେ ହାଲା ହୋଇଯାଇଛି । ଖଣ୍ଡମଣ୍ଡଳର ଆଠଦଶ ଖଣ୍ଡ ଗାଁ 
ଖାଲି ପଡ଼ୁଛି ଉଠୁଛି । ରଘୁନାଥବାବୁଙ୍କ ମୁଣ୍ଡ ଲଜାରେ ତଳକୁ ନଇଁଯାଉଛି । ସହଧର୍ମିଣୀ 
ନିର୍ମଳା ଦେବୀଙ୍କ ଅଣ୍ଟା ଭାଙ୍ଗି ଯାଇଛି | ଆଖିରୁ ଝରି ଯାଉଛି ଶ୍ରାବଣ | ସାଇ, ଭାଇ, ଗାଁ 
ଲୋକେ ଛି ଛାକର କରୁଛନ୍ତି । ସମସ୍ତଙ୍କ ମୁହଁରେ ସେଇ ଗୋଟିଏ ପ୍ରଶ୍ନ - ପ୍ରିୟଟା ଏତେ 
ଭଲ ପିଲା | ମାଛିକୁ ମ କହେନାହିଁ । ହଲିଲା ପାଣିକୁ ଗୋଡ଼ ବଢ଼ାଏ ନାହିଁ। ସେ 
କେମିତି ଏତେ ତଳକୁ ଖସିଗଲା ? ବାପା, ମା, ଭାଇ, ବନ୍ଧ, କୁଟୁମ୍ବଙ୍କୁ ନ ଜଣାଇ 
କେମିତି ଆମେରିକାର ଖ୍ରୀଷ୍ଟିୟାନ୍‌ ଝିଅଟାକୁ ବାହା ହେଇଗଲା ? 

କିଏ କହୁଛି- ଆମେରିକାର ଝିଅଗୁଡ଼ା ଧଳା ନାଗୁଣୀ | ସେମାନେ କିମିଆଁ ଜାଣନ୍ତି । 
ମଣିଷକୁ ଧଳା ମେଣ୍କା, କଳାମେଣ୍କା ବନେଇବାର କଳା ତାଙ୍କୁ ଜଣା | ତାଙ୍କ ଦୁଧ ଅଳତା 
ରଙ୍ଗର ଚମକଜ୍କାରିତା, ମୁହଁର ହାସ୍ୟ ଓ ଲାସ୍ୟରେ ରଷିମନ ବି ଟାଳି ଦେଇ ପାରନ୍ତି 
ସରଳ ବିଶ୍ଵାସୀ ଭାରତୀୟଙ୍କୁ ନଚାଇବା ତାଙ୍କର ବାଁ ହାତର ଖେଳ । ଗୋଟିଏ ତେରେଛ୍ଛା 
ନଜରରେ ବିବେକୀ ମଣିଷଗୁଡ଼ା ବାଇଆ ହୋଇ କାଳିଶି ଲାଗିଲା ଭଳି ତାଙ୍କ ପଛେ 
ଧାଆନ୍ତି । 

ରଘୁନାଥବାବୁ ଗ୍ରାମ ଉଚ୍ଚପ୍ରାଥମିକ ସ୍କୁଲର ପ୍ରଧାନଶିକ୍ଷକ ¦ ଶ୍ୁଙ୍ଖଳାର ମୁରରିମନ୍ତ 
ପ୍ରତୀକ | ତାଙ୍କର କର୍ମନିଷ୍ଠାଃ ସାଧୁତା, ବିଦ୍ଯାନୁରାଗ ପାଇଁ ଆଖପାଖ ଆଠ ଦଶ ଖଣ୍ଡ 
ଗାଁରେ ତାଙ୍କ ନାଁ ଡାକ | ତାଙ୍କ ଏକମାତ୍ର ପୁଅ ପ୍ରିୟଦର୍ଶୀ ଥଲା କୃତୀଛାତ୍ର । ବାପାଙ୍କ 
ମହାନ୍‌ ଆଦର୍ଶର ଏକ ମହାର୍ଘ ପ୍ରତିଛାୟା । ରେଭେନ୍ଵୀ କଲେଜରେ ଆଇ.ଏସ୍‌ସି. ପାସ୍‌ 
କରି ବୁର୍ଲା। ମେଡ଼ିକାଲ କଲେଜରେ ପଢ଼ିବା ପାଇଁ ସେ ଯେତେବେଳେ ଯୋଗ୍ୟତା 
ହାସଲ କଲା, ଖଣ୍ଡମଣ୍ଡଳରେ ହୁରି ପଡ଼ିଗଲା । ଆମ ଅଞ୍ଚଳର ପ୍ରଥମ ଡାକ୍ତର ହେବ 
ପ୍ରୟଦର୍ଶୀ । ଶାନ୍ତ, ଶିଷ୍ଟ ବିନୟୀ, ଅଧ୍ଯବସାୟୀ | ଡାକ୍ତର ହେଲେ ଆମ ରୋଗ ବୈରାଗରେ 
ସେ ସାହା ହେବ | ତା'ର ମଧୁର କଥା, ସାନ୍ନା ବୋଳା ଭାଷାରେ ରୋଗ ଅଧା ଭଲ 
ହୋଇଯିବ । ଆମ ଗାଁରେ ଡାକ୍ତରଖାନା କଲେ, ଆଉ ଚିକିସ୍ସା ପାଇଁ ଖର୍୍ଟାନ୍ତ ହୋଇ 
ଆମକୁ ଦଶ ପନ୍ଦର କିଲୋମିଟର ଦୌଡ଼ି ଯିବାକୁ ପଡ଼ିବ ନାହିଁ । 

ରଘୁନାଥବାବୁ ଓ ନିର୍ମଳାଦେବୀଙ୍କ ମନ ମିଠାମିଠା ଖୁସିରେ ଉଲ୍ଲସିତ ହୋଇଥଲା | 

ଆନନ୍ଦର ବିଭୋରପଣରେ ଦୁହେଁ ହଜିଯାଇଥୁଲେ | ଖୁସି ଖୁସିର ମୁହୂର୍ଭରେ ରଘୁନାଥବାବୁଙ୍କ 
ମୁଣ୍ତରେ କେଉଁ ଏକ କୋଣରେ ଚିନ୍ତାପକ୍ଷୀ ଏକ ଛୋଟିଆ ବସା ବାନ୍ଧି ଦେଇଥିଲା । 
ତାଙ୍କର ସୀମିତ ଆୟରେ ଡାକ୍ତରୀ ଭଳି ଏକ ବ୍ୟୟ ବହୁଳ ଶିକ୍ଷାର ଭାର ସେ କ'ଣ 
ସମ୍ଭାଳି ପାରିବେ ? ସେ ଦୋହଲି ଯାଉଥବା ବେଳେ ନିର୍ମଳାଦେବୀ ତାଙ୍କୁ ଆଶ୍ଵାସନା 
ଦେର କହିଲେ- କାହିଁକି ବ୍ୟସ୍ତ ହେଉଛ ? ବାହାଳି ଆମ୍ବମତୋଟାରେ ଆମର ଏକ ଏକର 
ପଡ଼ିଆ ଜମି ଅଛି, ଅଣ୍ଢ ନିଅଣ୍ଟକୁ ତାକୁ ବିକ୍ରି କରିଦେବା । ମୋର ବାପଘରୁ ଆଣିଥୁବା 
ସବୁ ଗହଣା ସେମିତି ଅକ୍ଷତ ଅବସ୍ଥାରେ ଅଛି । ମୋର ତ ଗୋଟିଏ ବୋଲି ପୁଅ, ନୟନର 
ମଣି, ନୟନ ପିତୁଳା । ଦରକାର ପଡ଼ିଲେ ଗହଣା ଧନି ସାହୁ ପାଖରେ ବନ୍ଧା ପକାଇ 
ଦେଇ ଟଙ୍କା ଆଣିବା । ନହେଲେ ବିକିଦେଲେ ଭଲ ଟଙ୍କା ମିଳିବ । ବାଇଶି କ୍ୟାରେଟ୍‌ 
ସୁନାରେ ମୋ ବାପା ବଣିଆ ପାଖରେ ବସି ଏ ଗହଣା ତିଆରି କରିଥୁଲେ | 

ତା ଛଡ଼ା ଆମର ଗାଁ ପୋଖରୀ ସେକଡ଼ ଗହୀରରେ ପାଞ୍ଚ ଏକର ଓଉଲ ଜମି | 
ଯାହା ଧାନ ହେଉଛି ବର୍ଷକ ଯାଇ ବଳି ପଡ଼ୁଛି । ସୁବିଧା ଅସୁବିଧାରେ ଧାନ ବିକିଦେଇ 
ପୁଅ ପାଖକୁ ଟଙ୍କା ପଠାଇବା । ଗୋଟିଏ ବୋଲି ଛୁଆ । ଭଲ ପଢୁଛି ! ଡାକ୍ତରୀ ପଢ଼ିବା 
ପାଇଁ ସୁଯୋଗ ପାଇଛି । ଭାଗ୍ୟରେ ଥଲେ ଏପରି ସୁଯୋଗ ମିଳେ | 

ବୁର୍ଲା ମେଡ଼ିକାଲ କଲେଜରୁ ସଫଳତାର ସହ ଏମ୍‌.ବି.ବି.ଏସ୍‌ ପାସ୍‌ କରିବା 

ପରେ ଆମେରିକାର ଚିକାଗୋରେ ସର୍ଚରୀରେ ପେଷ୍ଟଗ୍ରାଜୁଏଟ୍‌ କରିବା ପାଇଁ ପ୍ରିୟଦର୍ଶୀ 
ଯୋଗ୍ୟ ବିବେଚିତ ହେଲା ପ୍ରିୟଦର୍ଶୀ ଚିକିତ୍ସା ବିଜ୍ଞାନରେ ଉଚ୍ଚଶିକ୍ଷା ଲାଭ କରିବା ପାଇଁ 
ଆମେରିକା ଯାତ୍ରା କରିବା ବିଷୟ ସାଇ, ଭାଇ, ବନ୍ଧୁବାନ୍ଧବ, ଆଖପାଖ ଆଠଦଶ ଗାଁରେ 
ପ୍ରଚାରିତ ହେଲା । ସେଇ ଅଞ୍ଚଳର ଜଣେ ପୁଅ ପ୍ରଥମ ଥର ପାଇଁ ଆମେରିକା ଯାତ୍ରା 
କରୁଥିବାରୁ ସମସ୍ତେ ଗର୍ବିତ ଓ ଗୌରବାନ୍ଧିତ ହେଲେ | ରଘୁନାଥବାବୁ ଓ ନିର୍ମଳାଦେବୀଙ୍କ 
ଆନନ୍ଦ କହିଲେ ନସରେ ! ଗହୀରରେ ଥିବା ୫ ଏକର ଓଉଲ ଜମିରୁ ଦୁଇ ଏକର ଜମି 
ବିକ୍ରିକରି ପ୍ରିୟଦର୍ଶୀର ଏହି ଗୌରବାବହ ଯାତ୍ରାର ସମସ୍ତ ଖର୍ଚ୍ଚ ବହନ କଲେ ! ନିର୍ମଳା 
ଦେବୀ କହିଲେ- ପୁଅ ମଣିଷ ହେଲେ କେତେ ଜମି କିଣିବ | ଆଖୁବୁଜି ଜମି ବିକ୍ରିକରି 
ପଇସା ଯୋଗାଡ଼ କର | 

ପ୍ରିୟଦର୍ଶୀ ଆମେରିକା ଯିବାପାଇଁ ଗାଁରୁ ବାହାରିଲା ବେଳକୁ ଗାଁର ଲୋକମାନେ 
ଏକତ୍ରିତ ହୋଇ କୀର୍ଭନ କରିକରି ନେଇ ଗାଁ ମୁଣ୍ଡରେ ଛାଡ଼ି ଆସିଲେ । ଗ୍ରାମବାସୀ ଓ 
ସ୍ଥାନୀୟ ହାଇସ୍କୁଲର ଛାତ୍ରଛାତ୍ରୀମାନେ ଏକ ସଭାରେ ଏକତ୍ରିତ ହୋଇ ପ୍ରିୟଦର୍ଶୀକୁ ଗ୍ରାମର 
ଯୋଗ୍ୟ ଓ ଯୋଗଜନ୍ସା ସନ୍ତାନ ହିସାବରେ ସମ୍ଭର୍ବିତ କଲେ | 

ରଘୁନାଥବାବୁ ଓ ନିର୍ମଳାଦେବୀଙ୍କ ଛାତି ଖୁସିରେ ଫାଟି ପଡୁଥାଏ ! ଅନ୍ତରର 
ଗଭୀରତମ ପ୍ରଦେଶରୁ ମେଞ୍ଚାମେଞ୍ଚା ଖୁସି ପେଟରୁ ହାବୁକା ଖାଇ ଉପରକୁ ଉଠିଆସୁଥାଏ | 
ନିର୍ମଳାଦେବୀଙ୍କ ଭଳି ମା”, ରଘୁନାଥବାବୁଙ୍କ ଭଳି ବାପାଙ୍କର ସନ୍ତାନ ପ୍ରିୟଦର୍ଶୀ 
ହୋଇଥୁବାରୁ ସମସ୍ତେ ସେମାନଙ୍କ ଉପରେ ପ୍ରଶଂସା ଅଜାଡ଼ି ଦେଉଥାନ୍ତି । ସେମାନଙ୍କ 
ମନରେ ଅହଂକାର ଓ ଅଭିମାନର ବେଲୁନ୍‌ଟି ଆସ୍ତେଆସ୍ତେ ଫୁଲି ଯାଉଥିଲା | 

ଆଜି ସମୟ ବଦଳି ଯାଇଛି ! ପ୍ରିୟଦର୍ଶୀ ଉଚ୍ଚଶିକ୍ଷା ଲାଭ କରି ଦେଶକୁ ନ ଫେରି 
ଆମେରିକାରେ ଅବସ୍ଥାପିତ ହୋଇଯିବାରୁ ଓ ବିଦେଶୀ ଝିଅକୁ ବାହାହେବାରୁ ଲୋକମାନଙ୍କ 
ଆଖିରେ ତା'ର ମାନ, ସମ୍ମାନ ଭୂଲୁଣ୍ଡିତ ହୋଇଛି । ଯେଉଁ ରଘୁନାଅବାବୁଙ୍କୁ ଓ 
ନିର୍ମଳାଦେବୀଙ୍କୁ ଭାଗ୍ୟବାନ୍‌ ପିତାମାତା ବୋଲି ଭାବି ଲୋକେ ତାଙ୍କୁ ଭୂରିଭୂରି ପ୍ରଶଂସାରେ 
ପୋତି ପକାଉଥିଲେ, ଏବେ ସେମାନଙ୍କୁ ହତଭାଗ୍ୟ ବାପା, ମା” ବୋଲି କହି ତାଙ୍କ ପ୍ରତି 
ସହାନୁଭୂତି ପ୍ରକାଶ କରୁଛନ୍ତି । ନିର୍ମଳାଦେବୀଙ୍କ ସଦା ଢଳଢ଼ଳ ହସର ଚନ୍ଦ୍ରମାଟି ଦିଶୁଛି 
ମ୍ଲାନ, ନିଷ୍କୁଭ । ଲଡା ଓ ଗ୍ଲାନିର ଜାଡ଼ୁଆ ଶୀତରେ ସେ ନିଜ ଭିତରେ ଶାଙ୍କୁଡ଼ି 
ହୋଇଯାଉଥୁଲେ । I 

ପ୍ରିୟଦର୍ଶୀ ପ୍ରତିମାସରେ ବାପା, ମାଆଙ୍କ ପାଖକୁ ମୋଟା ଅଙ୍କର ଟଙ୍କା ପଠାଏ । 
ରଘୁନାଥବାବୁ ଓ ନିର୍ମଳାଦେବୀଙ୍କ ବ୍ୟାଙ୍କ ବାଲାନ୍‌ସ ଯେତିକି କାୟା ବିସ୍ତାର କରୁଛି, 
ଲଡା, ଅପମାନ ଓ ଗ୍ଲାନିରେ ସେମାନଙ୍କର ରକ୍ତମାଂସର କାୟା ସେତିକି କ୍ଷୀଣ ହେବାରେ 
ଲାଗିଛି । ସଚବୂକଥା କହିବ, ମରମ କଥା କହିବା ଉଚିତ ନୁହେଁ । ତାହା ମର୍ମ ସ୍ଥଳକୁ 
ଭେଦ କରି କଲିଜାକୁ ଖିନ୍‌ଭିନ୍‌ କରେ ! ସେମାନଙ୍କର ପୁତ୍ରକୁ ନେଇ ଅହମିକା ଟୁକୁରା 
ଟୁକୁରା ହୋଇ ଭୂୁଲୁଣ୍ଠିତ ହେଉଥୁଲା | 

ଗାଁର କେଉଟୁଣୀ, ଗଉଡ଼ୁଣୀ, ଗୁଡ଼ିଆଣୀ ଜିନିଷ ବିକିବାକୁ ଆସିଥିବା ବେଳେ 
ଆଖିକୁ ଲୁହ ନଳଛଳ କରି କାନ୍ଦ କାନ୍ଦ କଣ୍ଠରେ କହନ୍ତି- ପ୍ରିୟକୁ ଆମେ ଭାବିଥଲୁ ଆମ 
ଗାଁର ଟେକ ରଖିବ | କ”ଣ କଲା ? ତା ଚାପାମାଂଙ୍କ ମୁଣ୍ଡକୁ ତଳକୁ କରିଦେଲା ! ବିବେକୀ 
ପିଲାଟା, ଗୋରା ତକତକ ସାହେବାଣୀ ମାୟାରେ ବାୟା ହୋଇ ବାପା, ମାଂଙ୍କୁ ଆଡ଼ 
ଆଖିରେ ଅନାଇଲାନି ¦ 

ନିର୍ମହାଦେବୀ କଥାର ମୋଡ଼ ବଦଳାଇବା ପାଇଁ ପାରୁପର୍ଯ୍ୟନ୍ତ ଉଦ୍ୟମ କରୁଥିଲେ 
ମଧ୍ୟ ସେମାନଙ୍କ ତୂଣୀରରୁ ବାହାରିଥବା ଶବ୍ଦର ଶର ତାଙ୍କ ଛାତିକୁ ରକ୍ତାକ୍ତ କରିଦିଏ ! 
ମୁହଁରେ ଜବରଦସ୍ତି ଚେନାଏ ହସ ଖେଳାଇ ସେହି ପରିବେଶରୁ ମୁକ୍ତି ପାଇବା ପାଇଁ 
କଲବଲ ହୋଇ ପଳାଇ ଆସନ୍ତି | 

ମଣିଷର ଦାନ୍ତରେ ବିଷ ନଥାଏ, ଥାଏ ତା ମୁଖରୁ ବାହାରୁଥୁବା ଶହଦରେ | ମଣିଷ 
କାହା ହୃଦୟରେ ଆଘାତ ଦେବାଭଳି କଥା ପ୍ରକାଶ କରିବା ଉଚିତ ନୁହେଁ । ସେଭଳି 
କଥା ବିଷଠାରୁ ଆହୁରି ମାରାତୃକ, ଯନ୍ତ୍ରଣାଦାୟକ । ଜିଭରେ ହାଡ଼ ନାହିଁ । କିନୁୁ ଜିଭର 
ଛଳଛଳ ଚଟାଣ ଦେଇ ବାହାରି ଆସେ ମାରାତ୍ସକ ମାରଣାସ୍ତ୍ର । ତାର ପ୍ରଚଣ୍ଡ ଆଘାତରେ 
ପାହାଡ଼ ବି ଚୂନା ହୋଇଯାଏ । 

ଚିନ୍ତାରେ ଓ ଲଜ୍ଜାରେ ରଘୁନାଥବାବୁ ଓ ନିର୍ମଳାଦେବୀ ଦିନକୁ ଦିନ କ୍ଷୀଣ ହେବାକୁ 
ଲାଗିଲେ । ତା ସାଙ୍ଗକୁ ବାର୍ କ୍ୟ ଓ ବୟସର ବ୍ୟଥା ଆଉ ବେଦନା ସେମାନଙ୍କୁ ବିବ୍ରତ ଓ 
ବିଷଣ୍ଡ କରିବାକୁ ଲାଗିଲା । 

ଗାଁ ଲୋକମାନେ ଅପ୍ରିୟ ସତ୍ୟକୁ ସେମାନଙ୍କ କାନରେ ଦୋହରାଇବାକୁ ଯାଇ 
କହନ୍ତି ଏବେ ତ ବଳ, ବୟସ ଭାଙ୍ଗି ଯାଉଛି । କ”ଣ ସୁବିଧା ଅସୁବିଧା ହେଲେ କିଏ 
ତୁମର ମୁଖାଗ୍ନି ଦେବ ? ତୁମ ପୁଅ ଆମେରିକାରୁ ଆସୁଆସୁ ଦଶାହ, ଏକଦଶାହ କର୍ମ 
ସରିଯାଇଥୁ୍‌ବ | 

ନିଛକ ସତ୍ୟର ଏହି ମର୍ମଭେଦୀ ବାଣ ରଘୁନାଥବାବୁ ଓ ନିର୍ମଳା ଦେବୀଙ୍କ ଛାତି 
ଭିତରଟାକୁ କୋରି ପକାଏ । କଥାର ଶାଣଦିଆ ତୀରର ଦଂଶନ ସେମାନଙ୍କ ହୃଦୟକୁ 
କ୍ଷତାକ୍ତ କରିଦିଏ । ପୁଅମାନେ ବାପା, ମାଂ ଙ୍କର ଯେତେ ଅବହେଳା ଏପରିକି ଦୁର୍ବ୍ୟବହାର 
କଲେବି ବାପା, ମାଂ ସନ୍ତାନର ସବୁବେଳେ ମଙ୍ଗଳ କାମନା କରନ୍ତି । ସେଥୁପାଇଁ ଏ 
ସଂସାରରେ ବାପା, ମା'ଙ୍କ ସ୍ଥାନ ବହୁ ଉଚ୍ଚରେ | ସେମାନଙ୍କ ମହନୀୟତା, ଉଦାରତା ଓ 
ହୃଦୟବଭତ୍ତା ଅନୁପମ ଆଉ ଅତୁଳନୀୟ | ସେମାନଙ୍କ ମନ ଓ ହୃଦୟ ସମୁଦ୍ର ପରି ବିଶାଳ 
ଓ ଉଦାର | ସାରା ସଂସାର ସ୍ରୋତସ୍ବିନୀ ହୋଇ ସେଠାରେ ଆଶ୍ରୟ ଖୋଜିଲେ ବି, ତାଙ୍କ 
ହୃଦୟରେ ସ୍ଥାନର ଅଭାବ ନଥାଏ । 

ଲୁହ ଡବଡ଼ବ ଆଖିରେ ନିର୍ମଳାଦେବୀ ଦିନେ ଫୋନ୍‌ କରି କହିଲେ- ବାବୁରେ, 
ଆମର ଆରପାରିକୁ ଯିବା ସମୟ ପାଖେଇ ଆସିଲା । ତୁ ତ ସାତ ଦରିଆ ପାରି ହୋଇ 
ବହୁଦୂରରେ ଅଛୁ |! ଆମର ମୁଖାଗ୍ନି ଦେବାକୁ ତୁ ତ ଆସିପାରିବୁ ନାହିଁ । ତୋର ତ ପାହାଡ଼ 
ଭଳି କାମ ଓ ଦାୟିତ୍ବ ! ତା'ରି ଭିତରୁ ସମୟ କାଢ଼ି ଦୁଇଦିନ ପାଇଁ ଯଦି ଆସନ୍ତୁ ତୋତେ 
ଆମେ ମନଭରି ପେଟ ପୂରାଇ ଦେଖନ୍ତୁ । ତାପରେ ଆମେ ଆନନ୍ଦରେ ଓ ଶାନ୍ତିରେ ଶେଷ 
ନିଃଶ୍ଵାସ ମାରିପାରନ୍ତୁ । ତୋ ବାହାଘର ପାଇଁ ବାପା ଓ ମୁଁ କେତେ ସ୍ଵପ୍ନ ଦେଖିଥୁଲୁ । ସେ 
ସ୍ଵପ୍ନ ସବୁ ମାଟିରେ ମିଶିଗଲା | ଅନ୍ତତଃ ଆମେ ଶେଷ ନିଃଶ୍ବାସ ନେବା ପୂର୍ବରୁ ଥରଟିଏ 
ଆସିଗଲେ, ଆମର ସବୁ ଦୁଃଖ ଯାତନା ପାଣି ପରି ମିଳେଇଯିବ ! - 

ଏତିକି କହି ନିର୍ମଳାଦେବୀ ଭୋ ଭୋ ହୋଇ କାନ୍ଦି ଉଠିଲେ ! ପ୍ରିୟଦର୍ଶୀଙ୍କର 
ଆଖି ଓଦାଓଦା ହୋଇଗଲା | ମା”କୁ ଆଶ୍ଵାସନା ଦେଇ କହିଳେ- ମାଲୋ, ତୁମେ ବ୍ୟସ୍ତ 
ହୁଅନା | ମୁଁ ଦୂର ତିନି ମାସ ଭିତରେ ନିଶ୍ଚୟ ଗାଁକୁ ଯିବି | ତୁମକୁ ଦେଖି ଆସିବି | ତୂମକୁ 
ଦେଖିବାକୁ ମୋ ମନ ବି ଡହଳ ବିକଳ | 

ପୁଅର ଆସିବାକୁ ଅନେଇ ଅନେଇ ନିର୍ମଳାଦେବୀଙ୍କ ଆଖିରୁ ପାଣି ମରି ଆସୁଥିଲା | 
ହଠାତ୍‌ ଦିନେ ଫୋନ୍‌ରେ ପ୍ରିୟଦର୍ଶୀର କଥା ଶୁଣି ମନ ମରୁଭୂମିରେ ଆଶାର ଗୁଳ୍ପ କଅଁଳି 
ଉଠିଲା ! ପ୍ରିୟଦର୍ଶୀ କହିଲେ- ମା” ଲୋ । ମୁଁ ଭୁବନେଶ୍ବରରେ ଆସି ପହଞ୍ଚଯାଇଛି | ମୁଁ 
କାଲି ତୋ ପାଖକୁ ଯିବି । ହଁ ଲୋ ମା” ! ତୋ ବୋହୂ ଜାକୋଲିନ୍‌ ମଧ୍ଯ ମୋ ସାଙ୍ଗରେ 
ଆସଛି । ସେ ଭୁବନେଶ୍ବରରେ ରହିବ । 

ମୁହଁ ଉପ୍ପୋଧରେ ନିର୍ମଳାଦେବୀ କହିଲେ- ତୁ ତାକୁ ଆଣୁନୁ ଗାଁକୁ । ଆମେ 
ଥରେ ଦେଖନ୍ତୁ | 

- ନାଁ ମା”, ସେ ଗାଁକୁ ଗଲେ ଚିଡ଼ିଆଖାନାର ଏକ ଜନ୍ତୁ ଭାବି ଗାଁ ଲୋକେ ତାକୁ 
ଘେରିଯାଇ ତାକୁ ଅସ୍ତବ୍ୟସ୍ତ କରିଦେବେ | ତାଛଡ଼ା ଆମ ଘରର ହିନ୍ଦୁ ପରମ୍ପରା ଓ ସଂସ୍କୃତି । 
ଆମ ଇଶାଣ କୋଣ, ଦେଇ ପିଶ୍ତି, ଠାକୁର ଘରେ ତା ଛାଇ ପଡ଼ିଲେ ମାରା ହୋଇଯିବ 
ବୋଲି ଗାଁ ଲୋକଙ୍କର ବିଶ୍ଵାସ । ଆମେ ଏମିତି କିଛି କରିବାନି ଯେଉଁଥିରେ ସମସ୍ତଙ୍କ 
ମନରେ ଆଘାତ ଲାଗିବ | - ଏକା ନିଃଶ୍ଵାସରେ କହିଲା ପ୍ରିୟଦର୍ଶୀ 

ତାଙ୍କ ମନର କଥା ଓ ବ୍ୟଥା ପୁଅ ବୁଝିପାରିଲା ଭଳି କହିଥିବାରୁ ଖୁସି ହୋଇ 
କହିଲେ- ହଁ ବାବୃ, ତୁ ଏକୁଟିଆ ଆସେ, ଭଲ ହେବ | ଆମେ ମନଭରି କଥା ହେବା | 
ଆମ ଉତ୍ତପ୍ତ ପ୍ରାଣ ଶୀତଳ ହେବ । 

ତା ପରଦିନ ସକାଳୁ ସକାଳୁ ପ୍ରିୟଦର୍ଶୀ ଟ୍ଯାକ୍ତିରେ ଆସି ଘରେ ପହଞ୍ଚଲେ । 
ରଘୁନାଥବାବୁ ଓ ନିର୍ମଳାଦେବୀ ଆନନ୍ଦରେ ଗଦଗଦ | ସେମାନଙ୍କ ଗୋଡ଼ ତଳେ ଲାଗୁନି । 
ଅନେକ ବର୍ଷ ପରେ କେଇଦିନ ପାଇଁ ଘରକୁ ଆସିଛି ଏକଇର ବଳା ବିଶିକେଶନ । 
ନିର୍ମଳା ଦେବୀ ରୋଷେଇ ଘରେ ଖୋଲି ଦେଇଛନ୍ତି ପରିବା ପସରା | ସେ ଆଜି ସଜନା 
ଶାଗ ସଙ୍ଗରେ ବୋଇତି କଖାରୁ ଚୁନିଚୂନି କାଟି ଭଜା କରିବେ । ବୋଇତି କଖାରୁ 
ଫୁଲରେ ଵରା କରିବେ | କଷି ପାଣିକଖାରୁରେ କ୍ଷୀର ପକାଇ ସିଝା କରିବେ | ପ୍ରିୟର ତ 
ଏହାହିଁ ପ୍ରିୟ ଖାଦ୍ୟ । ରାତିରେ ମଇଁଷି ଛେନାରେ ପୁରି ଚକୁଳି କରି ଖାଣ୍ଡି ଗୁଆଘିଅରେ 
ବିଛେଇ ଦେବେ । କାଲି କରିବେ କାକରା ପିଠା | ପ୍ରିୟଦର୍ଶୀ କାକରା ପିଠାକୁ ମଇଁଷି 
ଘିଅରେ ଛଣା ହେବାକୁ ଦିଏନା | ଅଟା ସୋଦୁଅ ଭିତରେ ଛେନା ନଡ଼ିଆପୁର ପଶିଗଲେ 


Digitized by PPRACHIN, SOA 


ଅଚିହ୍ନା ଆକାଶ @ ୯୨ 


କଞ୍ଚାପିଠା ଦୂଇ ଚାରିଟା ଟକ୍ଟାକ୍‌ ପାଟିରେ ପକେଇ ଦିଏ । ଆନନ୍ଦର ଲହରୀ ଖେଳିଉଠେ 
ତା ଓଠରେ, ଆଖିରେ ¦ 

ଗାଁରେ ତିନିଦିନ ରହି ବାପାଙ୍କ ସାଙ୍ଗରେ ବାହାଳି ଆତ୍ବତୋଟା, ଜେଜେବାପା 
ଖୋଳିଥବା ରାଣିମନ୍ଦି, ବାଲିପସି, ତାଳବନ୍ଧ ପୋଖରୀ, ନିଶ୍ଚିନ୍ତା ପର୍ବତର ପାଦଦେଶରେ 
ଥବା ଜମିବାଡ଼ି ଓ ଗାଁ ହାଇସ୍କୁଲ ପାଖରେ ଥିବା ମଇଁଷି ଗୋଠ ବୁଲି ଦେଖିଲା ଗାଁର 
ଯୁବକମାନଙ୍କର ପାଟିରୁ ଏହି ଦୃଶ୍ୟ ଦେଖି ଉତୁରି ପଡ଼ୁଥୁଲା କଟାକ୍ଷ | ଶାଣିତ ମନ୍ତବ୍ୟ | 
କିଏ କହିଲା- ଦିନେ ନାହିଁ, କାଳେ ନାହିଁ, ଗହ ପୁନେଇ ଦିନ ମାଇଁ | କିଏ କହିଲା- 
ଆଜି କ”ଣ ଲଙ୍କାରେ ହରିଶବ୍ଦ | 

ସେମାନେ ଭାବୁଥିଲେ ଏ ଡାକ୍ତର ସାହେବ ଗାଁକୁ ଆସି ନାଟକ କରୁଛନ୍ତି । 
ଆମକୁ ଭୁଆଁ ବୁଲାଉଛଚ୍ି । ସାହେବାଣୀ ମାୟାରେ ବାୟା ହୋଇ କୁଆଡ଼େ ଫୁର୍‌କିନା 
ଉଭାନ୍‌ ହୋଇଯିବେ ଯେ ଦଶବର୍ଷ ପର୍ଯ୍ୟନ୍ତ ପତ୍ତା ମିଳିବେ ନାହିଁ ! 

ସେଦିନ ଥାଏ ସୋମବାର । ବାପା, ମାଂଙ୍କ ସହିତ ପ୍ରିୟଦର୍ଶୀ ପ୍ରଭୁ ରାମେଶ୍ବରଙ୍କୁ 
ଦର୍ଶନ କଲା । ଘରକୁ ଫେରି ଆସି ବାହାରିବାକୁ ପ୍ରସ୍ତୁତ ହେଲା । 

ଘରୁ ବାହାରିଲା ବେଳକୁ ଗାଁ ଦାଣ୍ଡରେ ଲୋକ ଜମା ହୋଇ ସାରିଲେଣି ! ଗାଁର 
ସ୍ତ୍ରୀ ଲୋକମାନେ ତାଙ୍କ ଘରର ଝରକା କିମ୍ବା ଜୁନ୍ଧକି ବାଟେ ତାଙ୍କ ଆଖିକୁ ରଘୁନାଥ 
ବାବୁଙ୍କ ଘରର ଇଲାକା ଚାରିକଡ଼େ ପହଁରାଇ ଆଣୁଛନ୍ତି । ବୟସ୍କ ଲୋକମାନେ ଓ 
ପିଲାମାନେ ଘର ପିଣ୍ଟାରେ ଆଁ କରି ଅନେଇଛନ୍ତି । ସତେ ଯେପରି ପ୍ରିୟଦର୍ଶୀ ଏକ ଅଭୁତ 
ଦର୍ଶନୀୟ ବସ୍ତୁ | 

ରଘୁନାଥବାବୁ ଓ ନିର୍ମଳାଦେବୀଙ୍କ ମୁଖମଣ୍ଡଳରେ କଳାହାଣ୍ରିଆ ମେଘ ଘୋଟି 
ଆସିଛି । ମେଘମାଳାରେ ଆଛୁନ୍ନ ଆକାଶ । ଦଲକାଏ ଶୀତଳ ପବନର ସ୍ତର୍ଶରେ ଅସରା 
ଅସରା ମେଘ ବର୍ଷିଯିବ । ଦୁଃଖ ଓ ଅବ୍ୟକ୍ତ ଯନ୍ତ୍ରଣାରେ ଯେମିତି ଛାତି ପଞ୍ଜରାର ପିଞ୍ଜରାରେ 
ଭୁସ୍କଳନ, ଆଗ୍ଧେୟଗିରିର ଉଦ୍ଗୀରଣ | 

ନିର୍ମଳାଦେବୀ ଲୁହ ଜଡ଼ସଡ଼ ଆଖିରେ ପ୍ରିୟଦର୍ଶୀଙ୍କର ହାତ ଦୁଇଟି-ଧରି ସହିଲେ- 
ବାବୁରେ | ଆମର ତ ଏହା ତୋ ସହିତ ଶେଷ ଦେଖା | - କହୁକହୁ ମୈଞ୍ଜୀଏ ଛିକ୍କାହ 
ଲୁହ ହୋଇ ଗଳଗଳ ଝରି ପଡ଼ିଥଲା | ସ୍ପିତମ୍ରଜ୍ଞ ରଘୁନାଥବାବୁ ନିର୍ବାକ, ତିହିନ୍ଦ | ମୁଖମଣ୍ଡଳ 
ବ୍ୟସ୍ତ, ଚିବୂତ, ବିବର୍ଣ୍ଣ ଓ ବିଷଣ୍ଠ । ଶତଚେଷ୍ଟା କରି ମୁହଁରେ ଚେନାଏ ହସ ଖେଳାଇବାକୁ 
ପ୍ରଚେଷ୍ଟା ଜାରି ରଖିଥଲେ | 

ନିର୍ମଳାଦେବୀଙ୍କୁ ଛାତିକୁ ଆଉଜେଇ ଆଣି ପ୍ରିୟଦର୍ଶୀ କହିଲେ- ମାଲୋ, ଏହା 

କାହିଁକି ଶେଷ ଦେଖା ହେବ । ଏବେ ତ ପ୍ରତିଦିନ ତୋ .ସହ ଦେଖା ହେବ | ମୁଁ ଆଉ 
ଆମେରିକା ଯିବାର ନାହିଁ । ଭୁବନେଶ୍ବରରେ ରହିବି । ମୋର ସାଙ୍ଗ ଭୁବନେଶ୍ବରରେ 
ବଡ଼ ପୁଟ୍‌ କିଣିବା ପାଇଁ ବନ୍ଦୋବସ୍ତ କରିଛି । ଆଳି ଯାଉଛି କଥାବାର୍ଭା କରି କିଣିବା କାମ 
ଶୀଘ୍ର ସାରିଦେବି । ସେଇଠି ଆମର ଘର ଓ ତା ପାଖରେ ଆମର ଡାକ୍ତରଖାନା ପ୍ରତିଷ୍ଠା 
ହେବ | ତା'ର ନାମହେବ ରଘୁନାଥ-ନିର୍ମଳା ହସିଟାଲ୍‌ । ଗାଁର ସ୍ତୁଲ ନିକଟରେ ଆଗରୁ 
ଥିବା ମଇଁଷିଗୋଠ ଜାଗାରେ ଗୋଟିଏ ହସିଟାଲ ପ୍ରତିଷ୍ଠା ହେବ। ବାପା ଓ ତୁ ମୋ 
ପାଖରେ ଭୁବନେଶ୍ବରରେ ରହିବ | ମୁଁ ମଝିରେ ମଝିରେ ଅସି ଗାଁ ଡାକ୍ତରଖାନାର ଭଲମନ୍ଦ 
ବୁଝିବି | 

- ଆଉ ବୋହୂମା” ? ନିର୍ନଳାଙ୍କ ଉତ୍ପକତାର ସହ ପ୍ରଶ୍ନ | 

ପ୍ରିୟଦର୍ଶୀ ଖୁସି ଖୁସିରେ କହିଲେ- ତୋ ବୋହୂ ସିନା ବିଦେଶିନୀ ଡାକ୍ତରାଣୀ | 
କିନ୍ତୁ ପୁରୀ ମାତାଜୀ । ଆମେରିକାରେ ସେ ଇସ୍କନ୍‌ ସଂସ୍ଥାର ଭକ୍ତ | ଜଗନ୍ନାଥ ଓ କୃଷ୍ଣଙ୍କୁ 
ପୂଜା ନ କଲେ ତା ଭାତ ହଜମ ହୁଏନା | ଓଡ଼ିଆ ସଂସ୍କୃତି ଓ ପରମ୍ପରା ପ୍ରତି ତା'ର ଭାରି 
ଆଦର | ଓଡ଼ିଆଣୀଙ୍କ ଭଳି ଶାଢ଼ି ପିନ୍ଧି ଜଗନ୍ନାଥ ଦାସଙ୍କ ଓଡ଼ିଆ ଭାଗବତକୁ ଖଣ୍ରିଖଣ୍ତି 
ଓଡ଼ିଆରେ ପଢୁଛି । ଓଡ଼ିଶାରେ ଘରକରି ରହିବାକୁ ସେ ହିଁ ମୋ ପଛରେ ବର୍ଷେ ହେଲା 
ଜୋକ ଭଳି ଲାଗିଛି । 

ଜ୍ୟୋତ୍ସା ରାତ୍ରିର କୌମୁଦୀଭଳି ରଘୁନାଥବାବୁ ଓ ନିର୍ମଳାଦେବୀଙ୍କ ଭିତରେ 
ଆନନ୍ଦାମୂତର ପ୍ଲାବନ, ସ୍ନିଗ୍ଧ ସମୀରଣ ! ଦୁହିଁଙ୍କ ଓଠରୁ ଝରୁଥୁଲା ପେନ୍ାପେନ୍ସା ହସଫୁଲ | 
ଦୁଃଖର ପତ୍ରଝଡ଼ାରେ କଅଁଳି ଉଠୁଥିଲା ସୁଖର ନବ କିଶଳୟ | ଆଖିରେ ଅସୁମାରି ସ୍ଵପ୍ନ 
ଖୁନ୍ଦି ହୋଇଯାଉଥୁଲା | ଅନ୍ଧାରିଆ ସକାଳକୁ କଅଁଳ ସୂର୍ଯ୍ୟବିରଣ ଆଲୋକରେ ଉଦ୍‌ଭାସିତ 
କରୁଥଲା | ଆଖି ଓ ଓଠରୁ ଝରି ପଡ଼ୁଥିଲା ହସର ସହସ୍ର ସହସ୍ର ମୁକ୍ତା । ମୁଖମଣ୍ଡଳରୁ 
ଉଦ୍‌ଗୀରଣ ହେଉଥଲା ଅସୂୁମାରି ଖୁସିର ଲାଭା | 

ରଘୁନାଥ ବାବୁ ଭାବୁଥିଲେ - ଜୀବନର ଗତିପଥ ଅଚିହ୍ବା ଆକାଶ ଭଳି । 
କେତେବେଳେ କ”ଣ ଘଟିବ ମଣିଷ ଜାଣେନା | ରଙ୍ଗବେରଙ୍ଗ ମେଞ୍ଚାମେଞ୍ଚା ବାଦଲଙ୍କ 
ମହାସମାରୋହ ଦେଖି ଲାଗିବ ସତେ ଏହିକ୍ଷଣି ବଜ୍ର-ବିଜୁଳିର ବାଣ ଫୁଟାଇ ବରଷିଯିବ 
ଘମାଘୋଟିଆ ଅସରାଏ ବର୍ଷା । କିନ୍ଧୁ ହଠାତ୍‌ ଦେଖାଯିବ କଳାହାଶ୍ରିଆ ମେଘର ଛାତି 
ଚିରି ଉତୁରି ପଡ଼ୁଛି ସକାଳର ସୁନା ଝଲମଲ ଖରା ¥ ସେମାନଙ୍କ ଜୀଝନରେ ବ୍ଯଥା 
ବେଦନାର ଘମାଘୋଟିଆ ମେଘ ଘୋଟି ଆସୁଥଲା ବେଳେ ପ୍ରଚଣ୍ଡ ମେଘର ଆଶଙ୍କାରେ 
ମନ ଚହନି ଯାଉଥଲା ବେଳେ ଆନାଶରୁ ଓହ୍ଲାଇ ଆସିଛି ଆଶାର କିରଣ, ସପ୍ପର ରନ୍ଦୁଧନୁ ¦ 

G0 

କଳା ହରଣ 


ଶିଛବିଭାଗର ସଚିବ ଆୟୁଷ୍ମାନ୍‌ ସାମନ୍ତରାୟଙ୍କ ଆଜି ଅବସର ଦିବସ ! ପଇଁତିରିଶ 
ବର୍ଷର ଦୀର୍ଘ ଚାକିରି ପରେ ଆଜି ଚାକିରିର ଶେଷ ଦିନ । ସବୁ ଦାୟିତ୍ଵ ହସ୍ତାନ୍ତର ଓ 
ଅନ୍ୟାନ୍ୟ ଆନୁସଙ୍ଗିକ କାର୍ଯ୍ୟ ଶେଷ ହୋଇଛି | ସନ୍ଧ୍ୟାରେ ହୋଟେଲ୍‌ ନିଉ ମେରିଅନ୍‌ରେ 
ବିଦାୟ ଉତ୍ସବର ରଙ୍ଗିନ୍‌ କାର୍ଯ୍ୟକ୍ରମ | ଆୟୁଷ୍କାନ୍‌ ଘରକୁ ଯାଇ କୋଟ୍‌ ଟାଏ ପିନ୍ଧି ପ୍ରସ୍ତୁତ 
ହୋଇଆସିଲେ | ସାଙ୍ଗରେ ସହଧର୍ମିଣୀ ସୁମିତ୍ରା । ବୟସ ହୋଇଛି, କିନ୍ତୁ ସୌନ୍ଦର୍ଯ୍ୟର 
ଲାବଣ୍ୟରେ ଏବେବି ଦୀପ୍ତିର ଛିଟା ନିଗିଡ଼ି ପଡ଼ୁଛି । 

ଅବସରର ବିଦାୟ କାଳୀନ ସଭାରେ ସହକର୍ମୀ ଓ ଅଧସ୍ତନ କର୍ମଚାରୀମାନେ 
ଆୟୁଷ୍କାନ୍‌ଙ୍କୁ ପ୍ରଶଂସାରେ ପୋତିପକାଇଲେ । ଗର୍ବରେ, ଅହଂକାରରେ ସେ ବେଲୁନ୍‌ 
ଭଳି ଫୁଲିଫୁଲି ଯାଇଥିଲେ | କର୍ମଚାରୀମାନେ ସ୍ବାମୀଙ୍କର ପ୍ରଶଂସାରେ ଶତମୁଖ ହେବାର 
ଦେଖି ସୁମିତ୍ରା ଆନନ୍ଦର ଆତିଶଯ୍ୟରେ ଅଭିଭୂତ ହୋଇଯାଉଥୁଲେ ! 

ସଭା ସାଙ୍ଗ ପରେ ଅଧସ୍ତନ କର୍ମଚାରୀମାନେ ପରସ୍ପର ଭିତରେ ଆଲୋଚନା ଓ 
ପର୍ଯ୍ୟାଲୋଚନାରେ ମାତିଗଲେ । ହରିବାବୁଙ୍କୁ କହିଲେ, ଏ ନିଉନୁଣାଟାକୁ ପ୍ରଶଂସା 
କଲାବେଳକୁ ତୁମ ଜିଭ ହାଡ଼ ହୋଇଗଲାନି କେମିତି ? ଏ ରାସ୍କାଲ୍‌ଟାର ଗୁଣଗାନ 
କରିବାକୁ ତୁମ ଜିଭ ଲେଉଟିଲା କିପରି ? 

ହରିବାବୂ କରିତ୍‌କର୍ମା । ସଙ୍ଗେସଙ୍ଗେ ଉତ୍ତର ଦେଲେ- ଆଜି ତା'ର ଅଫିସରେ 
ଶେଷ ଦିନ । ବଚନେକି ଦରିଦ୍ରତା । ମଧୁରିଆ କଥା କହି ତାକୁ ବାଇଆ କରିଦେଇଛି | 
କାଲିଠୁ ସେ ଦେଖିବ ମୋର ବିଶ୍ଵରୂପ । 

ଆୟୁଷ୍ମାନ୍‌ ଥଲେ କ୍ରୋଧୀ, ଅହଙ୍କାରୀ, ଗର୍ବୀ, ଦୁର୍ବିନୀତ ପ୍ରଶାସନିକ ଅଧ୍ୁକାରୀ | 
ଅଧସ୍ତନ କର୍ମଚାରୀମାନଙ୍କ ଜୀବନକୁ ଦୁର୍ବିସହ କରିବାରେ ଓସ୍ତାତ୍‌ । ଅନ୍ୟର ଲୁହ ଓ 
କୋହରେ ତାଙ୍କ ତନୁମନରେ ଖେଳିଯାଏ ଆନନ୍ଦର ଫଲ୍‌ଗୁ । ତାଙ୍କୁ ସମସ୍ତେ କ୍ରୋଧୀ 
ଦୁର୍ବାସା ବୋଲି ଡାକନ୍ତି । ଅଫିସ୍‌କୁ ପଶିଗଲେ ଅଫିସର ଚଟାଣ ଅରହର ହୁଏ | ବରଡ଼ା 
ପତ୍ର ପରି ଅରଚ୍ି ସମସ୍ତେ | ମୁହଁରୁ ତୀବ୍ର ବେଗରେ ଜିଭର ଚଟାଣଦେଇ ନିଗିଡ଼ିଆସେ 

ଶାଣିତ ମନ୍ତବ୍ୟ, ସତେ ଯେପରି ନିଆଁଝୁଲ । ସମସ୍ତଙ୍କ କଲିଜାକୁ ଖିନ୍‌ଭିନ୍‌ କରିଦିଏ | 
ଆଖି ଲୁହକୁ ଆଖିରେ ଜାକି ଛାତିର କୋହକୁ ଛାତିରେ ଯାବୁଡ଼ି ମୁହଁର ଭୂଗୋଳରେ 
ଆଜ୍ଞାବହତାର ରଙ୍ଗ ମାରି ସେମାନେ ନିର୍ବିକାର ଚିତ୍ତରେ ଠିଆ ହୁଅନ୍ତି | ପିଲାଛୁଆଙ୍କ 
ସଂସାର । ସଂସାର ଭିତରେ ଘର କରିଥଲେ ପଥର ପଡ଼ିଲେ ସହି । ବରଂ ସହିଯାଇ ମାଡ଼ି 
ଆସୁଥୁବା ଅପମାନ ଓ ଭର୍ସନାର ଲହଡ଼ି ତଳେ ମୁଣ୍ଡ ପାତି ଦେଲେ, ଲହଡ଼ି ଆପେଆପେ 
ପିଠିର ପିଣ୍ଡା ଦେଇ ଆଗକୁ ଗଡ଼ିଯିବ । ବଞ୍ଚ୍‌ବାର ଅନ୍ଯନାମ ହେଉଛି ବାସ୍ତବତା ସହିତ 
ସାଲିସ । 

ଘରେ କାମ କରୁଥବା ଦୁଇଜଣ ଚତୁର୍ଥଶ୍ରେଣୀ କର୍ମଚାରୀ ଓ ଗାଡ଼ିର ଡ୍ରାଇଭରମାନଙ୍କୁ 
ଆୟୁଷ୍କାନ୍‌ ଓ ସୁମିତ୍ରାଙ୍କର କୁକୁର ମାଛି ଭଳି ବ୍ଯବହାର । ସତେ ଯେମିତି ସେ ଦୁହେଁ 
ସମ୍ରାଟ୍‌ ଓ ସାମ୍ରାଞ୍ଚୀୟ ଅନ୍ୟମାନେ ତାଙ୍କର କ୍ରୀତଦାସ | 

ରାତି ୯ଟାରେ ଦୁହେଁ ରାଜକୀୟ ପରିବେଶର ସ୍ଵପ୍ନାୟିତ ପରିବେଶରୁ ଓହରିଆସି 
ଘରେ ପହଞ୍ଚଲା ବେଳକୁ ଆୟୁଷ୍କାନ୍‌ଙ୍କର ଭଉଣୀ କହିଲେ- ଦୁଇଜଣ ଯାକ ପିଅନ ତାଙ୍କ 
ଜିନିଷପତ୍ର ନେଇ ତମେ ଆସିବା ଆଗରୁ ଚାଲିଗଲେ | ତାଙ୍କ ଘରେ ଜରୁରୀ କାମ ଅଛି 
ବୋଲି କହି ମହାଆନନ୍ଦରେ ପଳାଇଗଲେ । 

କ୍ରୋଧରେ ଥରି ଉଠିଲେ ଦୁର୍ବାସା । ସେ ଛୋଟ ଲୋକମାନଙ୍କର ଏତେ ସାହସ । 
ସଙ୍ଗେସଙ୍ଗେ ସେମାନଙ୍କୁ ସସ୍ପେଣ୍ଡ କରିଦେବି । ଆରେ କ”ଣ ଭାବିଛନ୍ତି ମୋତେ ? ମୁଁ 
ଆଇ.ଏ.ଏସ୍‌ ଆସୟୁଷ୍କମାନ୍‌ ସାମନ୍ତରାୟ | 

ପରମୁହୂର୍ଭରେ ଆୟୁଷ୍କାନ୍‌ ଅସହାୟ ବୋଧ କଲେ | ତୂଣୀରରୁ ବାହାରି ଆସିଥୁବା 
ଶରଗୁଡ଼ିକୁ ଜାକିଜୁକି ପୁଣି ତୂଣୀରରେ ଭର୍ଭି କରିଦେଲେ । 
ଡ୍ରାଇଭର ଅଫିସ୍‌ କାର୍‌କୁ ନେଇ ବାହାରିଲା ଆଉ କହିଲା- ନୂଆ ସେକ୍ରେଟେରୀ 
ହୃପୁର ଟୁର୍‌ରେ ଯିବେ ! କାଲିଠାରୁ ମୁଁ ଆଉ ଆସିବିନି । ବ୍ରହ୍ମପୁରରୁ ଫେରି ଆମ 
ବି। ମୋ ମାଆ ଦେହ ଭଲ ନାହିଁ । 
ସିଂହର ଗର୍ଜନ ତଣ୍ତିରୁ ମହାଆଡ଼ମ୍ବରରେ ବାହାରିଆସି ଜିଭର ଗୋଲାପୀ ଖେଯରେ 
ଚୁପ୍ଚାପ୍‌ ନିରବରେ ଶୋଇଗଲା ¦ ଆୟୁଷ୍କାନ୍‌ ଚାପା କ୍ରୋଧକୁ ଜାକିଜୁକି ଗଁ ଗଁ ହୋଇ 
ଘର ଭିତରକୁ ତୀବ୍ର ପଦକ୍ଷେପରେ ପ୍ରବେଶ କଲେ | 

ତା ପରଦିନ ସକାଳୁ ଉଠିଲାବେଳକୁ ଘର ନିରବ, ନିସ୍ତବ୍ତ ¦ ଗହଳି ଚହତି ସବୁ 


କାଲି ବ୍ର 
।କୁ ଯିବି 


ଗାଁ 

ବନ୍ଦ, ଶୂନ୍ଶାନ୍‌ ସକାଳ | ଟେଲିଫୋନ୍‌ର ରିଂ ରିଂ ଶବ୍ଦରେ ଘରର ଚାରିକାନ୍ଧ ଭିତରେ 
କମ୍ପନ ସୃଷ୍ଟି ହେଉନି କିମ୍ବା ପିଅନଙ୍କ ହାଉଜାଉ ଭିତରେ ଘରର ପରିବେଶ ଚଳଚଞ୍ଚଳ 
ହେଉନି । ତାଙ୍କ ବ୍ୟକ୍ତିଗତ କାରଟି ତାଙ୍କୁ ଅନେଇ ସତେ ଯେପରି ଖତେଇ ହେଉଛି । 
ଗାଡ଼ି ଚଲେଇ ଶିଖି ନଥିବାରୁ ଅର୍କମଣ୍ୟ, ଅପାରଗ, ଅପାଂକ୍ରେୟ ବୋଲି କହି ନିରବରେ 
ତାଙ୍କୁ କ୍ଷତାକ୍ତ କରୁଛି । ଚବିଶ ଘଣ୍ଟାରେ ଏତେ ପରିବର୍ଭନ । ସବୁ ଓଲଟ ପାଲଟ | 

ସୁମିତ୍ରା ତାଙ୍କ ଭ୍ୟାନିଟି ବ୍ୟାଗ୍‌ରୁ ଚିଠିଟିଏ ବାହାର କରି ଆୟୁଷ୍କାନ୍‌ଙ୍କୁ ଧରାଇ 
ଦେଲେ । କହିଲେ- ଏହି ଚିଠି ଅନେକ ଦିନ ହେଲା ଆସିଥୁଲା, ତୁମକୁ ଦେବିଦେବି 
ବୋଲି ଭାବି ଭୁଲିଯାଇଛି | 

ଆୟୁଷ୍କାନ୍‌ ଚିଠିଟି ଖୋଲିଲେ ! ଇଲେଚ୍ଛିସିଟି ଡିପାର୍ଟମେଣ୍ଟରୁ ଆସିଛି । ବକେୟା 
ଇଲେକ୍ିସିଟି ଦେୟ ଆଜି ସୁଦ୍ଧା ଦାଖଲ କରିବାର ଅଛି । ବକେୟା ଇଲେକ୍ିସିଟି ଦେୟ 
ଆଜି ସୂଦ୍ଧା ଦାଖଲ ନ କଲେ ଆଜି ସନ୍ଧ୍ୟାରେ ଲାଇନ୍‌ କଟିଯିବ ବୋଲି ଚିଠିରେ ସ୍ପଷ୍ଟ 
ଉଲ୍ଲେଖ ଅଛି | 

ଚିଠିଟି କାହିଁକି ଏତେ ଡେରିରେ ଦେଲ ବୋଲି କହି ଚିହିଁଙ୍କି ଉଠିଲା ବେଳକୁ 
ସୁମିତ୍ରା ଦୁଇଗୁଣ ଚିକ୍ରାର କରି କହିଲେ- କ”ଣ ହେଲା! ଆଜି ଦେଇଦେଲେ ତ କାମ 
ଖତମ୍‌ । ତିଳକୁ ତାଳ କାହିଁକି କରୁଚ ? ଆଇ.ଏ.ଏସ୍‌ ଅଫିସର୍‌ । ତମ ଲାଇନ୍‌ କାଟିବାକୁ 
କାହାର ସାହସ ? 


mm —~ 


ଆୟୁଷ୍କାନ୍‌ କେମିତି ଇଲେକ୍ଧିସିଟି ବିଲ୍‌ ପଇଠ କରିବେ ଏଇ ଚିନ୍ତା ତାଙ୍କୁ ମ୍ରିୟମାଣ 
କଲା | ଡ୍ରାଇଭର ନାହିଁ । ସେ ଗାଡ଼ି ଚଳାଇ ଶିଖି ନାହାଁନ୍ତି । ଆଜି ଅଟୋ ଓ ଟ୍ୟାକ୍ତି 
ଷ୍ଟ୍ରାଇକ୍‌ | ସ୍ପିର କଲେ ଚାଲିଚାଲି ଶହିଦ୍ନଗର ' ହାଟକୁ ଯାଇ ସେଇଠି କୌଣସି ଅଧସ୍ତନ 
କର୍ମଚାରୀ ମିଳିଗଲେ, ତାଙ୍କୁ ବିଲ୍‌ ପଇଠ ଦାୟିତ୍ଵ ଦେଇଦେବେ । ସବୁବେଳେ ଗୋଡ଼ 
ପାଖରେ ଦୁଇ ଦୁଇଟା ଗାଡ଼ି, ଦୁଇ 'ଦୂଇଟା ଡ଼ାଇଭର ଥିଲେ | ଦିନେ ଗାଡ଼ି ଚଳାଇବାର 
ଆବଶ୍ୟକତା ପଢ଼ିବ, ସେ କଳନା କରିନଥୁଲେ | 

ହାଟର ପ୍ରବେଶ ଦ୍ଵାର ଦେଇ ପଶି ଆସିଲାବେଳକୁ ହାଟ ଆସିଥିବା ତାଙ୍କ ବିଭାଗର 
କର୍ମଚାରୀମାନଙ୍କ ଭିତରେ ଏକ ଚାପା ଗୁଞ୍ଜରଣ ଖେଳିଗଲା । ଦୁର୍ବାସା ଆଇଲା, ଦୁର୍ବାସୀ 
ଆଇଲା ¬ ଯତ୍ରାପାର୍ଟିର ପ୍ରଚାର ପରି ଏ ଖବର ସଶଦ୍ଦେ ପ୍ରଚାରିତ ହେଉଥଲା | ଜଣେ 
କହୁଥିଲା- ସକାଳୁ ସକାଳୁ ଏ ଅଦଛା ମୁହାଁ ମଣିଷ ଦେଖିଲି । ଆଚି ଖାଇବାକୁ ମିଳିବନି | 

ସବୁ କର୍ମଚାରୀମାନେ ଛତ୍ରଭଙ୍ଗ ଦେଇ ପଳାୟନ କଲେ ! ହାବୂଡ଼ରେ ପଡିଗଲେ ଇଏ 
କାମ ବତେଇବ | ପୁରୁଣା ଅଭ୍ୟାସ ସହଜରେ ଛାଡ଼ି ଯାଏନି । 

ଯେଉଁ ବାକ୍ୟ, ଯେଉଁ ଶବ୍ଦ ଆଗରୁ ସନ୍ତର୍ପଣରେ ଫୁସ୍‌ଫୁସ୍‌ ହୋଇ କହୁଥିଲେ, 
ଆଜି ଖୋଲା କଣ୍ଠରେ ବିନା ଦୃନ୍ଦ୍ରରେ, ବିନା.ଦ୍ଵିଧାରେ ଉଦ୍‌ଘୋଷଣା କରୁଛନ୍ତି | 

ଆପୟୃଷ୍ଣାନଙ୍କ ହାବୁଡ଼ରେ ପଡ଼ିଗଲା ନଟିଆ ତାଙ୍କ ଘରେ ଦଶବର୍ଷ ହେବ ଅଡ଼ି 
କାମ କରୁଥିଲା “ଦରକାର ପଡ଼ିଲେ ଭଗବାନ୍‌ ବିଃ୍ପିଙ୍କୁ ବି ଗଧ ପାଦ ଧରିବାକୁ ପଡ଼ିଥଲା | 
ଆୟୁଷ୍କାନ୍‌ ଅତି ବିକଳ ହୋଇ ନଟିଆକୁ ନଟବର ବୋଲି ଡାକିଲେ । ନଟିଆ ଭାବିଲା 
ଆଜି ଲଙ୍କାରେ କେମିତି ହରିଶବ୍ଦ । ଆଜି ପର୍ଯ୍ୟନ୍ତ ତାକୁ ଗୁଣା ଚକ୍ଷୁରେ ଦେଖି ସାମାନ୍ୟ 
ସୁଯୋଗରେ ଭର୍ସନା କରୁଥିବା ସାହେବଙ୍କର ଅବସର ପରେ ପ୍ରିୟ ଡାକ | ସୁନ୍ଦର ଅଭିନୟ | 

- ନଟବର, ଏ ବିଲ୍ଟି ଦେଉଛି ଓ ଟଙ୍କା ଦେଉଛି | ତୁ ଇଲେକ୍ଷି ଅଫିସ୍‌ରେ 
ଟିକେ ଜମା କରିଦେବୁ । - କହିଲା ବେଳେ ଅହଂକାରର ବାସ୍ତା ସ୍ପଷ୍ଠ ବାରି "ହୋଇ 
ପଡ଼ୁଥୁଲା | 

- ନାଇଁ ବାବୁ, ପାରିବନି । ଏ ବ୍ୟାଗ୍‌ରେ ଯେଉଁ ପରିବା ଦେଖୁଛନି, ଏ ଆମ 
ରିଟାଏଡ୍‌ ସେକ୍ସନ୍‌ ଅଫିସର ରମେଶ ବାବୁଙ୍କର ? ତାଙ୍କୁ ଦେଲେ ଭାଉଜ ରୋଷେଇ 
କରିବେ | ସେ ଚାରି ବର୍ଷ ତଳୁ ରିଟାଏଡ୍‌ କଲେଣି ! ଏଇ ପନ୍ଦରଦିନ ତଳେ ସ୍ୁଟରରୁ 
ପଡ଼ି ଗୋଡ଼ ମେଣ୍ି ହୋଇଯାଇଛି, ଚାଲିପାରୁ ନାହାନ୍ତି । ମୁଁ ଟିକେ ଜଲ୍୍ଦିରେ ଅଛି | - 
ସରୁ ନମସ୍କାରଟିଏ ପକାଇ ନଟିଆ ଗାଏବ୍‌ ହୋଇଗଲା । 

ଆୟୁଷ୍କାନ୍‌ ଦେଖିଲେ ଦୂରରେ ସର୍ବେଶ୍ଵରବାବୁ ମେଡ଼ିସିନ୍‌ ଦୋକାନରୁ ମେଡ଼ିସିନ୍‌ 
କିଣି ହସି ହସି ଆସୁଛନ୍ତି । ସର୍ବେଶ୍ଵରବାବୁ ସେ ରାଜସ୍ଵ ବିଭାଗର ସେକ୍ରେଟେରୀ 
ଥିଲାବେଳେ ସେକ୍ସନ୍‌ ଅଫିସର ଥଲେ | ଡାଙ୍କୁ ଦେଖି ତାଙ୍କ ଆଖି ଆକାଶରେ ଆଶାର 
ସୂର୍ଯ୍ୟ ଉଦୟ ହେଲା | ତରତର ହୋଇ ତାଙ୍କ ପାଖକୁ ଯାଇଁ ବିଲ୍‌ ପଇଠ କରିଦେବା ପାଇଁ 
ନିର୍ଦ୍ଦେଶ ଦେବା ଭଙ୍ଗୀରେ କହିଲେ ! ପୁରୁଣା ଅଭ୍ୟାସ ତ ସହଜରେ ଯୀଏନାହିଁ । 
ସର୍ବେଶ୍ଵରବାବୁ ରୋକ୍‌ଠୋକ୍‌ କହିଲେ- ମୁଁ ପାରିବିନି । ରିଟାଏଡ୍‌ ସେକ୍ସନ୍‌ ଅଫିସର 
ରମେଶବାବୁ କେତୋଟି ମେଡ଼ିସିନ୍‌ ପାଇଁ କହିଥିଲେ | ତାଙ୍କୁ ଦେଇ ମୁଁ ଅଫିସ୍‌ ବାହାରିଯିବି ! 
ରମେଶବାବୁ ମୋ ବାଟକୁ ଅନାଇ ବସିଥୁଙ୍ନ୍ଧ | 

ଆୟୂଷ୍କାନ୍‌ ଭାବୁଥୁଲେ ସେ ଜଣେ ଅବସରପ୍ରାପ୍ତ ଆଇ.ଏ.ଏସ୍‌ ଅଫିସର | ଏହିସବୁ 

କର୍ମଚାରୀମାନଙ୍କ ପୂର୍ବତନ ସଚିବ, ବିଭାଗର ସର୍ବ ଅଧ୍‌କାରୀ | ମୋର ଛିଟିଆ କାମଟିଏ 
କରିବାକୁ କୁନ୍ଛୋଉଛନ୍ତି । ସେକ୍ସନ୍‌ ଅଫିସରର ସ୍ଥାନ ତାଙ୍କଠାରୁ କେତେ ତଳେ | ଅଥଚ 
ସମସ୍ତଙ୍କ ମନରେ ଏହି ଅବସରପ୍ରାପ୍ତ ଅଫିସର୍‌ ରମେଶବାବୁର ସେବା କରିବାକୁ ଅପ୍ରତିହତ 
ଆଗ୍ରହ ଓ ଆବେଗ | 

ସେ ବୁଝିପାରୁନଥ୍‌ଲେ ଯେ ଲୋକେ କ୍ଷମତାପ୍ରାପ୍ତ ଓ ସମ୍ପଦ୍ଧ ମଣିଷ ପଛରେ 
ଗେଡ଼ାନତି ନାହିଁ । ମଣିଷ ଭଳି ମଣିଷଟିଏ ପାଇଁ ସମସ୍ତଙ୍କର ଆନ୍ତରିକ ସ୍ବେହ, ସହାନୁଭୂତି 
ଓ ସମ୍ବେଦନଶୀଳତା | ତଥାକଥୁତ ଉଚ୍ଚପଦାସୀନ ବ୍ୟକ୍ତିକୁ ଅଣଦେଖା କରି ମନର ମଣିଷ 
ମୁହଁରେ ମନ୍ଦ ମଳୟର ମୟୂରୀକୁ ଦେଖିଲେ ସେମାନଙ୍କ ପେଟ ପୂରିଯାଏ, ମନ ଭରିଯାଏ | 
ଉପରକୁ କିଛି ନ କହିଲେବି ଅହଂକାରୀ ଓ ମହର୍ନାକାଂକ୍ଷୀ ମଣିଷଟି ପାଇଁ ସେମାନଙ୍କର 
ଅସୀମ ଅସୃୟା, ଘମାରୋଟିଆ ଘୃଣା | 

ଆୟୁଷ୍ଣନ୍‌ ଚିନ୍ତାରେ ମ୍ରିୟମାଣ ହେଉଥୂଲେ | ଆଜି ଇଲେକ୍ଷି ବିଲ୍‌ ଦାଖଲ କରିବାର 
ଶେଷଦିନ ! ନ କଲେ ସନ୍ଧ୍ୟାରେ ଲାଇନ୍‌ କଟିଯିବାର ଆଶଙ୍କା ରହିଛି । ଇଲେକ୍ଷି ଅଫିସ୍‌ 
ସେଠାରୁ ପ୍ରାୟ ଦୂଇ କିଲୋମିଟର | ଆକାଶରୁ ନିଆଁ ବର୍ଷୁଛି । ମେ ମାସର ପ୍ରଚଣ୍ଡ ନିଦାଘ | 
ଅଂଶୁଘାତର ଆଶଙ୍କାରେ ଅଧୁକାଂଶ ଲୋକ ଗୃହରେ କିମ୍ଭା ଅଫିସରେ ଆତ୍ସଗୋପନ 
କରିଛନ୍ତି । 

ଆଶଙ୍କାର ଝଡ଼ରେ ସେ ଝଡ଼ିପଡ଼ୁଥୁବା ସମୟରେ ଆଶାର ଏକ କ୍ଷୀଣ ରେଖା 
ତାଙ୍କ ଆଖି ଆଗରେ ଝଲସି ଉଠିଲା | ନିକଟରେ ଇଣ୍ଡିଆନ୍‌ ବ୍ଯାଙ୍କ । କିଛିଦିନ ତଳେ 
ତାଙ୍କ ଘରକୁ ଯାଇ ବ୍ୟାଙ୍କ ମ୍ୟାନେଜର ତାଙ୍କ ଅବସରକାଳୀନ ପ୍ରାପ୍ୟ ଅର୍ଥକୁ ତାଙ୍କ 
ବ୍ୟାଙ୍କ ଶାଖାରେ ଜମା କରିବାକୁ ଅନୁରୋଧ କରିଥୁଲେ । ତାଙ୍କ ପାଖକୁ ଗଲେ ସେ 
ସମସ୍ୟାର ସମାଧାନ କରିଦେବେ । ସେ ଭାରି କରିତ୍କର୍ମା ଜଣାପଡ଼ୁଥିବାରୁ ତାଙ୍କର 
ଆସ୍ଥା ଓ ବିଶ୍ଵାସ ଜମାଟ ବାନ୍ଧିବା ଆରମ୍ଭ କରିଥଲା | 

ଆୟୁଷ୍କାନ୍‌ ଆସିଯିବାରୁ ଅତି ଭଦ୍ରତାର ସହ ସମ୍ଭାନ ଜଣାଇ ନିକ ଚେମ୍ବରରେ 
ବସାଇ ନିଜ ପାଇଁ ଆସିଥ୍‌ବା ଚା” କପ୍‌ଟି ତାଙ୍କୁ ଦେଇ ଆପ୍ୟାନ୍ଦିତ କଲେ । ଆୟୁଷ୍ଣାନ୍‌ 
ଚା ଅପେକ୍ଷା ଇଲେଢ୍ଷି ବିଲ୍‌ ପଇଠ ହେବା ବିଷୟକୁ ବହୁତ ଗୁରୁତ୍ଵ ଦେଉଥୁଲେ । 

ତାଙ୍କ ଭିତରେ କ୍ଷମତାରେ ଥବାବେଳେ ଗର୍ଜୁଥୁବା ଅହଂକାରର ଅଜଗର ଗୁଡ଼େଇ 
ଗାଡ଼େଇ ହୋଇ ଜାକି, ଜୁକି ଶୋଇ ପଡ଼ିଥଲା । ଜବରଦସ୍ତି ମୁହଁରେ ଧାରେ ହସ 

ଖେଳାଇ କହିଲେ- ମୋର ଇଲେକ୍କିବିଲ୍‌ ପଇଠ କରିବାର ଆଜି ଶେଷ ତାରିଖ ! ଆଜି 
ଜମା ନ କଲେ ଇଳଲେକ୍ମିକ୍‌ ଲାଇନ୍‌ କାଟିଦେବା ପାଇଁ ସେମାନେ ଧମକ୍‌ ଦେଇଛନ୍ତି । 
ଆପଣ ଆପଣଙ୍କ ପିଅନକୁ ପଠେଇ ଜମା ଦେବାର ବ୍ୟବସ୍ଥା କରନ୍ତୁ | 

ମ୍ୟାନେଜରଙ୍କ ମୁଣ୍ଡରେ ଯେମିତି ବଜ ପଡ଼ିଲା । ଏଣେ ଗୋହତ୍ଯା, ତେଣେ 
ବ୍ରହ୍ମହତ୍ୟା । ଆଜି ମାସର ପହିଲା । ପେନ୍‌ସନ୍‌ ନେବାପାଇଁ ଲମ୍ବା ଲାଇନ୍‌ । ବ୍ଯାଙ୍କର 
ପରିଧ୍ବକୁ ଡେଇଁ ହାଟର ପରିସୀମାକୁ ଛୁଇଁଛି ଧାଡ଼ି । ଅତି ଅସହାୟ ସ୍ଵରରେ ' କହିଲେ- 
ଆପଣଙ୍କର ସିନା ଚତୁର୍ଥଶ୍ରେଣୀ କର୍ମଚାରୀ ବହୂତ | ଆମର ଆଜ୍ଞା ହାତ ଗଣତି | ଅସ୍ଥାୟୀ 
ଲୋକଙ୍କ ମାଧ୍ୟମରେ କୌଣସିମତେ ସଂସ୍ଥା ଚଲାଇଛୁ । ଆଜି ପେନ୍‌ସନ୍‌ ବାରି | ବିଲ୍‌ 
ପଇଠ ପାଇଁ ଲୋକ ନାହାନ୍ତି 

ଉପରିସ୍ପ କର୍ତ୍ତପକ୍ଷଙ୍କର ପିଅନ ନିଯୁକ୍ତି ପାଇଁ ଉଦାସୀନତା ଓ ଟାଳଟୁଳ ନୀତି 
ଉପରେ ମ୍ୟାନେଜର ଏକ ଦୀକ୍ଷାନ୍ତ ଭାଷଣ ଦେବାକୁ ଆରମ୍ଭ କଲାରୁ ଆୟୁଷ୍ମାନ୍‌ ବ୍ଯସ୍ତ, 
ବିବ୍ରତ ହୋଇ କହିଲେ- ସେ ବାଜେ କଥା କହି ଲାଭ କ'ଣ ? ଆପଣ ଓ ମୁଁ ସାଙ୍ଗ 
ହୋଇଯାଇ ଜମା କରିବା | 

ମ୍ୟାନେଜର ନିଜର ଅକ୍ଷମତା ପ୍ରକାଶ କରି କହିଲେ- ଆଉ ଅଧଘଣ୍ଟାଏ ପରେ 
ହୋଟେଲ ସ୍ଵସ୍ତିରେ ଆମର ମ୍ୟାନେଜରମାନଙ୍କର ମିଟିଂ ଅଛି । ମୁଁ ଆଜ୍ଞା ବାହାରିଲି । 
ଆପଣ ମୋ ସୂଟରଟି ନେଇ ଯାଆନ୍ତୁ | ମୁଁ ଆଉ କାହା ସାଙ୍ଗରେ ମିଟିଂକୁ ଯିବି | 

- ମୁଁ ସଟର କିମ୍ବା କାର୍‌ ଚଳାଇ ଶିଖିନି । ସେଇଥୂପାଇଁ ତ ସମସ୍ୟା | -ଆୟୁଷ୍ମାନଙ୍କ 
ଶେଷ ଆଶାର ଫୁଲଟି ଫୁଟିବା ପୂର୍ବରୁ ବୃନ୍ତଚୁ୍ୟୁତ ହେଲା । ନିରୁପାୟ ହୋଇ ନିର୍ଧୁମ୍‌ 
ଖରାରେ ଚାଲିଚାଲି ବାହାରିଲେ |! ଜୀବନରେ ପ୍ରଥମ ଅର ଟାଇଁଟାଇଁ ଖରାରେ ଧଇଁ ସଇଁ 
ହୋଇ ଯିବାର ଅନୂଭୂତି । ଗର୍ବ ଓ ଗାରିମାର ପାହାଡ଼ ଧସେଇପଡ଼ି ମାଟିରେ ମିଶି ଯାଉଥିଲା | 
ଜୀବନସାରା ଶୀତତାପ ନିୟନ୍ତ୍ରିତ କୋଠରି ଓ ଗାଡ଼ି ଭିତରେ ରହି ନିଦାଘର ଯନ୍ତ୍ରଣା ସେ 
ଅନୁଭବ କରିନଥଲେ | 

ତାଙ୍କର ମନେ ପଡ଼ୁଥଲା- ତାଙ୍କର ଅଧସ୍ନ କର୍ମଚାରୀମାନେ ଖଣ୍ଡଗିରିରୁ ସାଇକେଲ୍‌ 
ପେଲିପେଲି ଝାଳନାଳ ହୋଇ ସେକ୍ରେଟେରିଏଟ୍‌ରେ ପହଞ୍ଚବାକୁ କେଇ ମିନିଟ୍‌ ଡେରି 
ହେଲେ ସେ ପ୍ରଳୟ କରି ଦେଉଥିଲେ ! ଶାଣିତ ମନ୍ତବ୍ୟ ଓ ଭର୍ସନାର ଅସରାଏ ବର୍ଷା 
ବର୍ଷାର ଦିଅନ୍ତି ତା ମୁଣ୍ଡ ଉପରେ ! ନିଶୂର ହୃଦୟରେ ଫେରାଇ ଦିଅନ୍ତି । ବିଚରା ମୁଣ୍ଡ 

କାନ ଆଉଁଶି ଆଉଁଶି ପୁଣି ଆଠ ଦଶ ମାଇଲ୍‌ ନିର୍ଧୁମ୍‌ ଖରାରେ ସାଇକେଲ୍‌ ପେଲିପେଲି 
ଘରକୁ ଯାଆନ୍ତି 

ଧୁ ଧୁ ଖରାର ତାଣ୍ଡବ । ଆୟୁଷ୍କାନଙ୍କ ଦେହରୁ ଅସରା ଅସରା ଗମ୍‌ଗମ୍‌ ହୋଇ 
ଝାଳ ବୋହି ଚାଲିଥୁଲା । ସେ ଘଣ୍ଟାକୁ ଅନାଉଥୁଲେ ! ଗୋଟାଏ ପାଖାପାଖି ହେଲାଣି । 
ଦୁଇଟା ବେଳେ କାଉଣ୍ଡର ବନ୍ଦ । ସେ ଭାବୁଥୁଲେ, ସେ କେଇବର୍ଷ ତଳେ ବିଦ୍ୟୁତ୍‌ 
ବିଭାଗର ସେକ୍ରେଟେରୀ ଥଲେ । ତାଙ୍କର ପରିଚୟ ଦେଇ ଭିତରକୁ ଧସେଇ ପଶି ସେ 
ବିଲ୍‌ ପଇଠର ବ୍ୟବସ୍ଥା କରିଦେବେ । 

ଇଲେକ୍ଛିସିଟି ଅଫିସ୍‌ରେ ପହଞ୍ଚଲା ବେଳକୁ ସେଠି ବି ଲମ୍ବା ଲାଇନ୍‌ | ଆୟୁଷ୍ମାନ୍‌ଙ୍କର 
କ୍ୟୁରେ ଛିଡ଼ା ହୋଇ ବିଲ୍‌ ପଇଠ କରିବା ପାଇଁ ଶକ୍ତି କି ଧୈର୍ଯ୍ୟ ନଥୁଲା | ସେ ତାଙ୍କର 
ଚିରାଚରିତ ଠାଣିରେ ବିଦ୍ୟୁତ ବିଭାଗର ଅଫିସକୁ ପଶି କୌଣସି କର୍ମଚାରୀ ମାଧ୍ୟମରେ 
ବିଲ୍‌ ଜମା କରିବାକୁ ମନେମନେ ସ୍ଥିର କଲେ ¦! ଅଫିସର କବାଟ ପାଖରେ ପରିଚିତ 
ସୁପରିନ୍‌ଟେଶ୍ରିଂ ଇଞ୍ଜିନିୟରଙ୍କୁ ଦେଖିଲାରୁ ତାଙ୍କ ଦିକିଦିକି ଜଳୁଥ୍‌ବା ଆଶା ଦୀପ ପ୍ରଜ୍ବଳିତ 
ହୋଇଉଠିଲା ¦ ସେ ଅଫିସ ଆଡ଼କୁ ଗଲାବେଳକୁ ଧାଡ଼ିରେ ଥବା ଲୋକେ ଚିଚ୍କାର କରି 
ଉଠିଲେ ଓ ଲାଇନ୍‌ରେ ଠିଆ ହେବା ପାଇଁ ତାଙ୍କୁ ତାଗିଦ୍‌ କଲେ | ଆୟୁଷ୍ମାନ୍‌ ନାଲି ଆଖି 
ଦେଖାଇ କହିଲେ- ମୁଁ ଆଇ.ଏ.ଏସ୍‌ । ଲୋକମାନେ ରାଗିକରି କହିଲେ- ଆଉ ରଙ୍ଗ 
ଦେଖାନା, ତୁମେ ଆଇ.ଏ.ଏସ୍‌ କି ଆଇ.ଏଫ୍‌.ଏସ୍‌ ହୁଅ, ଧାଡ଼ିରେ ଛିଡ଼ା ହୁଅ | ତୁମେ 
ଯଦି ଏଡ଼େ ପାରିବାର, ତୁମ ଅଧସ୍ତନ କର୍ମଚାରୀଙ୍କୁ ପଠାଇଲନି | 

ଆୟୁଷ୍କାନ୍‌ ଅଫିସ୍‌ ଗେଟ୍‌ ପାଖକୁ ତରାଟି ଅନାଇଲେ । ସେତେବେଳକୁ ସେ 
କବାଟଟି ଭିତରୁ ବନ୍ଦ କରିଦିଆଯାଇଥୁଲା ! ଉପାୟଶୂନ୍ୟ ହୋଇ ଲାଇନ୍‌ରେ 
ବାଧ୍ଯବାଧକତାରେ ଠିଆ ହେଲେ । ଦୁଇଟା ବାଜିବାକୁ ଘଣ୍ଟାକଣ୍ଟା ମିନିଟ୍‌ କଣ୍ଟା ଦୁତ 
ଗତିରେ ଆଗେଇ ଚାଲିଥୁଲା ଭଳି ତାଙ୍କୁ ଲାଗିଲା | 

କ୍ୟାସିୟରକୁ ମୃଦୁ ନିର୍ଦ୍ଦେଶ ଆସିଲା ନୀଳ ସାର୍ଟ ପିନ୍ଧା ବାବୁଟି ଦୁର୍ବାସା । ଆମ 
ଡିପାର୍ଟମେଣ୍ଟ ଦାୟିତ୍ଵରେ ଥଲାବେଳେ କେତେ ଲୋକଙ୍କୁ ହଇରାଣ ହରକତ କରିଛି । 
ଠିକ୍‌ ଦୁଇଟା ବେଳେ ବନ୍ଦ କରିଦେବ ! କାହା କଥା ଶୁଶିବନି । 

ଆୟୁଷ୍କାନ୍‌ କ୍ୟାସିୟର ପାଖକୁ ପାଖେଇ ଆସୁଥିଲେ । ଆଉ ଦୁଇ ଜଣକ ପରେ 
ତାଙ୍କ ପାଳି ପଡ଼ିବ । ସେ ଉଲ୍ଲସିତ ଅନୁଭବ କରୁଥିଲେ । ହଠାତ୍‌ ଦେଖିଲେ କବାଟ 

ଧଡ୍ଧାଡ୍‌ ହୋଇ ବନ୍ଦ ହୋଇଗଲା | ଘଣ୍ଟାକୁ ଅନାଇଲେ ଠିକ୍‌ ଦୂଇଟା । ଗୋଟେ ଅସରା 
ଝାଳ ତାଙ୍କର ଗମ୍‌ଗମ୍‌ ହୋଇ ବୋହିଗଲା । ରାଗରେ ତମତମ ହେଉଥାନ୍ତି । ହେଲେ 
କହିବେ କାହାକୁ ? ଶୁଣିବ କିଏ ? ଶୃଗାଳ ଭଳି ଲାଙ୍ଗୁଡ଼ ଜାକି ଛତ୍ରଭଙ୍ଗ ଦେଇ ସେଠୁ 
ପଳାୟନ କଲେ । 

ଭୋକରେ ପେଟ ଆଉଟ ପାଉଟୁ ହେଉଥାଏ ! ଘରକୁ ଯିବାକୁ ପୁଣି ଏକ 
କିଲୋମିଟର । ଖରାରେ ଚାଲି ଚାଲି କ୍ଲାନ୍ତ ହୋଇଯାଇଥୁଲେ | ହାତ ପାହାନ୍ତାରେ ମେଘଦୂତ 
ହୋଟେଲ | ସେଠାରେ ଖାଇପିଇ ଲାଉଞ୍ଜରେ ବସି ବିଶ୍ରାମ ନେଲାବେଳକୁ ଆଖିକୁ ଛାଇ 
ନିଦ ଲାଗିଯାଇଥୁଲା | ଉଠିଲା ବେଳକୁ ସନ୍ଧ୍ୟା ରତରତ, ମୁହଁ ସଞ୍ଜ | 

ଧୀରେଧୀରେ ଏକ କିଲୋମିଟର ଚାଲି ଘରେ ପହଞ୍ଚଲା ବେଳକୁ ରାତି ତା 
କଳାପଣତରେ ଭୁବନେଶ୍ବର ସହରକୁ ଢାଙ୍କ ଦେଇଛି | ନିଅନ୍‌ ଲାଇଟ୍‌ରେ ଲମ୍ବା ଚଉଡ଼ା 
ରାସ୍ତା ଦୀପ୍ରିମନ୍ତ | ଘର ଗେଟ୍‌ ପାଖରେ ପହଞ୍ଚ ଘରକୁ ଅନାଇଲାବେଳକୁ ଘର ଆଲୁଅରେ 
ହସୁଛି | ସେ ଆନନ୍ଦରେ ଅଧୀରହୋଇ ପଡିଲେ | ଭାବୁଥିଲେ ବିଲ୍‌ ପଇଠ କଲିନି ବୋଲି 
ଆଇ.ଏ.ଏସ୍‌ ଅଫିସର ଆୟୂଷ୍କାନ୍‌ର ଲାଇନ୍‌ କାଟିବାକୁ କାହାର ସାହସ ହେବ ? ମୁଁ ତିନି 
ବର୍ଷ କାଳ ବିଦ୍ୟୁତ୍‌ ବିଭାଗର ସର୍ବୋଚ୍ଚ କର୍ଭା, ଦୈବ, ବିଧାତା ଥିଲି | ବିଭାଗକୁ ଥରହର 
କରୁଥିଲି | ବିଦ୍ୟୁତ୍‌ ବିଭାଗର ବରିଷ୍ଠ ଇଂଜିନିୟରମାନେ ମୋ ଆଗକୁ ଆସିଲେ ଭୟରେ 
ମିଳେଇ ଯାଅଛ୍ି । ପାଟିରୁ କଥା ବାହାରେନା । କାଲି ରିଟାଏଡ୍‌ ହେଲି ବୋଲି ଆଜି 
ଲାଇନ୍‌ କାଟିଦେବେ ! 

ବିଜୟ ଗର୍ବରେ ଉନ୍ନର ହୋଇ ଆୟୁଷ୍କାନ୍‌ ଘର ଭିତରକୁ ପ୍ରବେଶ କଲେ | 

ଶ୍ରୀମତୀ ଘର ଭିତରୁ ଗର୍ଚି ଉଠିଲେ- କେଉଁଠି କ'ଣ କରୁଥିଲ ? ମୁଁ ଜାଣେ ତମ 
ଦ୍ଵାରା ଶାଗ ସିଝି ବନି | ଇଲେଚ୍ପି ବାଲା ଆସି ଲାଇନ୍‌ କାଟି ଦେଇଗଲେଣି | ଇନ୍‌ଭର୍ଟରରେ 
ଲାଇନ୍‌ ଜଳୁଛି । ଆଉ କେଇ ଘଣ୍ଟା ପରେ ଘର ଅନ୍ଧାର ହୋଇଯିବ । ଏ ପ୍ରଚଣ୍ଡ 
ଗୁଳୁଗୁଳିରେ ମୁଁ ସିଝିଯିବି । ରାତିଯାକ ମଶାମାନେ ଉତ୍ମାତ କରିବେ | 

ରାଗରେ ତମ୍ତମ୍‌ ହୋଇ ବିଦ୍ୟୁତ୍‌ ବିଭାଗର ଚିଫ୍‌ ଇଞ୍ଜିନିୟରଙ୍କ ପାଖକୁ ଫୋନ୍‌ 
ଲଗାଇଲେ | କହିଲେ- ଆଜି ବିଲ୍‌ ପଇଠର ଶେଷଦିନ ଥୁଲା | ମୁଁ କରି ପାରିଲିନି ବୋଲି 
ଲାଇନ୍‌ କାଟିଦେଲ । ତମେ କଣ ଆୟୁଷ୍କାନ୍‌ ସାମନ୍ତରାୟକୁ ଚିହ୍ନିନା ? ଚାହିଁଲେ....! 

ବାକ୍ୟଟି ଶେଷ ହେବା ଆଗରୁ ସେପଟରୁ ଗୁରୁଗମ୍ଭୀର କଣ୍ଠରେ ଉତ୍ତର ଆସିଲା- ସାର୍‌, ଏ 
ନିୟମ ତ ଆପଣ ତିଆରି କରିଥିଲେ | ଆମେ ତ ତାକୁ ଅକ୍ଷରେ ଅକ୍ଷରେ ପାଳନ କରୁଛୁ 
ଆପଣଙ୍କ ଆଦେଶକୁ ସମ୍ମାନ ଜଣାଇବାକୁ 1 

ଆୟୁଷ୍ପାନ୍‌ଙ୍କ ଅହଂକାରର ପାହାଡ଼ ପରସ୍ତ ପରସ୍ତ ହୋଇ ଭୁଶୁଡ଼ି ପଡ଼ୁଥୁଲା । 

ଆୟୁଷ୍ଣାନ୍‌ଙ୍କୁ ଲାଗୁଥୁଲା ଅବସର ପରେ ଯନ୍ତ୍ରଣା ଯୁଇରେ ଜଳିଜଳି ପ୍ରତିନିୟତ 
ସେ ଉପେକ୍ଷା, ତାଛଲ୍ୟ ଓ ଅପମାନର ସାମ୍ବା କରୁଛନ୍ତି । ତାଙ୍କ ପାଟିରେ କୋଲପ 
ପଡ଼ିଯାଇଥୁଲା | ଆଖି ଯୋଡ଼ାକ ଓଦାଓଦା ଦିଶୁଥୁଲା | ତଳକୁ ମୁହଁ ଆଣି ରୁମାଲରେ ଲୁହ 
ଭିଜା ଝାଳ ପେଛୁଥାନ୍ତି ଆୟୁଷ୍କାନ୍‌ । ଛାତି ଭିତରେ ଅସରନ୍ତି କୋହ ଲହଡ଼ି ଭାଙ୍ଗୁଥବା 
ବେଳେ ବିନା ବିଦ୍ୟୁତ୍ରେ ରାତ୍ରିଟି କଟାଇବାର ଚିନ୍ତା ମନ ଭିତରେ ପଶି ହୃଦୟକୁ କୋରି 
ପକୀଉଥୁଲା | 

ସହଧର୍ମିଣୀ କହିଲେ- ଆଜି ରାତି ଓ କାଲି ଦିନଟା କୌଣସି ମତେ ଚଳାଇନେବା | 
ମୋ ଭାଇକୁ କାଲି ସକାଳେ କହିଲେ, ସେ ଅନ୍‌ ଲାଇନ୍‌ରେ ଇଲେକଟ୍ରିକ୍‌ ବିଲ୍‌ ପଇଠ 
କରିଦେବ | ତମର ଅନ୍‌ ଲାଇନ୍‌ ବିଷୟରେ ସାମାନ୍ୟ ଜ୍ଞାନ ଓ ଧାରଣା ନାହିଁ । ପୁସ୍ତକକୀଟ ! 
ପାଠ ସାଙ୍ଗରେ ଶାଠ ଶିଖ । ନହେଲେ ଅବସ୍କା ବାର ବାଜିଯିବ । 

ଆୟୁଷ୍କାନ୍‌ ଭାବୁଥୁଲେ ସତେ ଯେପରି ତାଙ୍କର କଳା ହରଣ ହୋଇଯାଇଛି । 
ତୃତୀୟ ପାଣ୍ଡବ ଧନୁର୍ବର ଅର୍ଜୁନ ଯେ ଗାଣ୍ଡିବର ଟଙ୍କାରରେ ପୃଥ୍‌ବୀକୁ ଦୋହଲାଇ 
ଦେଉଥୁୂଲେ, କଳାହରଣ ପରେ ଗାଣ୍ରିବର ଭାରା ସହିନ୍ାକୁ ଶକ୍ପିହୀନ ମନେ କଲେ ! 
ମଣିଷ କ୍ଷମତାର ସିଂହାସନରେ ବସିଲେ, ସେ ଭାବେ ସାରାଜୀବନ ପାଇଁ ଏକାଙ୍ଗ 
ଚକ୍ରବର୍ଭୀ । କ୍ଷମତା ନିର୍ଝରିଣୀ ଧାରା ଦିନେ ନିଃଶେଷ ହେବ, ସିଂହାସନରୁ ଦିନେ ସେ 
ଗାଦିଚ୍ୟୁତ ହେବ, ସେ ଭାବନା ତାକୁ ସ୍ପର୍ଶ କରେନା | ଅହଙ୍କାର ଓ ଅହମିକାର ମଦିରା 
ପାନ କରି ସେ କ୍ଷମତାରେ ଅନ୍ଧ ହୋଇଯାଏ । ଗର୍ବ ଆଉ ସ୍ବାର୍ଥର କବଚ ପିନ୍ଧି ଅଧସ୍ତନ 
କର୍ମଚାରୀମାନଙ୍କ ଜୀବନକୁ ଦୁର୍ବିସହ କରିଦିଏ । 

ଆଜି ତାଙ୍କ ଆଖି ଆଗରେ ଝଲସି ଉଠୁଥିଲା ତାଙ୍କ ବିଗତ ଜୀବନର ଅନ୍ୟାୟ, 
ଅତ୍ୟାଚାର, ଅପକର୍ମ, ଅନୀତି ଓ ଆକ୍ରମଣର ଫର୍ଦ୍ଦ ଫର୍ଦ୍ଦ ପୃଷ୍ଠା । ସମ୍େ ଦନଶୀଳତାହୀନ, 
ମାନବିକତା ବିହୀନ ଇତିହାସରେ ଭିଜା ତିକ୍ତ ସତ୍ୟର ଚିତ୍ରପଟ ତାଙ୍କୁ ଅଙ୍ଟହାସ୍ୟ କରୁଥଲା | 

O00 


Digitized by PPRACHIN, SOA 


ଅଚିହ୍ନା ଆକାଶ ® ୧୦୩ 
ଭିନ୍ନ ଏକ ଦୂନିଆ 


ନିଶାର୍ବରେ ସୁରଭିର ନିଦ ଭାଙ୍ଗିଗଲା । କଡ ଲେଉଟାଇ ଦେଖୁଲା ପାଖରେ 
ସ୍ଵାମୀ ସୁବୋଧ ନାହିଁ । କେଜାଣି କାହିଁକି ତା ମନକୁ ପାପ ଛୁଇଁଲା । ଟର୍ଚ୍ଚ ମାରି ଦେଖୁଲା 
ଘରଟି ବାହାରୁ ବନ୍ଦ ହୋଇଛି । ଘର ଭିତରେ ସେ ଏକାକୀ | ତା ମନରେ ଆଶଙ୍କାର 
ଲହଡି । ସାହସ ସଂଚୟ କରି ଦୁଇ କବାଟ ଫାଙ୍କରେ ଆଙ୍ଗୁଳି ଗଳାଇ କୌଣସି ମତେ 
ଘରର କବାଟ ଖୋଲିଦେଲା | 

ତାର ଶାଶୁଘର ଦୁଇ ମହଲା କୋଠାଘର | ତଳେ ତିନି ବଖରା ଘର ! ଡ଼ଇଁ 
ରୁମ୍‌ , ଶାଶୁଙ୍କ ରହିବା ଘର ଓ ଅତିଥ ଅଭ୍ୟାଗତ ପାଇଁ ଗୋଟିଏ ରୁମ୍‌ | ଉପର ମହଲା 
ତାର ବେଡରୁମ୍‌ | ଉପର ମହଲାରୁ ଆସ୍ତେ ଆସ୍ତେ ତଳକୁ ଓହ୍ଲାଇଲା | ଚାରିଆଡେ ଘମା 
ଘୋଟିଆ ଅନ୍ଧାର | ଘର ନିକଟସ୍ଥ ବିଦ୍ୟୁତ ଟ୍ରାନ୍ସଫର୍ମରଟି ପୋଡି ଯାଇଥିବାରୁ ବିଦ୍ୟୁତ୍‌ 
ଆଲୋକର ସୁବିଧା ନଥୁଲା | ଚାରି ଆଡକୁ ସନ୍ତର୍ପଣରେ ଆଖୁ ବୁଲାଇ ନେଲା | ଡ଼ଇଁ 
ରୁମ୍‌ରେ ଲଣ୍ଡନର ଆଲୁଅ | ଝରକା ଫାଙ୍କରେ ତାର ଅନୁସନ୍ଧିସ୍ମୁ ପ୍ରଶ୍ଥିଳ ଆଖୁ ଦୁଇଟି ଡ୍ରଇଁ 
ରୁମର ଚତୁର୍ଦିଗରେ ପହିଁରି ଯାଇଥଲା । ଗାଁ ଟାଉଟର ସନିଆ ସାହୁ ଚିତକାତ୍‌ ହୋଇ 
ଗୋଡ ଲମ୍ବାଇ ସୋଫା ଉପରେ ବସିଛି । ତାର ଦୂୁଇକଡେ ସୁବୋଧ ଓ ଶାଶୁ ଶାନ୍ତି 
ଦେବୀ | ସେମାନଙ୍କ ଆଖୁ ଓ କାନ ସନିଆ ସାହୁର ଫୁସ୍‌ ଫୁସ୍‌ କଥାକୁ ମନଭରି ପିଇ 
ଯାଉଥୁଲେ | ନିଶାର୍ର ନିରବତାରେ ଫୁସ୍‌ ଫୁସ୍‌ କଥା ସୁରଭିକୁ ସ୍ପଷ୍ଟ ଶୁଣା ଯାଉଥଲା | 

ସନିଆ ସାହୁ ଚକ୍ରବ୍ୟହ ରଚନା କରୁଥଲା । କହୁଥିଲା ଦନେଇ ସାଆଁତରା 
ଅନେଇକି ବସିଛି । ହାତରେ ନଗଦ କୋଡ଼ିଏ ଲକ୍ଷ ଟଙ୍କାର ବିଡା ଧରିଛି ! ସୁବୋଧକୁ 
ଜ୍ବାଇଁ କରିବାକୁ ଷୋଳ ପଣ ଇଛା । ତାର ଚୋରା କାଠ ବେପାର ! ରାତିକି ହାତୀଏ | 
ତମ ଘରକୁ ସୁନା କରିଦେବ | ଘିଅ ମହୁରେ ତମ ଘର ଭାସିବ । ସୁବୋଧ ଓ ଶାନ୍ତି 
ଦେବୀ ଡିମା ଡିମା ଆଖରେ ତାକୁ ଅନାଇ ରଂଗିନ ସ୍ବପ୍ନରେ ମସଗୁଲ ହୋଇ ଯାଇଥଅନ୍ତି | 

ସୁବୋଧ ସନିଆ ସାହୁକୁ ଦୃଢ ପ୍ରତଶ୍ରୃତି ଦେଇ କହିଲା ଦାଦା, ତମେ ଜମା 
ବ୍ୟସ୍ତ ହୁଅନା | ଆମେ ମା ପୁଅ ମିଶି ସୁରଭିକୁ ଆଉ ଦଶ ଦିନ ଭିତରେ ସଫା କରିଦେବୁ | 
କେହି ଟିକିଏ ହେଲେ ସୁରାକ ପାଇବେନି | ତମେ କଥାଟାକୁ ଦନେଇ ସାଆନ୍ତରା କାନରେ 
ପକେଇ ଦିଅ | ଏ ବାହାଘର ପ୍ରସ୍ତାବରେ ଆମେ ରାଜି | 

ଅଚିହ୍ନା ଆକାଶ @ ୧୦୪ 


ଶାନ୍ତି ଦେବୀ ଆନନ୍ଦରେ ଉବୁଟୁବୁ ହୋଇ ମୁଣ୍ଡ ଟୁଙ୍ଗାରୁଥାନ୍ତି | ସୁବୋଧ କଥାରେ 
ତାଙ୍କର ଦୃଢ ସମ୍ମତି | ସୁରଭିର ଦେହରୁ ଏକ ଅସରା ଝାଳ ବୋହିଗଲା । ଭୟ, ଆଶଙ୍କା 
ତା ତାଳୁରୁ ତଳିପା ପର୍ଯ୍ୟନ୍ତ ନେସି ହୋଇ ଯାଉଥାଏ । ମନରେ ସାହସ ସଞ୍ଚୟ କଲା | 
ଜାଣି ଜାଣି ମୃତ୍ୟୁର ଜନ୍ତା ଭିତରେ ସେ ନିଜକୁ ନିଃଶେଷ କରି ପାରିବନି । ତାକୁ ଏଇ 
ପ୍ରତିକୂଳ ପରିସ୍ପିତିର ସାମନା କରିବାକୁ ପଡିବ | 

ବ୍ୟାଗ୍‌ରେ ତାର ବାପଘରୁ ଆଣିଥିବା ଦାମୀ ଶାଢି ଅଳଙ୍କାର ଓ ପାଖରେ ଥିବା 
ଟଙ୍କାକୁ ପୁରାଇଲା । ଆସ୍ତେ ଆସ୍ତେ ବାରିପଟ କବାଟ ଖୋଲି ବାହାରକୁ ଚାଲିଗଲା | 
ସୂଚୀଭେଦ୍ୟ ଅନ୍ଧକାର | ହାତରେ ଟର୍ଟଟଟି ତାର ସାହାରା | ଭାବୁଥିଲା ସେ ତାର ବାପଘରକୁ 
ଚାଲିଯିବ । ପୁଣି ଭାବିଲା, ସେଥୁରେ ସମସ୍ୟାର ସାମାଧାନ ହେବ ନାହିଁ । ତାକୁ ଘରେ 
ବେଶି ଦିନ ରଖୁଲେ ତା ବାପା ମାଆଙ୍କୁ ଲୋକନିନ୍ଦୀ ହେବ । ଲୋକେ ଦେଖେଇ ଶିଖାଇ 
କହିବେ ! ତା ନାଁ ରେ ଅପନିନ୍ଦାର ନାଗରା ଡିବିଡିବି ହୋଇ ବାଜିବ । ବାପା, ମାଆ, 
ବୁଝେଇ ଶୁଝେଇ ପୁଣି ଏ ନର୍କ ପୁରୀକୁ ପଠାଇଦେବେ | 

ସୁରଭି ଚାରିଆଡକୁ ଆଖୁ ଦୂଇଟିକୁ ପହଁରାଇ ନେଲା | ଦୂରରେ ବାଲୁଗାଁ ରେଲ 
ଷ୍ଟେସନର ଲାଇଟ୍‌ ଜନୁଛି । ସେ ଆଲୁଅ ଯେପରି ତାକୁ ହାତ ଠାରି ଡାକୁଛି । ସେ ଟର୍ଚ୍ଚ 
ଆଲୁଅରେ ବିଲ ବାଡି, ଖାଲ ଖମା ଡେଇଁ ଅଣନିଃଶ୍ଵାସୀ ହୋଇ ଷ୍ଟେସନ ଆଡକୁ ଧାଇଁଛି | 
ଷ୍ଟେସନରେ ପହଞ୍ଚ ଠିଆ ହୋଇଥବା ଟ୍ରେନ ଭିତରକୁ ପଶିଯାଇ ପାଇଖାନା ପାଖରେ 
ଦୁମ୍‌ କରି ବସିପଡିଲା । ଶେଷଥର ପାଇଁ ତା” ଶାଶୂଘର ଗାଁ ଆଡେ ଆଖୁ: ବୁଲେଇ 
ନେଲା, ଦେଖୁଲା ମାଳ ମାଳ ଲଣ୍ଡନ, ଟର୍ଚ୍ଚ ସହ ପଞ୍ଚାଏ ଲୋକ ଷ୍ଟେସନ ଆଡକୁ ମାଡି 
ଆସୁଛନ୍ତି । “ପଳେଇ ଗଲା, ପଳେଇ ଗଲା, ଧର ଧର” ଶଦ୍ଦ ତାଂ କାନରେ ଗୁଞ୍ଚରିତ 
ହେଉଥାଏ | ଟ୍ରେନ୍‌ ସିଂହରଡ଼ି କରି ଷ୍ଟେସନ ଛାଡ଼ିଲା ! ଅପୂର୍ବ ଆଶ୍ୃସ୍ତିରେ ସୁରଭିର ଆଖୁ 
ବୁଜି ହୋଇଗଲା | ଅଦିନିଆ ବର୍ଷାର ଟୋପା ପରି ଦୂଇ ଟୋପା ଲୁହ ଆଖୁରୁ ନିଗିଡି ପଡି 
ତା ପଣତ କାନିକୁ ଭିଜାଇ ଦେଲା । 

ସୁରଭିର ଥୁଲା ନିମ୍ନ ମଧ୍ଯବିତ୍ତ ପରିବାର | ଚାଷ ଉପରେ ନିର୍ଭରଶୀଳ | ସୁରଭିର 
ବର୍ଣ୍ଣ ଶ୍ୟାମଳ ଥୂଲେବି ଦେଖୁବାକୁ ସୁନ୍ଦର | ତାର ବାପା ଦୂଇ ଏକର ଜମି ବିକ୍ରିକରି ତାକୁ 
ଭଲ ସୁନା ଅଳଙ୍କାର , ଯାନି ଯୌତୁକ ଦେଇ ବିବାହ କରାଇଥୁଲେ ! ତାର ବାପା, 
ମାଆଙ୍କ ଗୋଡ ତଳେ. ଲାଗୁ ନଥୁଲା । ସୋମନାଥବାବୁ ସେ ଅଞ୍ଚଳର ଜଣେ ମାନ୍ୟଗଣ୍ୟ 
ବ୍ୟକ୍ତି ବହୁତ ଜମିବାଡି ଥୁଲା | ଧାନ, ମୁଗ, ବିରି, କୋଳଥ, ନଡିଆ ବିକ୍ରିକରି ଯଥେଷ୍ 

ଆୟ କରୁଥୁଲେ | ତାଙ୍କର ଏକମାତ୍ର ପୁଅ ସୁବୋଧ ବିଏ ପାସ କରି କଣ୍ଡାକ୍ଟର ଥୁଲା | 

ସୁରଭି ଥୁଲା କୃତୀଛାତ୍ରୀ, ସର୍ବ ଗୁଣ ସଂପନ୍ନା ! ଶ୍ଵଶୁର ସୋମନାଥ ବାବୁ ତାକୁ 
ବୋହୂ କରିବାକୁ ବହୁତ ଆଗ୍ରହ ଦେଖାଇଥଲେ । ସୋମନାଥବାବୁଙ୍କ ଅକାଳ ବିୟୋଗ 
ପରେ ଶାନ୍ତି ଦେବୀ ଓ ସୁବୋଧ ଭିତରେ ପ୍ରାପ୍ତି ଆଉ ପ୍ରାଚୁର୍ଯ୍ୟ ସ୍ଵପ୍ନ ଉଙ୍କି ମାରିଲା | ଦୁଇ 
ଜଣ ଯାକ ସୁରଭିଜୁ କର୍କଶ ସ୍ଵରରେ ପ୍ରବର୍ଭାଇଲେ- ତୁ ଯାଆ ତୋ ବାପ ଘରକୁ । 
ବାପାକୁ କହି ଦୂଇ ଲକ୍ଷ ଟଙ୍କା ଆଣିବୁ । ଆମର ଟ୍ରକ କିଣା ହେବ | I“ 

ସୁରଭି ସିଧା ସିଧା ସ୍ପଷ୍ଟ ସ୍ଵରରେ ମନା କରିଦେଲା- ବାପା ମାଆ ଜନମି ବିକି 
କେତେ କଷ୍ଟରେ ମୋତେ ବାହା ଦେଇଛନ୍ତି । ଏପରି କହିବାକୁ ମୋ ପାଟି ଖୋଲିବ 
ନାହିଁ । ତୁମର କ'ଣ ଅଭାବ ଅଛି ଯେ ? ଟ୍ରକ ନ ହେଲେ ନାହିଁ। ଏତେ ବ୍ୟସ୍ତ 
କାହିଁକି ? 

ଯେଉଁ ପତିଙ୍କୁ ସୁରଭି ପରମେଶ୍ବର ବୋଲି ଭାବୁଥିଲା ଓ ଯେଉଁ ଶାଶୁକୁ ସିଏ 
ମାଆଠୁ ଅଧକ ମମତାମୟୀ ବୋଲି ଧରିନେଇଥଲା, ସେମାନେ ତାକୁ ନିଃଶେଷ କରିବାକୁ 
ଚକ୍ରାନ୍ତ କରୁଛନ୍ତି ଜାଣି ତା ମନରେ ଉଠିଥୁଲା ପୂର୍ଣ୍ଣିଝଡ । ସେ ସ୍ଵପ୍ନ ଦେଖୁଥିଲା ଗୋଟିଏ 
ଘରର ଯେଉଁଠି ଥୁବ ବିଶ୍ଵାସର ନିବୁଜ କାନ୍ଟ ଭରସାର ସୌଧ, ସ୍ବେହ ମମତାର ରଙ୍ଗ 
ଆଉ ଭଲ ପାଇବାର ଚଟାଣ । ଅନ୍ତରଙ୍ଗତାରେ ଘରଟି ଛଳ ଛଳ ହେଉଥିବ ! ସେ 
ଖୋଜିଥୂଲା ମୁଠାଏ ଭଲ ପାଇବା, ଟିକିଏ ଖୋଲାପଣ ଆଉ ପ୍ରଶସ୍ତ ହୃଦୟ | 

ସୁରଭିର ଛାତି ଭିତରେ ଅସୀମ କୋହ ଲହଡି ଭାଙ୍ଗୁଥଲା ମନ ଆକାଶରେ 
ଝଡର ତାଣ୍ଡବ, ପ୍ରଳୟର ଉତ୍ପାତ | ଭାବୁ ଭାବୁ ଟ୍ରେନର ପାଇଖା୍ନୀ' କଡତ୍ତେ ନିଘୋଡ 
ନିଦରେ ସୁରଭି ଶୋଇଯାଇଥୁଲା ! ବଢିପାଣିରେ ଡୁବି ଡୁବି ଯାଉଥବା ନିରିମାଖୀ ଗାଆଁଟି 
ପରି ତା ମୁହଁଟି ଦେଖାଯାଉଥିଲା ଶୋକାଉଁ | 

ନିଦ ଭାଙ୍ଗିଲା ବେଳକୁ ସିଏ ଦେଖୁଲା ଟ୍ରେନ ଘୋର ଘର୍ଘର ଗର୍ଜନ କରି 
ଆଗେଇ ଚାଲିଛି । ସେ କୁଆଡେ ଯାଉଛି ଜାଣେନା | କୁହେଳୀରେ ଅନ୍ଧକାରାଛନ୍ନ ତାର 
ମନ ଓ ଦୃଦୟ 1 ଟ୍ରେନଟି ରହିଲା । ଲେଖାଅଛି ରାୟଗଡା ଷ୍ଟେସନ | ଯନ୍ତ୍ରବତ୍‌ ଓହ୍ଲାଇ 
ପଡିଲା | ଷ୍ଟେସନର ସିମେଣ୍ଟ ବେଞ୍ଚରେ ବସିପଡି:;ଚାଁରିଆଡକୁ ଅନାଇଲା ! ସବୁଲୋକ 
ତାଙ୍କର ଜଣା ଠିକଣାରେ ପହଞ୍ଚୁବୀକୁ ଅଣନିଶ୍ବାସୀ ହୋଇ ଧାଇଁଛନ୍ତି । କିନ୍ତୁ କେଉଁ ଅଜଣା 
ଠିକଣାରେ ସେ ଯିବ ଜାଣି ପାରୁନି । 

ମାଆ ତୁମେ କେତେବେଳୁ ଏଠି ବସିଛ ? କେଉଁଆଡେ ଯିବ ?- ଜଣେ ଜୀର୍ଣ 

ଶୀର୍ଣ୍ଚ ବୃ୍ଧଙ୍କର ପ୍ରଶ୍ନ | ତାଙ୍କର ଫୁଙ୍ଗୁଳା ଦେହରେ ଖଣ୍ଡେ ଗାମୁଛା ଝୁଲୁଥଲା । 

- ମୁଁ କୁଆଡେ ଯିବି, ଜାଣେନା |-ଲୁହ ଛଳ ଛଳ ଆଖୁରେ ସୁରଭିର 
ଉତ୍ତର । 

- ମା କ”ଣ ଠିକଣା ଭୁଲିଗଲ ? 

-ନା ମଉସା କେଉଁ ଜାଗାକୁ ଯିବି ଠିକଣା ଜାଣେନା ।ଭଗବାନ ଯେଉଁଠି 
ପହଞ୍ଚାଇବେ ସେରଠିକି ଯିବି । ଛିଖ୍ିଯାଇଥବା ଗୁଡିଟିଏ ମୁଁ । କେଉଁଠି ପଡିବି ଜାଣେନା | 

- ମାଆ ! ହେର ଯେଉଁ ପାହାଡ ଦେଖାଯାଉଛି, ତା ମୂଳରେ ଆମ ଗାଁ ଚେପ୍ଟା 
ଆମ୍ବ । ଯିବ ଆମଗାଁକୁ ? ଆମଗାର ଝିଅ ହୋଇ ରହିବ ? 

ବୃଦ୍ଧ ଚାଲିଥାନ୍ତି । ସୁରଭି ତାଙ୍କ ପଛେ ପଛେ ଚାଲିଥାଏ | ମଝିରେ ମଝିରେ 
ମେଞ୍ଚା ମେଞ୍ଚା ଆଶଙ୍କା ଓ ଭୟ ମୁଣ୍ଡ ଟେକୁଥାନ୍ତି | ଏ ବୃଦ୍ଧ ଦେବଦୂତ ନା ଜହ୍ଲାଦ ? ଏହି 
ପ୍ରଶ୍ନ ତା ମନକୁ ଆନ୍ଦୋଳିତ କରୁଥାଏ । ଅନନ୍ୟଯୋପାୟ ହୋଇ ବୃଦ୍ଧଙ୍କୁ ଅନୁସରଣ 
କରୁଥାଏ | 

ରାୟଗଡା ସହର ପାରିହୋଇ ବିଲ, ବାଡି ଖମା ଆଉ ପାହାଡି ଝରଣାର 
କାଚକେନ୍ଦୁ ଜଳ ଭିତରେ ଦେଇ ପହଞ୍ଲା ପାହାଡ ପାଦଦେଶର ଗାଆଁ, ଚେପଟା ଆମ୍ବରେ | 
ଦୁଇ କଡେ ଧାଡି ବାନ୍ଧି ଚାଳ ଘର ଠିଆ ହୋଇଛି | ମଝିରେ ଚଉଡା ରାସ୍ତା | ଘର ଗୁଡିକ 
ଗୋବର ଲିପା ହୋଇ ପରିଷ୍କାର ପରିଛନ୍ନ । ଝୋଟିର ଝଟକରେ କାନ୍ଧ ଗୁଡିକ ଝଲସୁ 
ଛନ୍ତି । ଅଜଣା, ଅଶୁଣା ଝିଅଟିକୁ ଦେଖୁ ପ୍ରଶ୍ଧିଳ ଚାହାଣୀରେ ଅନାଇଁଛନ୍ତି ଆବାଳ ବୃଦ୍ଧ 
ବନିତା । ସାରା ଗାଆଁଟି ଉଠି ଆସିଛି ଗାଆଁ ଦାଣ୍ଡକୁ । 

ଗାଆଁ ମଝିରେ କୋଠଘର | ସେଇଠି ରହିବାକୁ ବୃଦ୍ଧ ସୁରଭିକୁ ନିର୍ଦ୍ଦେଶ 
ଦେଲେ ! ଖାଇପିଇ ସାରି ସୁରଭି ଅନାଇଲା ଗାଁର ଚତୁଃପାର୍ଶ୍ବକୁ ତାର ପରିବେଶକୁ । 
ସାମ୍ପାରେ ନୀଳ ଓଢଣି ପିନ୍ଧି କିରି କିରି ହସୁଥୁଲା ନୀଳ ପାହାଡ । ଦୂର ଗାଡିଆରେ 
କଇଁପତ୍ର ଉପରେ ପାଣି କୁଆଙ୍କର ଗୋଟିପୁଅ ନୃତ୍ୟ । ଅମରି ବଣରୁ ରହି ରହି ଭାସି 
ଆସୁଛି ଡାହୁକର ସଂଗୀତ । ନଳବଣ, ଶରବଣ, କାଶତଶ୍ତିରେ ଭର୍ଭି ଏକ ଶ୍ରାଗୁଆ 
କାନଭାସ୍‌ । ଚାରିଆଡେ ସୁଜଳା ସୁଫଳା ଶସ୍ୟ ଶ୍ୟାମଳା ଫସଲର ରୋଷଣି । 

ପ୍ରକୃତିର ଏହି କମନୀୟ ରୂପ ଦେଖୁ ସୁରଭି ଭାବାବେଗରେ ତନ୍କୟ ହୋଇ 
ଯାଇଥଲା | ଗାଁର ଆବାଳ ବୃଦ୍ଧ ବନିତାଙ୍କର ସ୍ଠେହ ମମତା ତାକୁ ମୁଗ୍ଧ କରୁଥଲା | 
ଜାଙ୍ଗଲକ ପ୍ରକୃତର ଅକ୍ଧତ୍ରମ ଶୋଭା ସଂପଦ କୋଳରେ ବଞ୍ଚଥୁ୍ବା ସରଳ, ତୁଳନାହୀନ, 

ମଣିଷମାନଙ୍କର ହୃଦୟବତ୍ତା ଦେଖୁ ସେ ଭାବ ବିହ୍ଵଳା ହୋଇ ଉଠିଥିଲା । ସେମାନଙ୍କ 
ଭିତରେ ଏଇମିତି ପ୍ରାୟ ଏକ ମାସ ବିତି ଗଲା! 

ବୃଦ୍ଧଙ୍କୁ ସମସ୍ତେ ସନାକାକା ବୋଲି ଡାକୁଥିଲେ | ସୁରଭି ସନାକାକାଙ୍କୁ ପଚାରିଲା 
- ଗାଆଁର ଚାରିଆଡେ ସୁନା ଫସଲ | ଏତେ ପ୍ରାଚୁର୍ଯ୍ୟ ଭିତରେ ଏ ଗାଆଁରେ ଏତେ 
ଅଭାବ, ଅନଟନ, ଦାରିଦ୍ର୍ୟ କାହିଁକି ସନାକକା ? 

-ମାଆ ! ଏ ଯେଉଁ ଫସଲ ଦେଖୁଛ ସବୁ ସାହୁକାରର | ଗଆଁ ଲୋକେ ଝାଳ, 
ରକ୍ତ ଦେଇ ଫସଲ ଉପୂଜାନ୍ତି । କିନ୍ତୁ ଅମଳ ବେଳକୁ ସାହୁକାର ଠେଙ୍ଗାଧରି ଠିଆହୋଇ 
ସବୁ ନେଇଥାଏ ! ଘର କରି ସମସ୍ତଙ୍କର ଦେହପା” ଭଲ ମନ୍ଦ ସୁବିଧା ଅସୁବିଧା ଅଛି | 
କାହାର ପିଲା ଡାକ୍ତରଖାନା ଗଲେ, କାହାର ବଳଦ କିଣିବାକୁ ପଡିଲେ, ବାହାଘର 
ଇତ୍ଯାଦି କାମରେ ସାହାଯ୍ଯ ପାଇଁ ରାତି ଅଧରେ ଲୋକେ ସାହୁକାର ଦୁଆରେ ଠିଆ 
ହୁଅନ୍ତି । ସେ ସଂଗେ ସଂଗେ ଟଙ୍କା ଦିଏ, ଆଉଂ' ଫଳନ୍ତି ଫସଲର ମାଲିଳ ହୋଇଯାଏ । 
ଲୋକମାନେ ନିରୀହ, ନିଷ୍ଠାପ | କଥା ଦେଇ କଥା ରଖନ୍ତି | ଫସଲ ସାହୁକାର ନେଇଗଲା 
ପରେ ଟଙ୍କାକିଆ ଚାଉଳରେ ପେଟ ପୂରାନ୍ତି । ହେଲେ ଅଭାବ, ଅନଟନ ଲାଗିରହେ | 

ଶୋଷଣ ଓ ଉତ୍ପୀଡ଼ନରୁ ଗାଆଁକୁ ରକ୍ଷା କରିବା ପାଇଁ ତାର ଅଭିଯାନ ଆରମ୍ଭ 
କଲା ସୁରଭି । କୋଠଘରେ ଗାଆଁର ସବୁପିଲାଙ୍କ ଦିନରେ ପଢାଇଲା ! ରାତିରେ ବୟସ୍କ 
ପୁରୁଷ, ସ୍ତ୍ରୀମାନଙ୍କୁ ପାଠ ପଢାଇଲା | ଶିକ୍ଷା ମାଧ୍ଯମରେ ଗାଆଁରେ ସଚେତନତା ସୃଷ୍ଟି 
କଲା ! ଗାଆଁଲୋକମାନଙ୍କୁ ଭରସା ଦେଲା-ବିପଦ ଆପଦରେ ଯାହାର ଯାହା ଟଙ୍କା 
ଦରକାର, ମୁଁ ଦେବି । ଆଉ କେହି ସାହୁକାର ପାଖକୁ ଯିବ ନାହିଁ | 

ସବୁ ଠିକ୍‌ ଠାକ୍‌ ଚାଲିଥିଲା; କିନ୍ତୁ ଦିନେ ସକାଳୁ ସୁରଭିକୁ ଭୀଷଣ ଜ୍‌ର ମାଡି 
ଆସିଲା | ଦେହରେ ଖଇଫୁଟା ତାତି । ସଜଫୁଟା ଗୋଲାପ ଭଳି ସୁନ୍ଦର, ସତେଜ, ସ୍ବଛନ୍ଦ 
ଶରୀରଟି ତାର ଦିନ ଦୂଇଟାରେ ମଉଳିଗଲା । ପାଖରେ ଡାକ୍ତଖାନାର ସୁବିଧା ନଥୂବାରୁ 
ଗାଆଁଲୋକେ ଗୋଟିଏ ଭାରାରେ ସୁରଭିକୁ ଶୁଆଇ କ୍ରାନ୍ଧରେ କାନ୍ଧେଇ ନେଇ ରାୟଗଡା 
ସରକାରୀ ଡାକ୍ତରଖାନାରେ ଭର୍ରି କଲେ | ପିମ୍ପୁଡି ଭଳି ଗାଁ ଲୋକଙ୍କର ଧାଡି ଲାଗିଛି 
ଡାକ୍ତରଖାନାକୁ । ପାଳି କରି ଗାଆଁ ଲୋକ ଜଗୁଛନ୍ତି । ଚାନ୍ଦା ଭେଦା କରି ତାର ରୋଗ 
ଚିକିସ୍ବାର ବ୍ଯବସ୍ଥା କରୁଛନ୍ତି ।ସୁରଭିର ନିସ୍ତେଜ ଶରୀରରେ ଗାଁ ଲୋକଙ୍କର ସ୍ତେହ, 
ମମତା ଅଜାଡ଼ି ହୋଇ ପଡ଼ିଲା | ତାର ସୁସ୍ଥତା ପାଇଁ ଗାଆଁଲୋକଙ୍କର ଅସୀମ ବ୍ୟାକୁଳତା 
ତାକୁ ମୁଗ୍ଧ କରୁଥଲା । ଗାଁର ଜଣେ ଯୁବକ କାହ୍ନା ତାକୁ ବଞ୍ଚାଇବା ପାଇଁ ଦିନ ରାତିକୁ 

ଏକ କରି ଦେଇଥିଲା | 

ଦୂଇ ଦିନ ଭିତରେ ସୁରଭି ଭଲ ହୋଇ ଫେରିଲା ଚେପ୍ଟା ଆମ୍ବ ଗାଆଁକୁ 
ସିଏ ଭାବୁଥିଲା ଏ ଲୋକମାନଙ୍କର ସେ ରକ୍ତ ସଂପର୍କ ନୁହେଁ ! ଏକା ଜାତି ବା ଗୋତ୍ରର 
ନହେଁ । ସେ ଅଜଣା ଅଶୁଣା ଝିଅଟିଏ | ସେମାନଙ୍କ ପାଇଁ ଠିକଣାହୀନ, ପରିଚୟହୀନ ! 
କିନ୍ତୁ ସେମାନେ ଅଯାଚିତ ସାହାଯ୍ଯ କରି ତାର ଜୀବନରେ ହସଭରି ଦେବା ପାଇଁ 
ନିରବଛିନ୍ଧ ଉଦ୍ୟମ କରି ତାକୁ ସୁସ୍ଥ କରିଦେଲେ ! କିନ୍ତୁ ନିଜ ତଥା କଥତ ପତି ପରମେଶ୍ବର, 
ମାତୃତୁଲ୍ୟ ଶାଶୁ ଯାହାଙ୍କୁ ଖୁସି କରିବା ପାଇଁ ସେ ଜୀବନକୁ ବାଜି ଲଗାଇବା ପାଇଁ ପଣ 
କରିଥଲା, ସେମାନେ ତାର ଜୀବନ ନେଇଯିବାକୁ ଷଡଯନ୍ତ୍ର ରଚନା କରିଥୁଲେ | 

ଗାଆଁରେ କେତେକ ଲୋକ ମଦ ପିଇ ମାତାଲ ହେଉଥୁଲେ | ଗାଆଁର 
ପରିବେଶକୁ କଳୁଷିତ କରୁଥିଲେ | ସୁରଭି ଗାଆଁର ସ୍ତ୍ରୀ ଲୋକମାନଙ୍କୁ ନେଇ ଗାଆଁ 
ମୁଣ୍ଡରେ ବସିଥିବା ମଦ ବିକାଳିକୁ ମଦ ନ ବିକିବାକୁ ସତର୍କ କରି ଦେଇଥଲା | ଯେଉଁମାନେ 
ମଦ ଖାଉଥୁୂଲେ, ସେମାନଙ୍କୁ ନିଶାର କୁପ୍ରଭାବ ବିଷୟରେ ସଚେତନ କରାଯାଇଥୁଲା | 

ତା ପାଖରେ ଥବା କିଛି ସୁନା ଅଳଙ୍କାରକୁ ବ୍ୟାଙ୍କରେ ବନ୍ଧକ ପକାଇ ସୁରଭି 
ତା ପାଖରେ ଟଙ୍କା ରଖୁଲା । ଲୋକମାନଙ୍କର ବିପଦ ଆପଦରେ ଟଙ୍କା ଦରକାର ହେଲେ, 
ସୋମାନଙ୍କୁ ଆର୍ଥକ ସହାୟତା ଦେଲା। ଲୋକମାନେ ଆଉ ସାହୁକାର ପାଖରୁ ଟଙ୍କା 
ଆଣି ତାଙ୍କ ଫଳନ୍ତି ଫସଲକୁ ବନ୍ଧା ପକାଇଲେ ନାହିଁ । ସେମାନେ ଫସଲ ଅମଳ ପରେ 
ଫସଲକୁ ବିକି ବିନା ସୁଧରେ ସୁରଭିଠୁ ନେଇଥ୍‌ବା ଟଙ୍କା ପରିଶୋଧ କଲେ | ଲୋକମାନେ 
ଦେଖୁଲେ ତାଙ୍କ ପାଖରେ ବହୁତ ଫସଲ ଏବେ ବଳି ପଡୁଛି ¦ ତାକୁ ବିକ୍ରି କରି ଯଥେଷ୍ଟ 
ଟଙ୍କା ପାଇଲେ । 

ସୁରଭି ଗୋଟିଏ ଲୁନା କିଣି ଦେଲା ! ଗାଆଁର ଶିକ୍ଷିତ ଯୁବକ କାହ୍ବା ଗାଆଁରୁ 
ଅମଳ ହେଉଥୁୂବା ଫସଲ ଓ ପରିବାକୁ ନେଇ ରାୟଗଡା ହାଟରେ ବିକିଲା । ଆଗରୁ 
ଗାଆଁରୁ ବେପାରୀମାନେ ଶାଗମାଛ ଦରରେ ଚାଷୀମାନଙ୍କ ଠାରୁ ଉତ୍ପାଦିତ କୃଷି ସାମଗ୍ରୀକୁ 
ନେଇ ସହରରେ ଉଚ୍ଚ ଦରରେ ବିକି ବହୁତ ଲାଭ କମାଉ ଥଲେ | ସାହୁକାର ଓ ବେପାରୀଙ୍କ 
ଉପଦ୍ରବରୁ ରକ୍ଷା ପାଇ ଲୋକମାନେ ଶାନ୍ତିରେ ନିଃଶ୍ବାସ ମାରିଲେ । ଚାହୁଁ ଚାହୁଁ ସେମାନଙ୍କର 
ଆଧ୍ୁକ ଅବସ୍ଥାରେ ଆଶାତୀତ ଉନ୍ନତି ଦେଖାଦେଲା । ପୀଞ୍ଚ ବର୍ଷରେ ଗାଆଁରେ ଆମୂଳଚୁଳ 
ପରିବର୍ଭନ ଦେଖାଦେଲା | ଅଭାବ, ଅନଟନ, ଯନ୍ତ୍ରଣାର ଇଲାକାରେ ଉନ୍ନତ ଜୀବନ, 
ନବୀନ ସ୍ଵପ୍ନ ଓ ନିରୁତା ହସର ଝଙ୍କାର ସୃଷ୍ଟି ହେଲା । 

ଦିନେ ସନା କକା ସୁରଭିକୁ କହିଲେ-ଆଜିକୁ ପଚିଶ ବର୍ଷ ତଳେ ଗାଆଁମୁଣ୍ଡ 
ଝରଣା କୂଳରୁ ସଦ୍ୟଜାତ ଶିଶୁଟିଏ ପାଇ ଆମେ ସମସ୍ତେ ମିଶି ତାର ଲାଳନ ପାଳନ 
କରିଥଲୁ । ଆମେ ସମସ୍ତେ କାହ୍ଲାର ବାପା । ଏ ଗାଆଁର ସବୁ ସ୍ତ୍ରୀଲୋକ ତାର ମାଆ । 
ବଡ଼ହେଲା ପରେ ସିଏ ରାୟଗଡ଼ାରେ ରହି ଟିଉସନ୍‌ କଲା ଓ ପାଠ ପଢ଼ିଲା। ବି.ଏ 
ପାସକରି ଚାକିରି ଖୋଜୁଥିଲା | କାଲି ତାର ଚିଠି ଆସିଛି । ବିଷମ କଟକ ବୃକରେ ଗ୍ରାମ 
ସେବକ ଭାବରେ ସେପ୍ଟେମ୍ବର ପହିଲାରେ ଯୋଗଦେବ | ମାଆ ତୁମେ କାହ୍ନାକୁ ବାହା 
ହେଲେ ଆମେ ଭାରି ଖୁସି ହୁଅନୁ । ରାଜ କୁମାର ପରି ଚେହେରା | ଭାରି ଭଲ ପିଲା । 
ସୁନା ମୁଞ୍ଡାଟାଏ । 

-ମୁଁ ଯେ ବିବାହିତା । ଏବେବି ମୋ ମଥାରେ ସିନ୍ଦୁର ଜଳୁଛି । 

ଏତିକି କହି ଲୁହ ଛଳ ଛଳ ଆଖରେ ସୁରଭି ତା ରୁମ୍‌ ଭିତରକୁ ଚାଲିଗଲା | 

ସେଦିନ ସକାଳେ ଦୁଇଟି କାର୍‌ ଆସି ସୁରଭିର ଘର ଆଗରେ ଠିଆ ହେଲା | 
ପ୍ରଥମ ଅର ପାଇଁ ଚେପ୍ଟା ଆମ୍ବ ଗାଆଁକୁ କାର୍‌ ଆସିଛି, ପୁଣି ଦୁଇଟି କାର୍‌ ଏକା ସଙ୍ଗେ 
ଗାଆଁରେ ଦେଖୁ ଲୋକମାନେ ଆଶ୍ଚର୍ଯ୍ୟରେ ଡିମା ଡିମା ଆଖ କରି ଅନାଇଥୂଲେ | ଗାଆଁର 
ଆବାଳ ବୃଦ୍ଧ ବନିତା ଘର ପିଣ୍ଡାରେ ଠୁଳ ହୋଇଗଲେ ! ଆଶା, ଆଶଙ୍କାରେ ବିଚଳିତ 
ହୃଦୟ ତାଙ୍କ ମୁହଁ ଓ ଆଖୁରୁ ସ୍ପଷ୍ଟ ବାରି ହୋଇ ପଡୁଥିଲା | ସୁରଭି ବିଶ୍ଵାଳ କେଉଁଠାରେ 
ରହୁଛନ୍ତି ବୋଲି କାର୍‌ରେ ବସିଥ୍‌ବା ଲୋକମାନେ ପ୍ରଶ୍ନ କରୁଥାନ୍ତି । 

ସୁରଭିର ମୁଣ୍ଡରେ ଆଶଙ୍କାର ପାହାଡ଼ ଲଦି ହୋଇ ପଡିଲା । ସେ ଭାବୁଥଲା 
ସେ ଚେପ୍‌ଟା ଆମ୍ବ ଗାଆଁକୁ ଆସିଲା ପରେ ସାହୁକାର, ବେପାରୀ ଓ ମଦ ବ୍ୟବସାୟୀଙ୍କର 
ଆୟ ବନ୍ଦ୍‌ ହୋଇଗଲା | ସେମାନେ ବୋଧହୁଏ ତା” ବିରୁଦ୍ଧରେ କିଛି ଷଡଯନ୍ତ୍ରର ସୁତ୍ରପାତ 
କରିଛନ୍ତି | 

କାର୍‌ରୁ ଜଣେ ଦୀର୍ଘକାୟ, ସୁନ୍ଦର, ସୁଠାମ ବ୍ୟକ୍ତି ଆସି ତାର ଘର ସାମ୍ପାରେ 
ଠିଆ ହେଲେ । ସୁରଭି ତାଙ୍କୁ ନମସ୍କାର କଲା । ସେ କହିଲେ-ମୁଁ ହେଉଛି ରାୟଗଡାର 
ସବ୍‌ କଲେକ୍ଟର । ଆପଣଙ୍କ ଅତୁଳନୀୟ ଅବଦାନ ଯୋଗୁଁ ଚେପଟା ଆମ୍ଭ ଗାଆଁର 
ସର୍ବାଙ୍ଗୀନ ଉନ୍ନତି ସମ୍ଭବ ହୋଇଛି । ସେଥୁପାଇଁ ଆସନ୍ତା ଅଗଷ୍ଟ ୧୫ ତାରିଖ, ସ୍ଵାଧୀନତା 
ଦିବସରେ ଆପଣଙ୍କୁ ରାୟଗଡାଶ୍ରୀ ସମ୍ମାନରେ ସମ୍ମାନିତ କରାହେବ ! ଆପଣ ନିଶ୍ଚୟ 
ଆସିବେ । ଏଇଟା ଆଜିର ଖବର କାଗଜ ନିଅନ୍ତୁ । ଆପଣଙ୍କ ଫଟୋ ପ୍ରାୟ ସବୁ 


ସମ୍ବାଦପତ୍ରରେ ବାହାରିଛି | ନିମନ୍ତ୍ରଣପତ୍ର ଓ ଚିଠିଟିଏ ସୁରଭି ହାତକୁ ବଢାଇ ଦେଇ ସବ୍‌ 

କଲେକ୍ଟର ରାୟଗଡା ଫେରିଗଲେ ! ଗାଁ ଲୋକ ଓ ତା ମୁଣ୍ଡରେ ଜମାଟ ବାନ୍ଧିଥ୍ବା 
ଆଶିଙ୍କାର ବରଫ ପାହାଡ଼ ଦୃତ ଗତିରେ ତରଳି ଯାଇଥୁଲା | 

ସୁରଭି ଭାବୁଥିଲା ତା ପାଇଁ ଚେପ୍ଟା ଆମ୍ବ ଗାଆଁ ଅନ୍ୟ ଏକ ଦୁନିଆ । ସେ 
ଗାଆଁର ସୁନୀଳ ବନ ବୈଭବର ଅବଗୁଣ୍ଡନ ତଳେ ସେ ଏକ ପୂର୍ଣ୍ଠପ୍ରାଣୀ ନାରୀ । ତାର 
ପରାହତ ବିଶ୍ଵାସ ଓ କ୍ଷତାକ୍ତ ଆତ୍ମାର ସନ୍ଧିରୁ ଆଜି ଅନେକ ସମ୍ଭାବନାର ଦୁର୍ବା ଗଜୁରି 
ଉଠିଛି । ସେ ଯଦି ଭାଗ୍ୟକୁ ଆଦରି ଶାଶୁଘରେ ମୃତ୍ୟୁକୁ ଅପେକ୍ଷା କରି ରହିଥାନ୍ତା, ତାର 
ଜୀବନଦୀପ ଲିଭି ଯାଇଥାନ୍ତା ଯନ୍ତ୍ରଣାର ଯଉଘରେ ¦ ସେ ଦୁନିଆକୁ ଛାଡି ସାହସ କରି ଏ 
ଦୁନିଆକୁ ଆସି ଥିବାରୁ ତା ଜୀବନ ଆକାଶରେ ନୂତନ ଭାଗ୍ୟ ରବି ଉଦୟ ହୋଇଛନ୍ତି | 
ସେ ଦୁନିଆରେ ହିଂସା, ଦ୍ଵେଷ, କଳହ, କପଟତା, ଲୋଭ ,ପରଶ୍ରୀକୀତରତାରେ 
ଲୋକମାନେ ଜଳୁଛନ୍ତି । ଲୋକେ ପ୍ରାପ୍ତି ଓ ପ୍ରାଚୂର୍ଯ୍ୟର ପରିବ୍ୟାଷ୍ତି ପାଇଁ ରକ୍ତରେ ହୋରି 
ଖେଳିବାକୁ ପଛଘୁଞ୍ଚା ଦିଅନ୍ତି ନାହିଁ । ଟଙ୍କାର ପାହାଡ଼ ଉପରେ ଠିଆହୋଇ ଆକାଶକୁ 
ଛୁଇଁବାକୁ ଲୋକମାନଙ୍କ ଭିତରେ ପ୍ରତିଯୋଗିତା ଚାଲିଛି । ସବୁ ଥାଇ ବି ସେମାନେ 
ନିଃସ୍ | 

ଏ ଦୁନିଆର ଲୋକ ସରଳ ନିଷ୍ଠାପ | ପ୍ରେମରେ, ଆମସନ୍ତୋଷରେ ଛଳ ଛଳ | 
ଅନ୍ୟ ଦୁଃଖରେ ଦୁଃଖୀ, ଅନ୍ୟ ସୁଖରେ ସୁଖୀ |! ନେବା ପାଇଁ ଆଶା କି ଅଭିପ୍ରାୟ ନାହିଁ । 
ଦେବା ପାଇ ହୃଦୟରେ ବ୍ୟାକୁଳତା । ପେଟକୁ ଗଣ୍ଡେ ଦାନା, ଦେହକୁ ଖଣ୍ଡେ କନାରେ 
ସେମାନଙ୍କର ଅପାର ଆନନ୍ଦ | ବିନା ରକ୍ତ ସଂପର୍କରେ ସେମାନେ :ସଂପର୍ଚ୍ଧର କୋଣାର୍କ 
ଗଢନ୍ତି । ତା ଭଳି ଠିକଣା ହୀନ ଅଜ୍ଞାତ କୁଳଶୀଳ ନିରିମାଖୀ ଅସହାୟା ଝିଅଟିକୁ ଏ ଗାଆଁ 
ସ୍ଲେହରେ ଆବେଗର ସହ କୋଳ କରି ନେଇଛି । 

ଏକ ଅଭୂତପୂର୍ବ ପୁଲକରେ ପୁଲକ୍ରିତ ହୋଇ ସୁରଭି ଦିଗ୍ବଳୟକୁ ଅପଲକ 
ନୟନରେ ଚାହିଁ ରହିଥିଲା । ଆମ୍ବ ତୋଟାରେ" ବସି କାହା ବଂଶୀ ବଜାଉ ଥୁଲା |! ସେ 
ବଂଶୀ ସ୍ଵରରେ ଥୁଲା ମଳୟର ଛନ୍ଦ , ପ୍ରୀତିର ସ୍ଥନ୍ଦନ | ତାର ତନୁ ମନ ହୃଦୟରେ ଏକ 


ଅପୂର୍ବ ଶିହରଣ ଖେଳି ଯାଇଥିଲା | ତା' ମନ ମାଟିରେ _ ନୂଆଁ ସ୍ବପ୍ନର ଅଙ୍କୁରୋଦଗମ୍‌ 
ହେଉଥିଲା | 


~ 


oOo 

ଦୁଇ କେରା ଦୁବ 


ସ୍ଵାଭିମାନ ପ୍ରାୟ ୧୨ ବର୍ଷ ପରେ ମାମୁ ଘରକୁ ଯିବା ପାଇଁ ବରମୁଣ୍ଡା ବସ୍‌ 

ଷ୍ଟାଣ୍ଡରୁ ବସ୍‌ ଧରିଲେ । ଦିଲ୍ଲୀରେ ପ୍ରାୟ ଛଅବର୍ଷ ପଢ଼ିବା ପରେ ଦିଲ୍ଲୀ ସ୍କୁଲ ଅଫ୍‌ 
ଇକୋନୋମିକ୍ଟରୁ ସ୍ାତକୋତ୍ତର ଡ଼ିଗ୍ରୀ ହାସଲ କଲା ପରେ ଏମ୍‌.ଫିଲ୍‌ କଲେ ! ତାପରେ 

ଆମେରିକାରେ ପିଏଚଡ଼ି କରିବା ପାଇଁ ତିନି ବର୍ଷ ଲାଗିଗଲା । ବନାରସ୍‌ ହିନ୍ଦୁ 
ବିଶ୍ଵବିଦ୍ୟାଳୟରେ ଅଧ୍ୟାପକ ଚାକିରି ପାଇଛନ୍ତି । ନୂଆ କାର୍ଯ୍ୟରେ ଆଉ ଏକ ମାସ ପରେ 
ଜଏନ୍‌ କରିବାକୁ ପଡ଼ିବ । ବହୁତ ଦିନ ପରେ ଗୋଟିଏ ମାସ ଛୁଟି ମିଳି ଯାଇଛି | କିଛି 
ଟେନ୍‌ସନ୍‌ ନାହିଁ । ମାମୁ ଘରକୁ ଯିବାର ଅବଦମିତ ଇଚ୍ଛା ଆଜି ଉତୁରି ପଡୁଛି ।ମାମୁଘରେ 
ଅଜା, ଆଇ ଏବେ ବି ଅଛନ୍ତି | ତାକୁ ଦେଖୁଦେଲେ କୋଟି ଆଦର କରନ୍ତି | ପିଲାବେଳେ 
ସଲ ଛୁଟି ହେଲେ ସେ ମାମୁ ଘର ଗାଁକୁ ଧାଇଁ ଯାଆନ୍ତି । ବାପା ଲାଇଫ୍‌ ଇନ୍‌ସୁରାନ୍ତ 
କର୍ପୋରେସନ୍‌ରେ ଉଚ୍ଚପଦସ୍ଥ ଅଫିସର୍‌ ଥିଲେ । ବମ୍ବେ) କଲିକତା, ଦିଲ୍ଲାଭଳି ମେଟ୍ରୋ 
ସହରରେ ବାପା ସବୁବେଳେ ଅବସ୍ଥାପିତ ହେବାରୁ ବଡ଼ ବଡ଼ ସହରରେ ତାଙ୍କୁ ଜୀବନ 
ବିତାଇବାକୁ ହୁଏ । ବଡ଼ ସହରର ନଭଷ୍ଟୁମ୍ୀ ଅଟ୍ଟାଳିକା, ଆଲୋକରେ ଉଦ୍‌ଭାସିତ ମଲ୍‌, 
ଗାଡ଼ିମଟରର କିମ୍ଭୁତ କିମ୍ଭାକାର ରଡ଼ି ଭିତରେ ସେ ଅଣନିଃଶ୍ବାସୀ ହୋଇ ଯାଆନ୍ତି | 

ପିଲାବେଳେ ମାମୁଘର ଗାଁରେ ପହଞ୍ଚ୍‌ ଗଲେ ସ୍ଵାଭିମାନଙ୍କର ଗୋଡ଼ ତଳେ 
ଲାଗେନା | ମନଟା ପ୍ରଜାପତି ପରି ଏ ଡ଼ାଳରୁ ସେ ଡ଼ାଳକୁ ଉଡ଼ୁଥାଏ । ସାନମାମୁଙ୍କ 
ସଙ୍ଗରେ ସାରା ଗାଁରେ ପଇଁତରା ମାରୁଥାନ୍ତି । ରାଣୀମନ୍ଦି ପୋଖରୀରେ ପହଁରା, ଖଳିବନ୍ଧରେ 
ଝା ବସାଇ ମାଛଧରିବା, ବାହାଳନି ଆମ୍ବ ତୋଟାରେ ଫୋପଡ଼ ମାରି କଷିଆତ୍ବ ଝଡ଼ାଇବା 
ପ୍ରଭୃତି ନାନାବିଧ କାର୍ଯ୍ୟରେ ସବୁବେଳେ ବ୍ଯସ୍ତ | ସାନମାମୁଙ୍କ ବନସି ଛଡ଼ ନେଇ ଗାଁ 
ପୋଖରୀରେ ପକାଇଥିବା ବେଳେ ଟେକି ଦେଲାବେଳକୁ ଛୋଟ ଭାକୁରଟିଏ କେମିତି 
ବନିଶୀ କଣ୍ଟାରେ ଲାଗିଗଲା । ସ୍ଵାଭିମାନଙ୍କର କି ଆନନ୍ଦ । ଗାଁ ପୋଖରୀ ବନ୍ଧରେ ପଡ଼ି 
ମାଛ ଡ଼େଉଁଛି । ସେ ବି ଖୁସିରେ ଡ଼େଉଁଛନ୍ତି । ସାନମାମୁ ଆସିଲାବେଳକୁ ହାତ ପାପୁଲିରେ 
ଜିଅନ୍ତା ମାଛଟା ଫଡ଼୍‌ ଫଡ଼୍‌ ହେଉଅଛି । ସେଦିନର ଅନୁଭବ, ପୁଲକ ତନୁ ମନରେ ଚହଟି 
ଯାଇଥୁଲା | 

ଅଜା ଶିବାନନ୍ଦ ପଟ୍ଟନାୟକଙ୍କର ଗାଁରେ ପ୍ରବଳ ପ୍ରତିପରି । ଗାଁ ଦାଣ୍ଡରେ ତୁନ୍ଚି 
ତୋଫାନ କରୁଥିବା ଶିବାନନ୍ଦବାବୁ ଘରକୁ ଆସିଲେ ଆଇ ପାଖରେ ମୂଷା ଛୁଆଟିଏ 
ପାଇଟି ଟୁଁ କଁ ହୁଅନ୍ତି ] ଆରର ପାଟିଟା ଗୋଟେ ଖଣ୍ଡାଧାର | କଥାର ଦାଢ଼ରେ ସେ ଛାତିର 
କଲିଜାକୁ କାଟି ଖୁନ୍‌ଭିନ୍‌ କରିଦେବ | ଅଜାଙ୍କର ବାଟିଏ ଜମି ! ଖାଇ ପିଇ ଆରାମରେ 
ଚଳିଯାନ୍ତି ¦ ଦୂଇଟି ପୁଅ | ବଡ଼ ପୁଅ ସୁରେଶ ।ଅଜାଙ୍କ ସାନପୁଅ ପରେଶ | 

ବଡ଼ମାମୁ ଏମ୍‌ଏ ପାସ୍‌ କରି ଓଡ଼ିଶା ସରକାରଙ୍କ ଅଧୀନରେ ଚାକିରି କରିଛନ୍ତି । 
ତାଙ୍କୁ ନେଇ ଅଜା, ଆଇଙ୍କର ବଡ଼ ଗର୍ବ | ରତନ୍ପୁର ଗାଁର ରଣବାଡ଼ ପରିବାରର ଏକମାତ୍ର 
କନ୍ଯାକୁ ବୋହୂ କରିଥୁବାରୁ ଅଜା, ଆଇଙ୍କର ମନ କୁଣ୍ଢେମୋଟ | ଯାନି ଯୌତୁକ, ସୂନା, 
ରୂପାରେ ପୋତି ପକେଇଥୁଲେ ! ବଡ଼ ମାଇଁ ଗୋରା ତକ ତକ ଡ଼ଉଲ ଡ଼ାଉଲ, ବିଏପାସ୍‌ 
କରିଛନ୍ତି । ବଡ଼ ମାମୁ ଭାରି ଡ଼େଙ୍ଗା । ବଡ଼ ମାଇଁ ତାଙ୍କ କାନ୍ଧ ସରିକି ହେବେ | ତାଙ୍କର 
ଦୁଇଟି ପୁଅ ରଂଜନ ଓ ଶୁଭ୍ରାଂଶୁ । ଭାରି ଗେହ୍ଲାରେ ବଢୁଥାନ୍ତି । ଦେଖୁବାକୁ ସୁନ୍ଦର, 
କୌତୁକିଆ, ଗୋରା ତକତକ | 

ସାନମାମୁଙ୍କ ଦ୍ଵାରା ପାଠ ହୁଏନା, ତିନିଥର ମାଟ୍ରିକ ପରୀକ୍ଷା ଦେଲେ, ହେଲେ 
ପାସ୍‌ କରିପାରିଲେନି ! ଅଜା ତାଙ୍କୁ ଦିନକୁ ଦଶଥର ଅକାଳ କୁଷ୍କା୍ଟ ଅପଦାର୍ଥ, କୂଳାଙ୍ଗାର 
ବୋଲି ସିଂହରଡ଼ି କରି କହନ୍ତି । ସାନମାମୁ ଶୁଣି ନଶୁଣିଲା ପରି ଅଭିନୟ କରନ୍ତି । 
ସାନମାମୁଙ୍କ ବିଲ ଭାରି ପ୍ରିୟ ! ମାଟି ସାଙ୍ଗରେ ମିଶି ମାଟି ହୋଇ ଯାଉଥବେ । ଜମି ବାଡ଼ି 
ଚାଷ ବାସ ସବୁ ବୁଝାବୁଝି କରନ୍ତି । ଖରା ବର୍ଷା କାକରରେ ବିଲ ହିଡ଼ ଉପରେ ଠିଆ | 
କହନ୍ତି, ଚାଷ ନିଇତି ଆସ । କଢ଼ାଣ, ଦୋଅର, ବେଉଷଣ, କୋଡ଼ିହଣା, ବିଲବଛା, 
ଧାନକଟା ଇତ୍ୟାଦି ଗୋଟିଏ ପରେ ଗୋଟିଏ କାମ ଲାଗିଥାଏ | ସେ ହାଡ଼ଭଂଗା ପରିଶ୍ରମ 
କରି ଫସଲ ଫଳାଚ୍ତି | କିନ୍ତୁ ମୁଗ, ବିରି, ଧାନ ବିକି ହେଲେ ସେ ଟଙ୍କା ଅଜା, ଆଇ ଆଉ 
ବଡ଼ମାଇଁ ହାତରେ ରହେ । ସାନ ମାମୁ ଟଙ୍କାଟିଏ ପାଇଁ ହାତ ପତାନ୍ତି | 

ସାନ ମାଇଁଙ୍କ ବର୍ଣ୍ଣ କଳା ହେଲେ ବି ଗଠନ ଆକର୍ଷଣୀୟ, ପାଠ ମାଇନର୍‌ 
ପଢ଼ିଛନ୍ତି । ଅଭାବୀ ସଂସାରରୁ ଆସିଛନ୍ତି । ଯାନି ଯୌତୁକ ଆଣି ନାହାଁନ୍ତି ବୋଲି ଆଇ 
ମଝିରେ ମଝିରେ ଚିକ୍ରାର କରି ଗାଳି ଦିଏ ସାନମାଇଁଙ୍କୁ । 'ସାନମାଇଁ ପାଟି ଖୋଲିଲେ, 
ଆଇ କହେ ଛୋଟଲୋକ: ଝିଅ, କାଳି,କୋତରି ବଡ଼ ବଡ଼ କଥା କହୁଛି । ସାନମାଇଁ 
ସକାଳୁ ସଂଧ୍ୟା ପର୍ଯ୍ୟନ୍ତ ଖଟୁଥୁବେ ଯେ ଖଟୁଥବେ । ସମସ୍ତଙ୍କ ଫର୍ମାସି ଶୁଣିବା ତାଙ୍କ 

କାମ । ତାଙ୍କ ଫର୍ମାସି ଶୁଣିବାକୁ କେହି ନାହିଁ । ତାଙ୍କର ଇଛା ବୋଲି କିଛି ନାହିଁ | ଦୁଇଟି 
ପୁଅ, କୁନା ଓ ଧୁନା | ମାଆ ଭଳି କଳା, ପତଳା, ନତପତିଆ | ଅଲୋଡ଼ା ଅଖୋଜା, 
ହୀନିମାନିଆ ଜୀବନ | ଘରର ଯାବତୀୟ ବୋଲହାକ କରନ୍ତି । ସାନମାଇଁଙ୍କ ଉପରେ 
ଆଇ ସବୁବେଳେ ଅକାରଣରେ ଗାଳି: ବର୍ଷଣ କରି ଚାଲିଥାଏ । ସେତେବେଳେ ସାନମାଇଁଙ୍କ 
ମୁହଁ ଭୋଦୁଅ ମାସର ଆକାଶ ଭଳି- ଦେଖାଯାଉଥାଏ | ଡ଼ହ ଡ଼ହ ଖରା, ତା ସାଙ୍ଗରେ 
ବର କୋଳିଆ ଟୋପା ବର୍ଷା । ତାଙ୍କ ଆଖୁ ଲୁହରେ ଛଳ ଛଳ । ମୁହଁରେ ଭିଡ଼ିମୋଡ଼ି 
ପ୍ରସ୍ତୁତ କରନ୍ତି ଚେନାଏ ହସ । ଅମାନିଆ ଆଖୁ ଆଉ ଅବୋଲକରା ଲୁହ ତାଙ୍କ ମନା 
ମାନନ୍ତିନି । ଅକାଳେ ସକାଳେ ସାନମାଇଁ ଗୋଡ଼ରେ ଅଳତା ଟିକିଏ ଲଗାଇଲେ ଆଶ 
ଚିହିରି ଉଠିବ - 

“ଫଟା ଗୋଡ଼ରେ ଅଳତା, ବୁଢ଼ୀ ବୟସରେ ସୁନ୍ଦର କଟା ? 

ଫଟା ପଲମରେ ଭାଜିଲି ବିରି, ବୁଢ଼ା କାଳେ ଯାଏ ବାଗୁଡ଼ି ଖେଳି ।' 

ଥରେ ଭାତହାଣ୍ଡିରୁ ପେଜ ଉତୁରି ପଡ଼ିବାରୁ ସାନମାଇଁ ତରତର ହୋଇ ରୋଷେଇ 
ଘର ଭିତରକୁ ପଶିଗଲେ ! ଆଇ ପାଟିରୁ ବାହାରି ପଡ଼ିଲା-ମାଆଲୋ ମଲି, ଢ଼ପ ଢ଼ପ 
ଚାଲି ଦେଖୁ ନଥୁଲି | 

ସାନମାମୁ, ସାନମାଇଁ ଓ ତାଙ୍କ ପିଲାମାନଙ୍କ ଉପରେ ହେଉଥୁଵା ଅବିଚାର 
ବିରୁଦ୍ଧରେ ପ୍ରତିବାଦ କରିବା ପାଇଁ ସ୍ଵାଭିମାନଙ୍କ ମନ, ଛୁଳି ଉଠେ 1 ପୁଣି ସେ ଭାବନ୍ତି, 
ଅଢ଼େଇ ଦିନ ପାଇଁ ମାମୁ ଘରକୁ ଆସିଛି । କ୍ରାହିଁକି 'ଷାଟି ଖୋଲିବି ? ପାଟି ଖୋଲିଲେ 
କ”ଣ ଲାଭ ? ସେ କଣ ଅଜା, ଆର, ବଡ଼ମାଇଁକୁ ବଦଳାଇ ଦେଇ ପାରିବେ ? 

ସ୍ବାଭିମାନ ମାମୁଘର ଗୀ ବସ୍‌ରେ ବସି ମନେ ପକାଉଥିଲା ମାମୁ ଘର କଥା | 
ସେତେବେଳେ ବଡ଼ମାମୁଙ୍କ ପୁଅ ରଂଜନ ଦଶମ ଶ୍ରେଣୀରେ ଓ ଶୁଭ୍ରାଂଶୁ ନବମ ଶ୍ରେଣୀରେ 
ପଢୁଥାନ୍ତି । ଗାଆଁରେ ନୂଆ ହୋଇ ଖୋଲିଥୁବା ହାଇସ୍କୁଲରେ ପଢୁଥାନ୍ତି । ସାନ ମାମୁଙ୍କ 
ପୁଅ ଧୁନା ସେ ବର୍ଷ ସପ୍ତମ ଶ୍ରେଣୀ ପାସ୍‌ କଲା | ଗୀଁ ହାଇସ୍କୁଲରେ ଅଷ୍ଟମ ଶ୍ରେଣୀରେ ନାଁ 
ଲେଖାଇବା ପାଇଁ ଜିଦ୍‌ ଧରିଲା | ଅଜା ଆଶ, ବଡ଼ମାଇଁ କହିଲେ, ନୀ ତାକୁ 
ପଢ଼ାନା !ପଢ଼ିଲେ ଅଧ୍ବକ ଖର୍ଚ ହେବଯାଠ ପଢ଼ି କରିବ କଣ ? ଫୁଲ ପ୍ୟାଣ୍ଟ ପିନ୍ଧି ଗାଆଁ 
ବରଗଡ଼ାଣି ଛକରେ ଚକ୍ରି' କାଟିବ ! ବିଲ ବାଡ଼ି ନାଁ ଧରିବନି । ଆମ ବିଲ ପଡ଼ିଆ 

ପଡ଼ିବ । ଏ କୂଳର ହେବନି କି ସେ କୁଳର ହେବନି । ସାନମାଇଁକୁ ଦେଖେଇ ଆଇ ରଡ଼ି 
କରି କହେ, “ ପାଖରେ ନାହିଁ ଧନ, ପୁଅ ବାହା କରିବାକୁ ମନ ” | 

ସାନ ମାଇଁଙ୍କର ପାଠ ପଢ଼ା ପ୍ରତି ଭାରି ଆଦର ! ବେଶି ପାଠ ସିନା ପଢ଼ି 
ନାହାଁନ୍ତି, କିନୁ ପ୍ରଜ୍ଞାରେ ପରିପୂର୍ଣ । କର୍ଭବ୍ୟ ବୋଧ, ନମ୍ରତା, ସହିଷୁତାର ପ୍ରତିମୂର୍ରୀ ।ଚୁଲିମୁଣ୍ଡ 
ପାଖରେ ବସି ତାଙ୍କ ପୁଅ ଦୂଇଟାଙ୍କୁ ପାଠ ପଢ଼ାଉ ଥିବେ ! କାଠ ଚୁଲିର ଧୁଆଁରେ ମାଆ, 
ପୁଅ ତିନହେଁ ଅସ୍ତବ୍ୟସ୍ତ ହୋଇ ଯାଉଥ୍‌ବେ । ସାନ ମାଇଁ ସାହସ ସଞ୍ଚୟ କରି କହିଲେ- 
ଆମର ତ ଦୂଇପୁଅ ଗାଁ ହାଇସ୍କୁଲରେ ପଢୁଛନ୍ତି । ଧୁନା ତାଙ୍କ ସାଙ୍ଗରେ ସେଠି ପଢ଼ିଲେ 
ଭଲ ହେବ 1 ଧୂନା କହୁଛି, ତା ପାଠ ପଢ଼ା ବନ୍ଦ ହେଲେ ଘର ଛାଡ଼ି ପଳେଇବ | 

* ଆଲୋ ପଇଡ଼ ! ଭାସି ଯାଉଥିଲୁ ମଝି ନଲର, ଧରି ଆଣିଥୁଲି ତତେ, ଟାକୁଆ 
ଗାଲରେ ମାଉଁସ ଲାଗିଲା, ଜବାବ ଦେଉଛୁ ମତେ ?? - ଆଇର ପାଟିରୁ ତତ୍କ୍ଷଣାତ୍‌ 
ନିଗିଡ଼ି ପଡ଼ିଲା ଏଢ଼ଗଟି , ସତେ ଯେମିତି ଡ଼ହ ଡ଼ହ ରଡ଼ ନିଆଁର ଝୁଲ ଛିଟିକି ପଡୁଛି | 

ବଡ଼ମାଇଁ କହିଲେ, ଧୁନା ଯଦି ହାଇସ୍କୁଲରେ ପଢ଼ିବ,ତେବେ ଆଜି ଭିନୃ ହୁଅ | 
ଆମେ ଧୂୁନାର ପାଠ ପଢ଼ାର ଦାୟିତ୍ଵ ନେଇ ପାରିବୁନି | 

ସାନ ମାମୁଁ ପ୍ରଥମ ଅର ପାଇଁ ଶତ ସିଂହର ପରାକ୍ରମ ନେଇ କହିଲେ- ଧୂନା 
ଅଲବତ୍‌ ହାଇସ୍କୁଲରେ ପଢ଼ିବ |! 

ଗାଆଁର ମୁଖିଆ ଲୋକମାନେ ବସି ଭାଗବଣ୍ଟରା କଲେ ! ସ୍ଥିର ହେଲା ଯେ 
ଅଜା ଆଇ ବଡ଼ମାମୁଙ୍କ ପାଖରେ ରହିବେ ¦! ତେଣୁ ମୋଟ ବାଟିଏ ଜମିରୁ ୧୪ ଏକର 
ଜମି ସେମାନଙ୍କ ଭାଗରେ ପଡ଼ିଲା | ସାନମାମୁଙ୍କ ଭାଗରେ ଅବଶିଷ୍ଟ ୬ଏକର ଜମି ଭାଗ 
ପଡ଼ିଲା | ଅଜା, ଆଇ ବଡ଼ମାମୁ, ବଡ଼ମାଇଁ ଭିନ୍‌ ହେବାକୁ ସୁଯୋଗ ଉଣ୍ୁଥୁଲେ | ସେମାନେ 
ଆନନ୍ଦର ଆତିଶଯ୍ୟରେ କୁରୁଳି ଉଠୁଥିଲେ । ସାନମାଇଁ ମଝି ନଶରେ ଭାସିଗଲା ଭଳି 
ଅସହାୟ ଅନୁଭବ କରୁଥ୍‌ଲେ । ସତେ ଯେମିତି ଆକାଶ ତାଙ୍କ ମୁଣ୍ଡରେ ଛିଡ଼ି ପଡ଼ିଛି । 
ବଡମାମୁଙ୍କ ପରି ତାଙ୍କର ବାହାର ରୋଜଗାର ନାହିଁ, ଚାରି ପ୍ରାଣୀ କୁଟୁମ୍ବ କିପରି ଚଳାଇବେ, 
ସେଇ ଚିନ୍ତାରେ ମ୍ରିୟମାଣ ହେଉଥୁଲେ ! ବନ୍ଯା ପାଣିରେ ଡୁବି ଯାଉଥବା ନିରିମାଖୀ ଗାଁଟି 
ପରି ସାନ ମାଇଁଙ୍କ ଶୋକାର୍ଭ ମୁହଁକୁ ଅନାଇଲେ ସ୍ଵାଭିମାନଙ୍କ ଛାତିର କଲିଜା ଖୁନ୍‌ଭିନ୍‌ 

ହୋଇଯାଉଥୁଲା | ସେ ସେହିଦିନ ଠାରୁ ମାମୁଘର ଛାଡ଼ିଥିଲେ ଯେ, ଆଉ ଆଜି ପର୍ଯ୍ୟନ୍ତ 
ଆସିନଥିଲେ | ଏହା ଭିତରେ ପନ୍ଦର ବର୍ଷ ବିତିଯାଇଛି । 

ଏତେ ଦିନ ଧରି ସିଏ ମାମୁଘରର ଖୋଜଖବର ନେଇ ପରି ନାହାଁନ୍ତି । ଆଜି 
ସିଏ ମାମୁଘର ଗୀ ମୁଣ୍ଡରେ ପହଞ୍ଚଲେ | ଚାରିଆଡ଼କୁ ଅନାଇଲେ | ଗାଁ ଆରମ୍ଭରେ ଯାଉଁଳି 
ପୋଖରୀ | 'ସେଥରୁ ଗୋଟିଏ ପୋଖରୀ ପୋତି ହୋଇ ପଡ଼ିଛି । ତା ଭିତରେ ଅମରି ଓ 
ଘାସ ବୁଦା ଜଙ୍ଗଲ | ଆମ୍ବତୋଟା ତାଙ୍କୁ ଅଚିହ୍ନା ଅଚିହ୍ନା ଲାଗୁଥିଲା | ଘଞ୍ଚ ଆତମ୍ବତୋଟାର 
ରମଣୀୟ ସବୁଜ ବନାନୀ ତାଙ୍କୁ ନଣ୍ଡା ନଣ୍ା ଦେଖା ଯାଉଥୁଲା | ମାମୁଘର ଗାଁ ଧୂଳି ରାସ୍ତା 
ଏବେ କଂକ୍ରିଟ ଚଟାଣ | ରାସ୍ତାର ଦୁଇପାର୍ଶ୍ବ ଚାଳଘର ସ୍ଥାନରେ ସୁଦୃଶ୍ୟ ଅଟ୍ଟାଳିକା ମୁଣ୍ଡଟେକି 
ଠିଆ ହୋଇଛନ୍ତି | ମାମୁଘର ପାଖରେ ଦୂଇଶହ ବର୍ଷର ବରଗଛ ଚେକା ମେଲାଇ ବସିଛି । 

` ତାକୁ ଆଧାର କରି ମାମୁଘରର ଅବସ୍ପିତି କି ଅନୁମାନ କରିନେଲେ । ଆଖୁ 

ସାମ୍ନାରେ ଝଲସି ଉଠିଲା ଏକ ସୁନ୍ଦର ଆଧୁନିକ ପରିପାଟୀରେ ନିର୍ମିତ କୋଠାଘର | ପାଖରେ 
ଏକ ଚାଳଘରର ଖଞ୍ଜା | ସ୍ବାଭିମାନ ଅନୁମାନ କଲେ, ଏହି କୋଠାଘରେ ଅଜା, ଆଇ, 
ବଡ଼ମାମୁ ଓ ବଡ଼ମାଇଁ ରହୁଥିବେ | ସାନମାଇଁକୁ ଦେଖୁବାକୁ ତାଙ୍କ ମନ ଡ଼ହଳ ବିକଳ 
ହେଉଥୁଲେ ବି ସେ ସୌଜନ୍ୟ ଦୃଷ୍ଟିରୁ ଆଗ ଅଜା, ଆଇଙ୍କୁ ସାକ୍ଷାତ କରିବା ପାଇଁ ସେ 
ନବ ନିର୍ମିତ ପ୍ରାସାଦର କଲିଂବେଲ୍‌ ବଜାଇଲେ | ସାନମାଇଁ କବାଟ ଖୋଲିବାର ଦେଖୁ 
ସେ ମିଠା ମିଠା ଖୁସିରେ ଉଲ୍ସିତ ହେଲେ । ସାନମାଇଁ ତାଙ୍କୁ ଦେଖୁ କୋଟିନିଧବ ପାଇଲା 
ଭଳି ଅନୁଭବ କରୁଥଲେ ! ତାଙ୍କ କଳାକୃଷ୍ଣ ମୁହଁରେ ମମତା ଭିଜା ହସ କଦମ୍ବ ବନର 
ଶ୍ବେତ କଦମ୍ବ ପୁଷ୍ଣ ପରି ଉଦ୍ଭାସିତ ହେଉଥଲା | ଭଲ ସ୍ଵାସ୍ଥ୍ୟ, ପୁରିଲା ପୁରିଲା ମୁହଁରେ 
ମାଇଁ ସୁନ୍ଦର ଦେଖାଯାଉଥିଲେ | 

ଜଳଖୁଆ ଖାଇ ସାରି ଖଟରେ ବିଶ୍ରାମ ନେଉଥିବା ବେଳେ ପାଖରେ ସାନମାଇଁ 
ବସିଥିଲେ | ସ୍ବାଭିମାନଙ୍କ ଆଖୁରେ ପ୍ରଶ୍ନ ଗୁଡ଼ାକ ଖୁନ୍ଦି ହୋଇ ଯାଉଥୁଲେ | 

-ମାଇଁ, ଏ ଘର କଣ ତୁମର ? କେମିତି ସମ୍ଭବ ହେଲା ? 

¬ ବୁଝିଲ ବାବୁ, ଭିନ୍ନ ହେବାବେଳର ଦୃଶ୍ୟ ତୂମେ ତ ସବୁ ଦେଖୁଛ | ଭାଗରେ 
ପଡ଼ିଥିବା ଛଅ ଏକର ଜମିରେ ତମ ସାନମାମୁ ମୁଣ୍ଡ ଝାଳ ତୁଣ୍ଡରେ ମାରି ମାଟି ସଂଗରେ 
ମାଟି ହୋଇ ସୁନା ଫଳାଇଲେ । ଧାନ, ମୁଗ, ବିରିରେ ଆମ ଘର ଫୂରିଗଲା । ବଳକା 
ଫସଲକୁ ବିକ୍ରି କରି ଦି” ପଇସା ପାଇଲୁ | ଜୀବନ ସାରା ଟଙ୍କାଟିଏ ପାଇଁ ହାତ ପତାଉଥିବା 

ହାତରେ ଟଙ୍କା ଜମା ହେବା ଦେଖୁ ଆମକୁ ଭାରି ଖୁସି ଲାଗିଲା । ସେ ପଲସାରେ ଦୁଇ 
ପୁଅଙ୍କ ପଢ଼ାଇଲୁ । ତୁମ ସାନମାମୁ ପ୍ରଥମରୁ ପଞ୍ଚମ ଶ୍ରେଣୀ ପର୍ଯ୍ୟନ୍ତ ପଡୁଥବା ଛୋଟ 
ଛୋଟ ପିଲାଙ୍କୁ ଟିଉସନ୍‌ କରି ଦୁଇ ପଇସା ରୋଜଗାର କଲେ କୁନା ଏମ୍‌ଏ ପାସ୍‌ କରି 
ଓଡ଼ିଶା ସରକାରଙ୍କ ଜଣେ ଓ.ଏ.ଏସ୍‌. ଅଫିସର୍‌ ଭାବେ ନିଯୁକ୍ତି ପାଇଛି । ଧୁନା ଏମ୍‌.ଏ. 
ପାସ୍‌ କରି ଚଣ୍ିଖୋଲ କଲେଜରେ ଅଧ୍ୟାପକ ଭାବେ କାମ କରୁଛି | ତମ ସାନମାମୁଙ୍କୁ ମୁଁ 
ଓ ଦୁଇପୁଅ କହୁଛୁ ଏବେ ଆଉ ବିଲବାଡ଼ିର କଷ୍ଟ କାମ ନକରି ଟିକେ ଆରାମ କରିବା 
ପାଇଁ । ସେ ଆମ କଥା ମାନୁ ନାହାଁନ୍ତି ¦ ବିଲବାଡ଼ି ତାଙ୍କ ଜୀବନ | ଏବେ ଧାନ ବିକିଲେ 
ସରକାରୀ ଦରରେ ଭଲ ଟଙ୍କା ମିଳୁଛି । ତମ ସାନମାମୁ ଆଉ ଦୁଇ ପୁଅଙ୍କ ରୋଜଗାର 
ମିଶାଇ ଏ ଘରଟିକୁ ତିଆରି କରା ଯାଇଛି । ଏ ଯେଉଁ ଟିଭି, ଫ୍ରିଜ୍‌, ଇନ୍ଭର୍ଟର, 
ୱାସିଂମେସିନ୍‌, ଏ.ସି. ଇତ୍ୟାଦି ଦେଖୁଛ, ଏସବୁ ପିଲାମାନେ କିଣିଛନ୍ତି | ସବୁ ଭଶ୍ଵରଙ୍କର 
ଅପାର କରୁଣା |-ଏ ସବୁ କଥା କହିଲାବେଳେ ମାଇଁଙ୍କ ମୁହଁରୁ ଆଞ୍ଜୁଳା ଆଞ୍ଜୁଳା ଜ୍ୟୋ୍ସମା 
ଝରି ପଡ଼ୁଥୁଲା ! 

-ଆଉ ବଡ଼ ମାମୁଘର ଖବର କଣ ମାଇଁ ? - ସ୍ବାଭିମାନଙ୍କର ଜାଣିବା ପାଇଁ 
ପ୍ରବଳ ଇଛା ! 

- ତମ ବଡ଼ମାମୁ ରିଟାଏଡ଼୍‌ କଲାପରେ ବହୁତ ପଇସା ପାଇଲେ ! ତାଙ୍କ ଦୂଇ 
ପୁଅ ତ ବେଶି ପାଠ ପଢ଼ିଲେନି । ତାଙ୍କ ପାଇଁ ୨ଟି ଟ୍ରକ କଣି ଦେଲେ ! କିନ୍ତୁ ଗାଡ଼ି 
ବେପାର ସେମାନଙ୍କୁ ସହିଲା ନାହିଁ । ଉଧେଇ ପାରିଲେନି । ଗାଡ଼ିର ମରାମତି ଖର୍ଚ, ଡାଇଭର 
ଖର୍ଚ୍ଚ ଇତ୍ୟାଦି ଗାଡ଼ିର ଆୟକୁ ବଳେଇ ଯାଉଛି | ଦୁଇ ପୁଅଙ୍କ ବାହାଘର ପରେ ଘରର ଖର୍ଚ୍ଚ 
ବଢ଼ି ଯାଇଛି ।ତମ ବଡମ୍ପାମୁ ଯେଉଁ ପେନ୍‌ସନ୍‌ ପାଉଛନ୍ତି ଯେନତେନ ପ୍ରକାରେଣ ଚଳି 
ଯାଉଛନ୍ତ । କୋଠାଘର କରି ପାରି ନାହାଁନ୍ତି । ସବୁବେଳେ ଅଭାବ ଅସୁବିଧା । ବାପ କି 
ପୁଅମାନେ ବିଲ ମାଟି ମାଡ଼ନ୍ତିନି। ଅଧା ଜମି ପଡ଼ିଆ, ଅଧାଜମିରେ ଭାଗ ଚାଷୀ ଚାଷ 
କରି ଯାହା ଦିଅନ୍ତି, ସେତିକି | 

ତମ ବଡ଼ମାଇଁ ଓ ଆତଙ୍କର ଦେହ ମଝିରେ ଭୀଷଣ ଖରାପ ହେଲା ।ଭୁବନେଶ୍ବର 
ହସପିଟାଲରେ ବହୁଦିନ ଚିକିସିତ ହେଲାପରେ ଭଲହେଲେ |! ମୋ ଦୂଇ ପୁଅ ଦୂଇ ଲକ୍ଷ 
ଟଙ୍କା ଦେଇ ଚିକିତ୍ସାର ସମସ୍ତ ଖର୍ଚ୍ଚ ବହନକଲେ | 

- ତମ ସହିତ ସେମାନଙ୍କର ସଂପର୍କ କିଭଳି ଅଛି ? - ସ୍ବାଭିମାନ ଜାଣିବାକୁ 
ବ୍ୟାକୁଳ ହେଉଥୁଲେ । 

- ତମେ ତ ଜାଣିଛ ସେମାନେ ମୋତେ ଓ ତମ ସାନମାମୁଙ୍କୁ କେତେ ନିର୍ଯ୍ୟାତନା 
ଦେଇଥୂଲେ, କେତେ କଟୁ କଥା କହୁଥିଲେ | ଆମେ ପଥର ହୋଇ ସବୁ ସହିଯାଇଥୁଲୁ | 
ଯେଉଁମାନେ କଟୁ କଥାର ଜବାବ କଟୁ କଥାରେ ଦିଅନ୍ତି, ସେମାନେ ପରମୁହୂର୍ଭରେ 
ସବୁଭୁଲିଯାଆନ୍ତି । ବୁଝିଲ ପୁଅ, ଯେଉଁମାନେ ଦୁର୍ବ୍ୟବହାରର ପ୍ରତ୍ୟୁତ୍ତର ଦିଅନ୍ତି ନାହିଁ, 
ନିରବରେ ସହି ଯାଆନ୍ତି ସେମାନେ କିନ୍ତୁ ସବୁଦିନ ପାଇଁ ସବୁ ମନେରଖନ୍ତି । ମୁଁ ଓ ତୁମ 
ସାନମାମୁ ସେଇଭଳି । ସେମାନଙ୍କୁ ଦେଖବଦେଲେ ସେମାନଙ୍କ ଦୁର୍ବ୍ୟବହାରର ଇତିହାସ 
ଆମ ଆଖୁ ଆଗରେ ଫର୍ଦ ଫର୍ଦ ହୋଇ ଖୋଲିଯାଏ | ମଧୁର ମିଛ କହି ଭଲ ସଂପର୍କର 
ଅଭିନୟ କରିବାକୁ ମନ ଜମା ହୁଏନା ! ଭିନ୍ନ ହେବା ଦିନ ଠାରୁ ଆମର ତାଙ୍କସହିତ 
ସଂପର୍କ ପ୍ରାୟ ନାହିଁ 

ସଂଧ୍ୟାବେଳେ ସାନ ମାଇଁଙ୍କ ଠାକୁରଘର ଭିତରେ ପ୍ରବେଶ କରି ସ୍ଵାଭିମାନ 
ଏକ ଅପୂର୍ବ ପରିବେଶରେ ସମ୍ମୋହିତ ହେଲେ | ସାମ୍ବାରେ ପ୍ରଭୁ ଜଗନ୍ନାଥଙ୍କ ଫଟୋଚିତ୍ର 
ଅତି କମନୀୟ ଦେଖା ଯାଉଥୁଲୀ। ଜଗନ୍ନାଥଙ୍କ ମସ୍ତକରେ ଦୁଇ କେରା ଦୁବ ତାଙ୍କ 
ସୌଦର୍ଯ୍ୟକୁ ଶତଗୁଣିତ କରୁଥିଲା | ଝଡ଼ ବତାସ, ଘୁର୍ଣ୍ଣ ବାତ୍ୟା ଆସିଲେ, ଦୁବଘାସ ମୁଣ୍ଡ 
ନଇଁଦିଏ ଆଉ ପରିଶେଷରେ ଠିଆ ହୋଇରୁହେ | କିନୁ ମହାଦ୍ୁମମାନେ ଝଡ଼ର ମୁକାବିଲା 
ନକରି ପାରି ଟଳି ପଡ଼ନ୍ତି । ଦୁବ ଘାସ ଉପରେ ନରନାରୀ ଜୀବଜନ୍ତୁ ସବୁବେଳେ ନିର୍ବିକାର 
ଚିତ୍ତରେ ଚାଲି ଥାଆନ୍ତି । ଦୂବ ପ୍ରତିବାଦର ସ୍ଵର ଉଠାଏନା | ନିରବରେ ସହିଯାଏ । ତାହା 
ଲଶ୍ଵରଙ୍କ ଇଚ୍ଛା ବୋଲି ଭାବି ଆମ୍ମ ସନ୍ତୋଷରେ ଛଳ ଛଳ ଢ଼ଳ ଢ଼ଳ ହେଉଥାଏ । 
ସହିଷୁତା, ନମ୍ରତା ପାଇଁ ଦୁବ ଜଗନ୍ନାଥଙ୍କର ଅତିପ୍ରିୟ । ଯେ ସହେ, ସେ ତାକୁ ସାହା 
ହୁଅନ୍ତି । ଯେ କହେ, ତାକୁ କଚାଡ଼ି ଦିଅନ୍ତି । ଅହଙ୍କାରର ପାହାଡ଼କୁ ଭାଙ୍ଗ ଚୁର୍ମାର୍‌ କରି 
ଦିଅନ୍ତି । ସ୍ଵାଭିମାନଙ୍କର ମନେ ହେଉଥଲା ତାଙ୍କ ସାନମାମୁ ଓ ସାନମାଇଁ ପ୍ରଭୁ ଜଗନ୍ନାଥଙ୍କ 
ମସ୍ତକରେ ଶୋଭା ପାଉଥିବା ଦୂଇ କେରା ଦୁବ ଭଳି ।ସେ ଦୁଇ ଜଣଙ୍କ ସହିଷୁତା ଓ 
ଉଦାରତା ଆଗରେ ତାଙ୍କ ମୁଣ୍ଡ ସ୍ଵତଃ ନଇଁଯାଉଥୁଲା । ସେମାନେ ଜଗନ୍ନାଥଙ୍କ ଚରଣ 
ପଙ୍କଜରେ ସମର୍ପିତ ଚିତ୍ତରେ ସବୁବେଳେ ବିନୀତ ପ୍ରାର୍ଥନା କରୁଛନ୍ତି ଓ ଶଶ୍ଵର ତାଙ୍କୁ ଯାହା 
ଦେରନନ୍ତି ତାକୁ ଲଶ୍ଵରଙ୍କର ଇଛା ଭାବି ଆନନ୍ଦରେ ଗ୍ରହଣ କରିଛନ୍ତି । 


oo 

ଇଚ୍ଛାପତ୍ର 


ଶ୍ରୀକାନ୍ତ ବାବୁ ସକାଳୁ ସକାଳୁ ବଂଧୁ ସୁମନ୍ତ ବାବୁଙ୍କ ଘର ଆଡ଼କୁ ଯୀଉଥୁଲେ | 
ଏଇ କିଛିଦିନ ହେବ ଘରେ ଏକଲା ରହି ରହି ତାଙ୍କ ଜୀବନ ଦୁର୍ବିସହ ହୋଇପଡ଼ିଛି । 
ତାଙ୍କର ନିତିଦିନିଆ ଞଷଧ ଖାଇବାକୁ ଭୂଲି ଯାଉଛନ୍ତି । ଦେହପା ଭଲ ମନ୍ଦରେ ପାଖରେ 
ସାଂଗେ ସାଂଗେ ଠିଆ ହେବାକୁ କେହି ନାହାନ୍ତି । ସେ ଶୁଣିଥୂଲେ, ସୁମନ୍ତବାବୁ ଗୋଟିଏ 
ସଂସ୍କାରୁ ଜଣେ ନର୍ସ ଆଣି ପାଖରେ ରଖୁଛନ୍ତି । ସେ ତାଙ୍କର ସମସ୍ତ ସେବା ଶୁଶ୍ପଷା 
କରୁଛି । ମଝିରେ ମଝିରେ ତା ସହିତ ଦିପଦ କଥା ହୋଇପାରୁଛନ୍ି । ତାଙ୍କ ଜୀବନ 
ମରୁଭୂମିରେ ସତେ ଯେପରି ହାତ ପାହାନ୍ତାରେ ଏବେ ମରୁଦ୍ଯାନଟିଏ ପାଇଯାଇଛନ୍ତି । 
ସୁମନ୍ତ ବାବୁଙ୍କ ମାଧ୍ୟମରେ ସେହି ସଂସ୍ଥା ସଂଗରେ କଥାବାର୍ଭା କରି ଜଣେ ନର୍ସ ପାଖରେ 
ରଖୁବାକୁ ସେ ମନସ୍ପ କରିଛନ୍ତି । ମାସକୁ ତାର ଦରମା ପ୍ରାୟ ଦଶ ହଜାର ! ତାଙ୍କର 
ପେନ୍‌ସନ୍‌ ଯାହା ପାଉଛନ୍ତି ସେଥୁରେ ତାଙ୍କର ଏହି ଦରମା ଦେବାପାଇଁ ଅସୁବିଧା 
ହେବନାହିଁ । 

ଶ୍ରୀକାନ୍ତ ବାବୁ ଆଗେଇ ଯାଉଥବା ସମୟରେ ଜଣେ ଯୁବକ, ଯୁବତୀ ତାଙ୍କୁ 
ନମସ୍କାର କଲେ | ସେ ସେମାନଙ୍କୁ ଚିହ୍ନି ପାରିଲେନି | ମନଟାକୁ ଯେତେ ଚହଲାଇଲେବି 
ସେମାନଙ୍କ ଚେହେରା ତାଙ୍କୁ ସଂପୂର୍ଣ୍ଣ ଅଚିହ୍ନା ଅଜଣା ଲାଗୁଥୁଲା | ଦୂଇଜଣଙ୍କ ମୁହଁରେ 
ଅସହାୟତା ଓ ହତାଶାର ଚିହ୍ବ ସ୍ପଷ୍ଟ ବାରି ହୋଇ ପଡୁଥିଲା ! ସେମାନଙ୍କର ମୁହଁ 
ଯନ୍ତଣାକାତର, ଆଶଙ୍କିତ । ଦେହରେ ଅପରିଛନ୍ନ ପୋଷାକ | ଶରୀର କ୍ଲାନ୍ତ, ଶ୍ରାନ୍ତ | ଆଖ 
ଦୁଇଟିରୁ ଲୁହ ବୋହି ବୋହି ନିଃଶେଷ ହୋଇଯାଇଥୁଲା । 

- ପିଲେ, ତୁମେ ଦୁଇଜଣ କିଏ ମୁଁ ଚିହ଼ିପାରୁନି । 

- ଆମ ଘର ଆପଣଙ୍କ ଗାଁ ସୁଜନ ପୁରରେ | ମୁଁ କେଶବ ରାଉତଙ୍କର ସାନ 
ପୁଅ | ମୋ ନାଁ ଟି ଚକରା। ଇଏ ମୋ ସ୍ତ୍ର ଚୂଇଁ । ଆପଣ ରଜ, ଦୋଳ ପୁନେଇଁ, ଲକ୍ଷ୍ମୀ 
ପୂଜାକୁ ଆମ ଗାଁକୁ ଯାଆନ୍ତି | ମୁଁ ଆପଣଙ୍କୁ ଦେଖୁଛି, ଜାଣିଛି | 

- ଆରେ ତୁ କେଶବ ଭାଇର ପୁଅ | କେଶବ ଭାଇ ଭାରି ଉପକାରୀ ଲୋକଟିଏ 
ଥୁଲା | ମୁଁ ଗାଁକୁ ଗଲେ ହାତଧରି ବାଟ କଢ଼ାଇ ଦେଉଥିଲା | ହଁ, ତୁ ଏଠି କେମିତି ? 

¬ ଦାଦା, ମୋ ବଡ଼ଭାଇଟା ଭାରି ଦୁର୍ଦାନ୍ତ ମଦୁଆ । ବଡ଼ ଭାଉଜ ଭାରି 
କଳେହି | ସବୁଦିନ କଣ୍ଟାବାଡ଼ରେ ଲୁଗା ପକାଇ କଳି କରନ୍ତି । ବିନା କାରଣରେ ଭାଇ 
ମୋତେ ମରାଧରା କରେ ¦ କାଲି ରାତିରେ ମଦଖାଇ ମୋତେ ବାଡ଼ାଇଲା । ଚୁଇଁକୁ 

ବାଢ଼ାଇବାକୁ ଉହୁଙ୍କ ଆସିଲା | ଚୁଇଁ ପେଟରେ ଛୁଆଟିଏ ବଢୁଛି | ଭୋରରୁ ଗାଆଁ ବସ୍‌ରେ 
ପଳେଇ ଆସିଲି | ଶେଷରେ ଭୁବନେଶ୍ବରରେ ଆସି ପହଞ୍ଚିଗଲୁ । ଭାବୁଛି, କେଉଁଠି ବସ୍ିରେ 
ରହି ମୁଲପାଣି ଲାଗି ପେଟ ପୋଷିବୁ । ସବୁଦିନ ଅଶାନ୍ତିର ନିଆଁରେ ଜନି ପୋଡ଼ିହେବା 
ଅପେକ୍ଷା ଏଠାରେ ଅଭାବ ଅସୁବିଧାରେ ଶାନ୍ତିରେ ରହିଲେ ଭଲ । କଣ କରିବୁ ବୋଲି 
ଭାବିଭାବି ଏଇ ଅଜଣା, ଅଚିହ୍ଵା ସହରରେ ଦୋକାନ ଦୁଆରେ ବସିଥ୍‌ବା ବେଳେ 
ଆପଣଙ୍କୁ ଦେଖୁ ଜୀବନ ପାଇଲାଭଳି ଲାଗିଲା ! ଇଶ୍ବରଙ୍କର ଅପାର କରୁଣା | 

ଶ୍ରୀକାନ୍ତ ବାବୁ ଭାବୁଥୁଲେ- ହଜିଲା ବଳଦ ଖୋଜିଲା ଠେଇଁ । ତାଙ୍କ ଭଲମନ୍ଦ 
ବୁଝିବାକୁ, ଦେହପାରେ ପାଖରେ ଠିଆ ହେବାକୁ ନର୍ସଟିଏ ପାରବାକୁ ଚେଷ୍ଟା କଲାବେଳକୁ 
ଚକରା ତାଙ୍କ ସାମ୍ପାରେ ହାବୁଡ଼ିଗଲା | 

- ଆରେ ଚକରା | ଆମ ଘରକୁ ଲାଗି ଗୋଟିଏ ଭଂଗା ଦଦରା ଆଜ୍ବେଷ୍ଟସ୍‌ 
ଘର ଅଛି | ସେଇଠି ରହିବ ଯଦି ଆସ | 

- ଦାଦା, ଆମର ମୁଣ୍ଡକୁ ଛାଇଟିଏ ମିଳିଲେ କାହିଁରେ କଣ | ଆପଣ ଆମକୁ 
ମୁଣ୍ଡ ଗୁଞ୍ଜିବାକୁ ଆଶ୍ରୟ ଦେଲେ, ସବୁଦିନ ପାଇଁ ଆପଣଙ୍କ ରଣୀ ହୋଇଯିବୁ | 

ଶ୍ରୀକାନ୍ତବାବୁ ସତ୍ଯନଗରରେ ଘର କରିବା ସମୟରେ ଗୋଟିଏ ଯାହିତାହି 
ଆଉଟ୍‌ ହାଉସ୍‌ଟିଏ କରିଥୁଲେ । ସେଥୁରେ ମୁଲିଆ, ମିସ୍ତୀ ରହୁଥୁଲେ । ସିମେଣ୍ଟ ମଧ୍ଯ 
ରହୁଥିଲା | ଘରକାମ ସରିବାପରେ ସେ ଘରଟା ସେମିତି ପଡ଼ିରହିଥଲା | ଚକରା ଓ ଚୁଇଁ 
ସେଇଠି ରହିଲେ | ଚୁଇଁ ରୋଷେଇ କରି ଶ୍ରୀକାନ୍ତ ବାବୁଙ୍କୁ ଖାଇବାକୁ ଦେଲା ! ଶ୍ରୀକାନ୍ତ 
ବାବୁ ତାଙ୍କ ପଡ଼ୋଶୀ ବିଲ୍ୁରଙ୍କୁ କହି ଚକରାକୁ ମୂଲିଆ କାମରେ ଲଗାଇଦେଲେ | 
ଚକରା ଓ ଚୁଇଁ ଶ୍ରୀକାନ୍ତ ବାବୁଙ୍କ ଦେହପା ଭଲ ମନ୍ଦରେ ପାଖରେ ଠିଆ ହୋଇ ତାଙ୍କର 
ସେବା ଶୁଶୁଷା କରନ୍ତି । ଶ୍ରୀକାନ୍ତବାବୁ ଚକରା ସାଂଗରେ ଗାଁର ରାସ୍ତା ଘାଟ, ପୋଖରୀ, 
ବିଲବାଡ଼ି, ବିଭିନ୍ନ ଲୋକ, ଯାନିଯାତ୍ରା ଓ ଗାଁର ରାଜନୀତି ବିଷୟରେ ରାତିରେ ମନଭରି 
କଥା ହୁଅନ୍ତି 

ଶ୍ରୀକାନ୍ତବାବୁଙ୍କ ଏକଲା ପଣ ଦୂର ହୋଇଗଲା | ସେବା ଶୁଶୁଷା ପାଇଁ ଲୋକ 
ମିଳିଗଲେ । ତାଙ୍କ ଅନ୍ଧକାରାବୃତ ଜୀବନର ଦିଗ୍ବଳୟରେ ନୂତନ ସୂର୍ଯ୍ୟୋଦୟ ହେଲାଭଳି 
ତାଙ୍କ ପ୍ରତୀୟମାନ ହେଲା । ଆଶାର କିରଣ ତାଙ୍କ ଘରର ଓ ମନର ପରିବେଶକୁ 
ଆଲୋକରେ ଉଦ୍ଭାସିତ କଲା ! 

ଆଗକୁ ଦଶହରା ¦ ଶ୍ରୀକାନ୍ତବାବୁ ଆନନ୍ଦରେ ଅଧୀର ହୋଇ ପଡୁଛନ୍ତି ! ତାଙ୍କ 

ଦୁଇ ପୁଅ, ଦୁଇବୋହୂ, ଦୁଇଝିଅ, ଦୁଇଜ୍ାଇଁ ଓ ନାତି ନାତୁଣୀ ଦଶହରାକୁ ଘରକୁ ଆସିବେ | 
ତାଙ୍କର ଦୁଇ ପୁଅ ଓ ଦୂଇ ଜ୍ବାଇଁ ଇଂଜିନିୟର । ସେମାନେ ବାଙ୍ଗାଲୋର୍‌ରେ ବିଭିନ୍ନ 
ଅଗ୍ରଣୀ କଂପାନୀରେ ଅବସ୍ଥାପିତ । ସମସ୍ତଙ୍କର ଦରମା ଆକର୍ଷଣୀୟ ! ସେମାନେ ତାଙ୍କୁ 
ବାଙ୍ଗାଲୋରରେ ରହିବା ପାଇଁ ବହୁତ ଥର ପ୍ରସ୍ତାବ ଦେଲେଣି | ଶ୍ରୀକାନ୍ତବାବୁ ସେ ପ୍ରସ୍ତାବକୁ 
ବାରମ୍ବାର ପ୍ରତ୍ୟାଖ୍ୟାନ କରି ଚାଲିଛନ୍ତି ¦ ଥରେ ଯାଇ ୧୫ ଦିନ ରହିବା ପରେ ସେ 
ଅଣନିଶ୍ବାସୀ ବୋଧ କଲେ । ଭୁବନେଶ୍ବର ମାଟି ଛୁଇଁବା ପାଇଁ ତାଙ୍କ ମନ ଛଟପଟ 
ହେଲା | ପାଖରେ କାଳୀମନ୍ଦିର, ରାମ ମନ୍ଦିର, ପ୍ରଦର୍ଶନୀ ପଡ଼ିଆ, ରବିନ୍ଦ୍ର ମଣ୍ଡପ | ବିଭିନ୍ନ 
ଉସୁବର ମହାସମାରୋହ । ଅପରାହୃରେ ଭୁବନେଶ୍ବର ତାର ପଣତ କାନିରେ ମୁଠା ମୁଠା 


~~~ 


ମଳୟ ଆଣି ସାରା ସହରରେ ବିଞ୍ଚିଦିଏ | ତାର ମୂଦୁ ଶୀତଳତା ତାଙ୍କୁ କୁତୁକୁତୁ କରେ | 
ଭୁଲିଯାଆନ୍ତି ମଧ୍ଯାହ୍ୂର ଅସହ୍ୟ ଗୁଳୁଗୁଳିର ଯନ୍ତ୍ରଣା । ସେ ସବୁବେଳେ ହସି ହସି କହନ୍ତି ମୁଁ 
ଭୁବନେଶ୍ବରର ମାୟାରେ ବାୟା । 

ପ୍ରତିବର୍ଷ ଦୂଇପୁଅ ଓ ଦୂଇଖଝିଅଙ୍କ ପରିବାର ଦଶହରା ବେଳକୁ ଭୁବନେଶ୍ବର 
ଆସନ୍ତି । ସେମାନଙ୍କ ଗହଣରେ ମିଠା ମିଠା ଖୁସିରେ ସେ ଆମ୍ବହରା ହୁଅନ୍ତି । ଏକବର୍ଷ 
ତଳେ ସହଧର୍ମିଣୀ ସ୍ଵତିରେଖା ଦେବୀଙ୍କର ଦେହାନ୍ତ ପରେ ବିଜନତାର ବିମର୍ଷ ବେଣୁର 
ବିରକ୍ତିକର ରାଗ ତାଙ୍କ ଦେହମନ ଓ ହୃଦୟକୁ ଚହଲାଇ ଦେଉଛି । ପ୍ରତି ମୁହୂର୍ଭରେ 
ସ୍ତିରେଖାଙ୍କର ଚଞ୍ଚଳ ଗଲି, ପାଉଁଜିର ରୁଣୁଝୁଣୁ ଶବ୍ଦ ଓ ସ୍ଳେହ ମମତା ଭିଜା ଧାରେ ହସ 
ତାଙ୍କ ସ୍ଵତିର ପରିଧ୍ବ ଭିତରକୁ ଧସେଇ ପଶିଆସି ତାଙ୍କୁ ଅସ୍ତବ୍ୟସ୍ତ କରିଦେଉଛି । ତେଣୁ 
ଆସନ୍ତା ମହାମିଳନର ମହୋସୁବକୁ : ମନ ଭରି ଉପ୍ପଭୋଗ କରିବା ପାଇଁ ସେ ପ୍ରସ୍ତୁତି 
ଆରମ୍ଭ କରି ଦେଇଛନ୍ତି । ତାଙ୍କ ବଳିଷ୍ଠ ନିର୍ଦ୍ଦେଶନାରେ ଚକର ଓ ଚୁଇଁ ପ୍ରସ୍ତୁତି ପର୍ବକୁ 
ତ୍ବରାନ୍ବିତ କରିବାପାଇଁ ସହଯୋଗର ହାତ ବଢ଼ାଇ ଦେଇଛନ୍ତି । ସେମାନଙ୍କ ଆନନ୍ଦ କହିଲେ 
ନ ସରେ | ସେମାନଙ୍କ ହାତ ଗୋଡ଼ ତଳେ ଲାଗୁନି । ଘର ଦ୍ଵାରକୁ ପରିଷ୍କାର ପଶ୍ଢିଛନ୍ 
କରିଦେଇ ସାରିଲେଣି । ଘରକୁ ଆସୁଥିବା ବାବୁ ବାବୁଆଣୀମାନଙ୍କ ଲାଗି ସେମାନଙ୍କ 
ପସନ୍ଦର ତରକାରୀ କରିବାକୁ ଚୁଇଁ ସ୍ଵପ୍ନ ଦେଖୁଛି । 

ଚକରା, ଚୁଇଁ ଘରର ଯାବତୀୟ କାମ କରୁଛନ୍ତି | ଶ୍ରୀକାନ୍ତ ବାବୁ ଟଙ୍କା ଯାଚିଲେ 
ଚକରା ଛୁଇଁବ ନାହିଁ । ଲୁହ ଛଳ ଛଳ ଆଖରେ ଅରିଲା ଓଠରେ କହିବ- ଆମେ ମଝି 
ନଲରେ ଭାସି ଯାଉଥୁବାବେଳେ ଆପଣ ଆମକୁ କୂଳରେ ଲଗାଇଦେଲେ । ଆପଣଙ୍କ 
ରଣ ଆମେ ସାରାଜୀବନ ଶୁଝି ପାଉିବୂନାହିଁ। ଆଉ ଟଙ୍କା ଦେଇ ଆମକୁ ଅଧ୍ୂବକ ରଣୀ 

କରନ୍ତୁ ନାହିଁ । ରଣର ଭାରରେ ଆମ ଅଣ୍ଟା ଭାଂଗି ପଡ଼ିବ । ଠାକୁର ସହିବେ ନାହିଁ 
ବିଲ୍ଲର ବାବୁଙ୍କ ପାଖରେ ମୂଲିଆ କାମ କରି ଯେଉଁ ଟଙ୍କା ପାଉଛି, ଆମ ଦି ପ୍ରାଣୀ 
କୁଟୁମ୍ମକୁ ବଳେଇ ପଡ଼ୁଛି । ଆମେ ଗାଁରେ ଭାଇ ଭାଉଜଙ୍କ ଗଞ୍ଜଣାରେ ମରିମରି ଜିଉଥୁଲୁ | 
ଏଠିତ ଆମେ କେତେ ଶାନ୍ତିରେ ଅଛୁ । ଦେଖୁ ନାହାଁନ୍ତି ଦାଦା କେଇ ଦିନରେ ଚୁଇଁର 
ଦେହ କେମିତି ଲାଗି ଗଲାଣି । I 

ଦଶହରା ଦୁଇଦିନ ପୂର୍ବରୁ ପୁଅବୋହୂ ଝିଅ ଜ୍ବାଇଁ ନାତି ନାତୁଣୀ ସବୂ ଆସି 
ଶ୍ରୀକାନ୍ତବାବୁଙ୍କ ସତ୍ୟନଗର ଘରେ ପହଞ୍ଚଗଲେ | ସବୁ: ଘରେ ହସ, ଖୁସି, ମଜାର ମମତା 
ଭରା ମେଲଣ । ଚକରା ଓ ଚୁଇଁ ସେମାନଙ୍କ ବୋଲହାକ ସବୁ ଆଗ୍ରହର ସହ 
କରିଗାଲିଥାନ୍ତି । ଚୂଇଁ ଲାଗିପଡ଼ି ସମସ୍ତଙ୍କ ପାଇଁ ମାଂସ, ମାଛ, ସାଦା ତରକାରୀ କରି ବାଢ଼ି 
ଗଲିଥାଏ ।ଚକରାର ଗୋଟେ ଗୋଡ ଘରେ, ଆଉ ଗୋଟେ ଗୋଡ ବଜାରରେ । 
ବଜାରରୁ ଘର, ଘରୁ ବଜାର ଧାଇଁ ଧାଇଁ କ୍ଳାନ୍ତ ଲାଗିଲେବି ଆନନ୍ଦର ଉଚ୍ଛାସ ତା ଦେହରେ 
ଶକ୍ତି ଓ ସନ୍ତୋଷଭରି ଦେଇଥିଲା । ଶ୍ରୀକାନ୍ତ ବାବୁଙ୍କ ମନରେ ଖୁସିର ଅସରନ୍ତି ଲହଡି । 

ଦଶଦିନର ମହୋସୁବ ଶ୍ରୀକାନ୍ତବାବୁଙ୍କୁ ଦଶଘଣ୍ଟା ଭଳି ଲାଗିଥିଲା । ସେମାନଙ୍କ 
ବିଦାୟ ସମୟ ପାଖେଇ ଯିବାରୁ ଶ୍ରୀକାନ୍ତ ବାବୁଙ୍କ ଆଖୁ ଓଦା ଓଦା ହୋଇଗଲା । ସବୁ 
ପୁଅ, ବୋହୂ, ଝିଅ, ଜ୍ବାଇଁ ତାଙ୍କୁ ଘେରି ବସିଗଲେ । ଶ୍ରୀକାନ୍ତ ବାବୁ ଭାବିଲେ ତାଙ୍କୁ 
ବାଙ୍ଗାଲୋର ନେବା ପାଇଁ ସେମାନଙ୍କର ଅଭିନବ ପରିକଳନା | ସେ ଭାବୁଥୁଲେ ଏମାନେ 
ସମସ୍ତେ ମିଶି ଶୂନ୍ୟେ ଶୁନ୍ଯେ ଟେକି ନେଇ ଯେମିତି ବାଙ୍ଗାଲୋରରେ ତାଙ୍କୁ ପହଞ୍ଚାଇ 
ଦେବେ । ସେଥୁପାଇଁ ଆନନ୍ଦ ଓ ଆଶ୍ଵସ୍ତିରେ ହସୁଛନ୍ତି । ତାଙ୍କ ବାଙ୍ଗାଲୋର ଯାତ୍ରାର 
ପରିକଛନାକୁ ଭଶ୍ର କରିବା ପାଇଁ ପ୍ରତିବାଦ ଓ ପ୍ରତିରୋଧର ତୂଣୀରରେ ଥବା ତାଙ୍କର 
ଅସଜଡା ଶରଗୁଡିକୁ ସେ ସଜାଡି ଦେଉଥୁଲେ । 

ବଡପୁଅ ସ୍ବାଭିମାନ ଗୁରୁ ଗମ୍ଭୀର କଣ୍ଠରେ କହିଲା“ ଆମ ମାନଙ୍କର ଅବସର 
ସମୟ ପାଖେଇ ଆସୁଛି । ଆଉ ତିନି ବର୍ଷପରେ ମୋର, ତାର ୩୪ ବର୍ଷ ପରେ ଅନ୍ୟ 
ମାନଙ୍କର ରିଟାୟରମେଣ୍ଟ ହୋଇଯିବ । ଏବେଠାରୁ ଆମମାନଙ୍କ ପାଇଁ ଘର ତିଆରି 
କର୍ନିଛାର ଯୋଜନା କରିବାକୁ ପଡିବ । ନଚେତ୍‌ ନେଡି ଗୁଡ କହୁଣିକୁ ବୋହିଯିବ । 
ଆମେ ଅବସର ପରେ ହଇରାଣ ହରକତ ହେବୁ ! 

-ତା ହେଲେ କଣ ତୂମ ମାନଙ୍କର ଯୋଜନା ? ଶ୍ରୀକାନ୍ତ ବାବୁଙ୍କର ଉତ୍ସକତାର 


ସହ ପ୍ରଶ୍ନ | 

-ଆମେ ଭାବୁଥଲୁ ଭୁବନେଶ୍ବରରେ ଫ୍ଲାଟ କିଣି ରହିବା ପାଇଁ ! କିନ୍ତୁ ଏବେ 
ଫୁଟ ଗୁଡିକୁ ବହୁତ ଦରରେ ମିଳୁଛି । ପୁଣି ସବୁଗୁଡ଼ିକ ଖଣ୍ଡଗିରି ସେକଡେ । ଟାଟା 
କମ୍ପାନୀ, ଟ୍ରାଇଡେଣ୍ଟର କସ୍‌ମୋପୋଲିଟାନ ଓ ବିପୁଲ ଗାର୍ଡେନର ବହୁ ଦୂରରେ ଅବସ୍ମିତ 
ଫ୍ଲାଟଗୁଡିକର ଦର ଅମୁଲମୁଲ । ତାକୁ କିଣିଲେ ଆମ ପାଖରେ ସୁବିଧା ଅସୁବିଧାକୁ କିଛି 
ପଇସା ରହିବ ନାହିଁ । ଆପଣଙ୍କର ତ ସହରର କେନ୍ଦ୍ରସ୍ଥଳୀ ସତ୍ୟନଗରରେ ୬୦ଫୁଟରେ 
୮୦ ଫୁଟର ପୃଟ | ତା ଉପରେ ଆପଣଙ୍କର ଏହି ପୁରୁଣା ଘର ! ଆମ ସମସ୍ତଙ୍କର ଇଛା 
ଏହି ଘରଟି ଭାଙ୍ଗି ଦେଇ ଏକ ଚାରିମହଲା ବିଶିଷ୍ଠ ଅଟ୍ଟାଳିକାଟିଏ ନିର୍ମାଣ କରିବୁ । ପ୍ରତି 
ମହଲାରେ ଗୋଟିଏ ଥ୍ରୀ ବିଏଚ୍‌କେ ଘର ରହିବ । ଲିଫ୍ଟର ବ୍ୟବସ୍ଥା ରହିବ ¦ ଏ ଘରଟିକୁ 
ଆମେ ଚାରିଜଣ ମିଶି କରିବୁ । ଏବେ ସରକାରୀ ନିୟମ ଅନୁସାରେ ଝିଅମାନଙ୍କର 
ପୁଅମାନଙ୍କ ଭଳି ସମାନ ଅଧ୍ବକାର | ଏହି ଚାରି ମହଲାରେ ଆମେ ଚାରି ଭାଇ ଭଉଣୀ 
ରହିବୁ ¦ କେଉଁ ମହଲାରେ କିଏ ରହିବ, ତାହା ଗୁଳା ପକାଇ ସ୍ଥିର କରିବୁ ! ଏହାଦ୍ଵାରା 
ସତ୍ୟନଗର ଭଳି ଏକ ସମ୍ଭାନ୍ତ ଇଲାକାରେ ଅପେକ୍ଷାକୃତ କମ ଖର୍ଚ୍ଚରେ ଗୋଟିଏ ବିରାଟ 
ଘର ପାଇ ପାରିବୁ । 

ଏ ପୁଟଟିର ଦାମ ପ୍ରାୟ ଦୁଇ କୋଟି ଟଙ୍କା ହେବ । ଏ ଭଳି ପୁଟ କିଣି ଘର 
କରିବା ଆମ ପକ୍ଷେ ସମ୍ଭବପର ନୁହେଁ | ଆପଣ ବୋଉ ନାମ ଅନୁସାରେ ଏଘରର ନାମ 
ଦେଇଥ୍‌ଲେ ସୃତିରେଖା । ଆମେ ଏ ଘରଟିର ନାମ ଦେବୁ ସ୍ବାଗତମ୍‌ | ଆମ ଭାଇ ଭଉଣୀ 
ଚାରି ଜଣଙ୍କ ନାମ ସ୍ବାଭିମାନ, ଗରିଆନ, ତନିମା, ମନିଷା | ଆମମାନଙ୍କ ନାମର ପ୍ରଥମ 
ଅକ୍ଷରକୁ ନେଇ ଘରର ନାମ କରଣ କରାଯିବ । 

-ଆଉ ମୁଁ ? ଶ୍ରୀକାନ୍ତ ବାବୁଙ୍କର ପାଟିରୁ ଉତୁରି ପଡିଲା | 

“ଶହୀଦନଗର କିମ୍ବା ଆଚାର୍ଯ୍ୟ ବିହାରରେ ଆପଣଙ୍କ ପାଇଁ ଟୁ ବିଏଚ୍‌କେ 
ଫ୍ଲାଟଟିଏ ଆମେ ମିଶି କିଣି ଦେବୁ । ଆପଣ ସେଇଠି ରହିବେ । ଆପଣଙ୍କର ଦେଖାଶୁଣା 
କରିବାକୁ ବିଭିନ୍ନ ସଂସ୍ଥାରୁ ମିଳୁଥବା ନର୍ସ ଜଣଙ୍କୁ ରଖିଦେବୁ । ଆମେ ବିଲୁର ବନ୍ଦୋବସ୍ତ 
କରି ଦେଇଛୁ । ସେ ଯଥାଶୀଘ୍ର ଏଘର ଭାଙ୍ଗି ନୂଆଘର ନିର୍ମାଣ କରିବ । ଆମେ ତ 
ଦୂରରେ ଅଛୁ | ଆପଣ ଘରକାମର ତଦାରଖ କରିବେ | କଣ କିପରି କନଷ୍ଟକସନ୍‌ ଚାଲିଛି, 
ତାର ପ୍ରତିଦିନର ବିବରଣୀ ପ୍ରତି ରାତିରେ ଫୋନ୍‌ରେ ଜଣାଇ ଦେବେ । ଟଙ୍କା ପଇସା 


କଥା ଜମା ଚିନ୍ତା କରିବେନି । ଯାହା ଟଙ୍କା ଦରକାର, ଆମେ ବିଲ୍ଲର ଆକାଉଣ୍ଟକୁ 
ପଠାଇ ଦେବୁ । 

-ନାଁ । ଏହା ହୋଇ ପାରିବନି । ଦୃଢ ସ୍ଵରରେ ପ୍ରତିବାଦ କଲେ ଶ୍ରୀକାନ୍ତ 
ବାବୁ | 

କିଛି ସମୟ ଘର ଭିତରେ ନିରବତା ଖୁନ୍ଦି ହୋଇଗଲା । ସେହି ଅଶ୍ବସ୍ଥିକର 
ନିରବତା ଭିତରେ ଶୁଭୁଥିଲା, ପୁଅ ବୋହୂ ଓ ଝିଅ ଜାଇଁଙ୍କର ବିଦ୍ରୋହର ଦୁଦୁଭି । ସେଇ 
ନିରବତା ଭିତରେ ଗର୍ଚଚନ କରୁଥିଲା ଉପସ୍ଥାପିତ ପ୍ରସ୍ତାବକୁ ପ୍ରତିରୋଧ କରିବା ପାଇଁ 
ଶ୍ରୀକାନ୍ତଙ୍କର ପ୍ରଚଣ୍ଡ ପ୍ରଚେଷ୍ଟା । 

ଥରିଲା ଥରିଲା କଣ୍ଠରେ ଶ୍ରୀକାନ୍ତବାବୁ କହିଲେ -““ଏ ଘର ହେଉଛି ମୋର 
ଆମ୍ମା ମୋର ଜୀବନ । ଏ ଘରକୁ ମୁଁ ଆଉ ତୋ ବୋଉ ରକ୍ତ ଦେର ଗଢିଛୁ । ଏ ଘର 
ତିଆରି ବେଳେ କେତେବେଳେ: ମୁଁ ମୁଲିଆ ହୋଇ ଯାଉଥୁଲି ଓ ତୁମ ବୋଉ ମୂୁଲିଆଣୀ 
ହୋଇ ଯାଉଥୁଲା | ଏ ଘରର ପ୍ରତିକୋଣ ଅନୁକୋଣ ସ୍ୃତିରେଖାର ଇସାରାରେ ତିଆରି 
ହୋଇଥଲ | ଏ ଥଲା ତାର ସ୍ବପ୍ନର ଘର, ବିଶ୍ଵାସର ଘର | ଏ ଘରେ ତୁମେ ମଣିଷ 
ହୋଇଥୁଲ | ଉଡିବା ଶିଖୁଥିଲ ! ତାପରେ ଫୁର୍‌କିନା ଉଡି ବହୁଦୂରକୁ ଚାଲିଗଲ । ଆମେ 
ଆମ ସୁଖ ସ୍ଵାଚଛନ୍ଦ୍ଯକୁ ଜଳାଞ୍ଜଳି ଦେଇ ଏଇ ଘରେ ତୁମମାନଙ୍କୁ ଏ ଦୂନିଆରେ ଠିଆ 
କରାଇଥିଲୁ ! ନିଜର ଘର କରିବାକୁ ତୁମ ପାଖରେ ଯଥେଷ୍ଟ ଆର୍ଥକ ସ୍ାମଥ୍ୟ ରହିଛି । ଏ 
ବୟସରେ ଏ ଅବସ୍ଥାରେ ତୁମମାନଙ୍କର ପାଇଁ ପୁଣି ତ୍ୟାଗ କରିବା ପାଇଁ ମୁଁ ଅସମର୍ଥ । 
ମୋର ତ କିଛି ଇଚ୍ଛା ଅଛି, ସ୍ଵପ୍ନ ଅଛି । ଏବେବି ତୁମମାନଙ୍କର ବୋଉର ଉପସ୍ଥିତି ଏ 
ଘରେ ମୁଁ ଅନୁଭବ କରି ପାରୁଛି । ନିଶାର୍ଷରେ ତାର ପାଉଁଜିର ରୁଣୁଝୁଣୁ ଶବ୍ଦରେ ମୋ ନିଦ 
ଭାଙ୍ଗି ଯାଉଛି । ମୋ ଦେହପା”' ଭଲ ନଥିବାବେଳେ ରାତିର ନିଟୋଳ ଅନ୍ଧାରରେ ଆସି 
ମୋ ମୁଣ୍ଡକୁ ତାର କଇଁ ନାଡପରି କଅଁଳ ହାତରେ ଚିପି ଦେଉଛି | ହ, ଏଇ ଯେଉଁ ଥାକ 
ଦେଖୁଛ, ସେଠି ଏବେବି ସ୍ୃତିରେଖାର ପାନଡାଲା ଥୁଆ ହୋଇଛି ! ତା ହାତ ତିଆରି 
ଠାକୁର ଘରେ ସେ ଯେମିତି ଦେବଦେବୀଙ୍କୁ ବଡ ଶ୍ରଦ୍ଧାରେ ସଜାଡି ରଖୁଥଲା, ସେମିତି 
ପୂଜା ପାଉଛନ୍ତି । ଏ ଘରର ଅନ୍ଦିକନ୍ଦିରେ ତୁମ ମାନଙ୍କର ବୋଉର ଶ୍ଵାସ ପ୍ରଶ୍ଵାସ, ଆଶା ଓ 
ସ୍ଵପ୍ନ ଘୁରି ବୁଲୁଛି । ତାକୁ ପାଥେୟ କରି ମୁଁ ବଞ୍ଚ ରହିଛି । ମୁଁ ଥାଉଁ ଥାଉଁ ଏ ଘର ଭଙ୍ଗା 
ହୋଇ ପାରିବନି । n 

ଏହା କହିଲାବେଳେ ଶ୍ରୀକାନ୍ତ ବାବୁଙ୍କ କଣ୍ଠରେ ଥିଲା ଅନମନୀୟ ଦୃଢତା । 
ପିଲାମାନେ ବୁଝିଥିଲେ ବାପା କାଉଁରିଆ କାଠି, ଭାଙ୍ିଯିବେ ପଛେ ନଇଁବେ ନାହିଁ । କିଛି 
ସମୟ ପାଇଁ ସେ ଘରେ ନିରବତା ଆଧ୍ଵପତ୍ୟ ବିସ୍ତାର କରିଥଲା | କିନୁ ସେ ନିରବତାରେ 

ଶୁଭୁଥିଲା ପୁଅ, ବୋହୂ, ଝିଅ, ଜ୍ଵାଇଁଙ୍କର ବିଦ୍ରୋହର ଦୁନ୍ଦୁଭି । ସେମାନଙ୍କ ହୃଦୟରୁ, 
ସ୍ଵାୟୁରୁ ଉଠି ଆସୁଥବା ଶବ୍ଦର ଢେଉ ସବୁ ଆଖୁ ଓ ଓଠର ଦ୍ଵାର ବନ୍ଧ ପାଖରୁ ଫେରି 
ଆସୁଥିଲେ 1 ସେମାନଙ୍କର ସ୍ଵପ୍ନ ଆଖୁ ଆଗରେ ପାଣି ଫୋଟକା ପରି ମିଳାଇ ଯାଇଥଲା | 
ସେହି ନିରବତାରେ ଖେଳୁଥିଲା ଶ୍ରୀକାନ୍ତଙ୍କ ସ୍ବାଭିମାନ ଓ ଆମ୍‌ସମ୍ମାନବୋଧର ରଣ ହୁଙ୍କାର | 

ପିଲାମାନେ ସମସ୍ତେ ନିରବରେ ସେ ଘର ଛାଡ଼ି ଏୟାରପୋର୍ଟକୁ ଯାତ୍ରା କଲେ | 
ସମସ୍ତେ ବିରକ୍ତି, ବିଦେଷ ଓ ବିଦ୍ରୋହ ବହ୍ଧିର ବଳୟ ଭିତରେ କୁହୁଳୁଥିଲେ । ସେମାନଙ୍କ 
ସ୍ବପ୍ନର କୋଣାର୍କ ଶ୍ରୀକାନ୍ତ ବାବୁଙ୍କ କୁଠାରାଘାତରେ ଭୁଶୁଡି ପଡିଥୁଲା | 

ତା ପରଠାରୁ ପିଲାଙ୍କ ସହିତ ଥିବା ସମ୍ପର୍କର ଖୁଅଟା ଛିଣ୍ି ଗଲାଭଳି ଶ୍ରୀକାନ୍ତଙ୍କୁ 
ବୋଧ ହେଲା । ଅକାଳେ ସକାଳେ ଫୋନ୍‌ କରି ସେମାନେ ବାପାଙ୍କୁ ଭଲମନ୍ଦ ପଚାରନ୍ତି | 
ସତେ ଯେପରି କପଟ ସୌଜନ୍ୟ | କଥାରେ ଆନ୍ତରିକତା ଓ ସ୍ଵରରେ ଆମ୍ମୀୟତାର ଝଲକ 
ନଥୁଲା | ପ୍ରତିବର୍ଷ ଦଶହରାକୁ ବଡ ଖୁସିରେ ଡେଇଁଡେଇଁ ଆସୁଥିଲେ | ତାହା ମଧ୍ଯ ବନ୍ଦ 
କରିଦେଲେ | ସେମାନେ ମଝିରେ ମଝିରେ ବାପାଙ୍କୁ ଦେଖୁବାକୁ ଆସନ୍ତି ¦ ହେଲେ 
ଆବେଗହୀନ, ଭଲପାଇବାହୀନ, ବିବେକହୀନ ମେସିନ୍‌ ପରି । 

ଏହା ମଧ୍ଯରେ ପାଞ୍ଚବର୍ଷ ବିତି ଯାଇଛି । ଦୁଇବର୍ଷ ହେବ ବାର୍ବକ୍ୟଜନିତ ବିଭିନ୍ନ 
ରୋଗରେ ଆକ୍ରାନ୍ତ ହୋଇ ଶ୍ରୀକାନ୍ତବାବୁ ଦୁର୍ବଳ ହୋଇ ଯାଇଛନ୍ତି । ମଝିରେ ମଝିରେ 
ଦେହପା” ବହୁତ ଖରାପ ହେଉଛି । ଚକରା ଓ ଚୁଇଁ ଦିନରାତି ଏକ କରି ତାଙ୍କ ସେବା 
ଶୁଶୁଷା କରି ତାଙ୍କୁ ନୂଆ ଜୀବନ ଦେଉଛନ୍ତି । ସେ ଆଉ ଘରୁ ବାହାରକୁ ଯିବାକୁ ସାହସ 
କରି ପାରୁନାହାନ୍ତି । ଚୁଇଁର ଟିକି ପୁଅ କୂନା ସହିତ ଖେଳି ଖେଳି ସମୟ କଟାଉଛନ୍ତି । 
ତାଙ୍କର ଯେପରି ସାମାନ୍ୟ ଅସୁବିଧା ନ ହୁଏ, ଚକରା ଓ ଚୂଇଁ ସବୁବେଳେ ଧ୍ଯାନ 
ଦେଇଥାନ୍ତି | 

ସ୍ତିରେଖା ଶେଷ ନିଃଶ୍ବାସ ତ୍ୟାଗ କରିବା ସମୟରେ ତାଙ୍କୁ ତାଙ୍କର ସୁନା 
ହାରଟିଏ ଦେଇଥ୍‌ଲେ । କହିଥୂଲେ, ଯେଉଁ ବୋହୂ ତମର ସେବା ଶୁଶୁଷା କରିବ, ତାକୁ 
ଏହା ଉପହାର ଦେବ । ସେ ଦିନ ଶ୍ରୀକାନ୍ତଙ୍କର କ”ଣ ମନହେଲା କେଜାଣି, ଚୁଇଁକୁ 
ଡାକି ସେ ହାରଟିକୁ ଉପହାର ଦେଲେ । ହାରଟିକୁ ଛୁଇଁଲାବେଳକୁ ଚୁଇଁ ହାତରେ ଯେପରି 
ଚିଆଁ ଲାଗିଗଲା । ଲୁହ ଛଳ ଛଳ ଆଖୁରେ କହିଲା-ନା ବାବୁ । ମୋତେ ଆକୁ ଦିଅନି ! 
ଏହା ତୁମ ବୋହୂମାନଙ୍କର ହକ୍‌ | ମୁଁ ନେଲେ ମୋ ଉପରେ ତାଙ୍କ ନିଃଶ୍ବାସ ପଡ଼ିବ । ମୁଁ 
ଆକୁ ନେଇ କରିବି କ”ଣ ? ବେଙ୍ଗ ପେଟରେ କଂ ଣ ଘିଅ ହଜମ ହେବ ? ମୋ ବେକରେ 

ଝୁଲୁଥ୍‌ବା ସୂତା ଖୁଅଟିରେ ମୋର ବହୁତ ଶାନ୍ତି । ଆପଣ ଭୁବନେଶ୍ବର ଭଳିଆ ଜାଗାରେ 
ଆମକୁ ମୁଣ୍ଡ ଗୁଞ୍ଜିବାକୁ ଛାତଟିଏ ଦେଇଛନ୍ତି । ଆଉ ଆମର କିଛି ଦରକାର ନାହିଁ । 

ଏତିକି କହି ଚୁଇଁ ହାରଟିକୁ ଶ୍ରୀକାନ୍ତବାବୁଙ୍କ ସାମ୍ପାରେ ଥିବା ଟି'ପଏ ଉପରେ 
ରଖ୍ଦେଇ ଚାଲିଗଲା ! 

ଶ୍ରୀକାନ୍ତ ବାବୁ ଦରିଦ୍ର ଛଳନାହୀନ, ସରଳ, ନିଷ୍ଠପଟ, ଅଶିକ୍ଷିତ ନାରୀଟିର 
ହୃଦୟବତ୍ତା ଓ ମଣିଷପଣିଆ ଦେଖୁ ମୁଗ୍ଧ ହୋଇଥୁଲେ । ଜ୍ୟୋତ୍ମା ଭଳି ନିର୍ମଳ, ପବନ 
ପରି ଉଦାର, ଝରଣା ପରି ଚଳଚଞ୍ଚଳ | ମୁଖମଣ୍ଡଳ ଭୋରର ଆକାଶପରି ଶାନ୍ତ, ସ୍ପିଗ୍ଧ, 
ସୁଶୀତଳ | ଘାତ ପ୍ରତିଘାତ, ଅଭାବ, ଅନଟନ, ସଂଗ୍ରାମ, ସଂଘର୍ଷରେ କ୍ଷତାକ୍ତ ହୋଇବି 
ସେ ଭାଙ୍ଗି ପଡିନି । ସେ ପାଲଟିଛି ସ୍ବୟଂସିଦ୍ଧା, ସ୍ଵୟଂ ସଂପୂର୍ଣ । ଆମବସନ୍ତୋଷରେ ଛଳ 
ଛଳ, ଢଳ ଢଳ | ଯାହାର ଯେତେ ଥାଏ ତାର ଆହୁରି ପାଇବାକୁ ମନ | ଅଦମନୀୟ ସେ 
ଶୋଷ ! ପ୍ରାପ୍ତି, ପ୍ରାଚୁଯ୍ୟ, ବ୍ୟାପ୍ତି, ପରିବ୍ୟାପ୍ରି ପାଇଁ ପ୍ରାଣମୁାଁ ପ୍ରଚେଷ୍ଟା । ଯାହାର କିଛି 
ନାହିଁ, ଯାହାର ଆସନ୍ତାକାଲି ଅନିଶ୍ଚିତ, ତା ଭିତରେ ଆମସନ୍ତୋଷର ଅମିୟ ଅମ୍ପତ ଦେଖ୍‌ 
ଶ୍ରୀକାନ୍ତବାବୁ ଆଶ୍ଚର୍ଯ୍ୟ ଚକିତ ହୋଇ ଯାଇଥୁଲେ | ସ୍ଵାମୀ ସ୍ତ୍ରୀ ଦୁଇଜଣ ମାଗଣାରେ ତାଙ୍କ 
ପାଇଁ ଉସ୍ପର୍ଗୀକୃତ ମନରେ ଖଟିଗଲିଛନ୍ତି । ପାଇବାକୁ ନାହିଁ, ଆଶା ଓ ଅଭୀପ୍ସା | ଦେବାପାଇଁ 
ହୃଦୟରେ ଅପ୍ରତିହତ ବ୍ୟାକୁଳତା ! ଅଭାବ ତାଙ୍କୁ ଅମଣିଷ କରିନି । ଅଭାବର ନିଆଁରେ 
ଜଳିଜଳି ସୁବର୍ଣ୍ଣପରି ଜାଜ୍‌ଲ୍ୟମାନ | 

ସବୁଦିନ ପରି ସେଦିନ ଚୂଇଁର ପୁଅ ଅଗଣାରେ ବୁଲିବା ପାଇଁ ଶ୍ରୀକାନ୍ତ ବାବୁଙ୍କୁ 
ଉଠାଇଲା ! ଶ୍ରୀକାନ୍ତ ବାବୁ ଥିଲେ ନିରବ, ନିସ୍ଥନ୍ଦ ଅଚଳ | ଚକରା ଓ ଚୂଇଁ ଶତ ଚେଷ୍ଟା 
କରି ମଧ୍ୟ ତାଙ୍କ ଉଠାଇ ପାରିଲେ ନାହିଁ । ବ୍ଯସ୍ତ ବିବ୍ରତ ହୋଇ ସେମାନେ ଟାକ୍ତି 
ଭଡ଼ାକରି କ୍ୟାପିଟାଲ ହସପିଟାଲ୍‌କୁ ନେଲେ | ଦୁଇଦିନ ଅକ୍ଲାନ୍ତ ପରିଶ୍ରମ କରି ସ୍ଵାମୀ, ସ୍ତୀ 
ଦୁହେଁ ତାଙ୍କୁ ବଞ୍ଚାଇବାକୁ ପାରୁ ପଯ୍ୟନ୍ତ ଉଦ୍ୟମ କଲେ | ତୃତୀୟ ଦିନ ସକାଳେ ତାଙ୍କୁ 
ଡ଼ାକ୍ତର ମୃତ ବୋଲି ଘୋଷଣା କଲେ | 

ଶ୍ରୀକାନ୍ତବାବୁଙ୍କ ଦେହାନ୍ତ ହେବାକ୍ଷଣି ଚକରା ପୁରା ଭାଙ୍ଗିଗଲା | ତା” ଛାତିରେ 

ଅତଡା ଖସି ପଡିଲା । ତା' ପାଦତଳ ଭୁଇଁ ଯେମିତି ଖସିଖସି ଯାଉଥଲା ! କାନ୍ଦି କାନ୍ଦି 
ଶ୍ରୀକାନ୍ତବାବୁଙ୍କ ପୁଅଝିଅମାନଙ୍କୁ ଟେଲିଫୋନ୍‌ କରି ଜଣାଇ ଦେଲା | ସମସ୍ତେ ସଦଳବଳେ 
ଫଲଇଟ୍‌ରେ ବାଙ୍ଗାଲୋରରୁ ଆସି ସେହିଦିନ ପହଞ୍ଚଲେ ! ସମସ୍ତ କ୍ରିୟା କର୍ମ ଓ ଏକାଦଶାହ 
ମହାସମାରୋହରେ ଅନୁଷ୍ଠିତ ହେଲା ! 

ଏକାଦଶାହ ପରଦିନ ସକାଳେ ଚକରା ଓ ଚୂଇଁ ତାଙ୍କ ଆସବାସପତ୍ର ନେଇ 
ସାଲିଆ ସାହିରେ ରହିବା ପାଇଁ ବାହାରିଗଲେ ! ସେମାନେ ସ୍ବାଭିମାନୀ । ସେମାନେ 
ଜାଣନ୍ତି ବାବୁଙ୍କ ପୁଅଝିଅ ଘର ଭାଙ୍ଗି ନୂଆ ବିଶାଳ ପ୍ରାସାଦ ନିର୍ମାଣ କରିବେ । ସେମାନେ 
ଘରଛାଡି ଯିବାକୁ କହିବା ପୂର୍ବରୁ ଦୁହେଁ ଘର ଛାଡିବାକୁ ସ୍ଥିର କରିଥଲେ | 

ସେଇଦିନ ସବୁ ପୁଅ, ବୋହୂ, ଝିଅ, ଜାାଇଁ ଘରେ ବସି ସେମାନଙ୍କର ନୂତନ 
ପ୍ରାସୀଦ ନିର୍ମାଣର ପରିକଛନା କଲେ | ଜଣେ ବିଲୂରଙ୍କ ସହିତ ଆଲୋଚନା କରି ପ୍ଲାନ 
ଆପ୍ରଭାଲ ଓ ଘର ନିର୍ମାଣ ବିଷୟରେ ସବିଶେଷ ନିଷ୍ପତ୍ତି ନେଲେ | ସମସ୍ତଙ୍କର ମନରେ 
ଖୁସିର ଲହଡ଼ି | ଅନେକ ପ୍ରତୀକ୍ଷାପରେ ସେମାନଙ୍କ ସ୍ଵପ୍ନ ଆଜି ସାକାର ହେବାକୁ ଯାଉଛି । 
ଏବେ ସେମାନେ ଅପେକ୍ଷାକୃତ କମ୍‌ ଅର୍ଥ ବ୍ୟୟକରି ସେମାନଙ୍କର ପ୍ରିୟ ସହରରେ ଏକ 
ସମ୍ଭାନ୍ତ ଇଲାକାରେ ପ୍ରଶସ୍ତ ଗୁହରେ ରହିବାର ଆନନ୍ଦଲାଭ କରିବେ | 

ଏହି ସମୟରେ ଆଡଭୋକେଟ୍‌ ଦେବାନନ୍ଦ ବାବୁ ଘର ଭିତରକୁ ପ୍ରବେଶ 
କଲେ । ଦେବାନନ୍ଦ ବାବୁ, ଶ୍ରୀକାନ୍ତ ବାବୁଙ୍କର ଘନିଷ୍ଠ ବନ୍ଧୁ । ଦେବାନନ୍ଦବାବୁଙ୍କୁ ଦେଖୁ 
ସେମାନେ ସମ୍ଭାନର ସହ ନମସ୍କାର କଲେ । ଦେବାନନ୍ଦ ବାବୁ କହିଲେ - ତୁମ ମାନଙ୍କର 
ବାପା ତାଙ୍କ ଜୀବବ୍ଦଶାରେ ମୋତେ ଡକାଇ ଗୋଟିଏ ଉଇଲ୍‌ ବା ଇଛାପତ୍ରରେ ଦସ୍ତଖତ 
କରିଥଲେ । ସେ ଉଇଲଟିକୁ କାର୍ଯ୍ୟକାରୀ କରିବା ପାଇଁ ଯାହା ଫର୍ମାଲିଟିଜି ତାକୁ ଲାଗିପତି 
ମୋ ସାହାଯ୍ୟରେ ଶେଷ କରିଦେଇଥିଲେ । ଶେଷ ନିଶ୍ଵାସ ନେବା ପୂର୍ବରୁ ମୋତେ ଡାକି 
ମୋ ହାତଧରି ମୋତେ ଅନୁରୋଧ କରିଥୁଲେ, ଯେପରି ଏ ଉଇଲଟି କାର୍ଯ୍ୟକାରୀ 
କରାଯାଏ । ସମସ୍ତ ଦାୟିତ୍ଵ ମୋ ଉପରେ ଅର୍ପଣ କରିଥଲେ ! 

¬ସେ ଉଇଲ୍‌ରେ ବାପା କଣ ଲେଖୁଛନ୍ତି ? -ବଡ ପୁଅ ସ୍ବାଭିମାନର ପ୍ରଶ୍ଧ। ୯ 4 
ମୁହଁ ଓ ଆଖୁରେ ଘୁର୍ଣ୍ଝଡର ଆଭାସ । 

- ତୁମ ବାପା ତାଙ୍କ ଇଚଛାପତ୍ରରେ ଲେଖୁଛନ୍ତି ଯେ ସତ୍ୟନଗରର ପୃଟଟି ଚକରା 
ଓ ଚୂଇଁ ପାଇବେ । ବାକି ତାଙ୍କର ଯାହା ସ୍ଥାବର ଅସ୍କାବର ସମ୍ପରି ପୁଅ ଝିଅ ଚାରିଜଣ 
ସମାନ ଭାବରେ ଭୋଗ କରିବେ । -ଅବିଚଳିତ କଣ୍ଠରେ ଦେବାନନ୍ଦ ବାବୁଙ୍କର ସ୍ପଷ୍ଟ 
ଉତ୍ତର | 

ଶ୍ରୀକାନ୍ତବାବୁଙ୍କ ପୁଅ, ବୋହୂ, ଝିଅ, ଜ୍‌ାଇଁମାନେ ଏହି ଅବିଶ୍ବାସ୍ଯ, 
ହୃଦୟବିଦାରକ ସମ୍ବାଦ ଶୁଣି ସ୍ତମ୍ଭୀଭୂତ ହେଲେ । ସେମାନେ ପରସ୍ପରକୁ ଆଶ୍ଚର୍ଯ୍ୟ ଚକିତ, 
ଅପଲକ ନୟନରେ ଅନାଇ ରହିଥିଲେ | 


O00 

ମଣିଷ 

ରଘୁନାଥବାବୁ ଅବସରପ୍ରାପ୍ତ ପ୍ରଧାନ ଶିକ୍ଷକ | ଶ୍ଙ୍ଖଳାର ମୁର୍ଭୀମନ୍ତ ଅବତାର | 
ଭୁବନେଶ୍ବର ମାଷ୍ଟରକ୍ୟାଣ୍ଟିନ୍‌ରେ “ ମୋ ବସ୍‌ ”ରେ ସେ ସିଟଟିଏ ପାଇ ଆଶ୍ବସ୍ତ ହେଲେ | 
ଚଳନ୍ତା ବସ୍‌ରେ ଠିଆ ହୋଇ ଯାତ୍ରା କଲେ ତାଙ୍କ ଅଣ୍ଟା ଓ ଆଣ୍ଡୁରେ ଅସହ୍ଯ ଯନ୍ତ୍ରଣା 
ଉତୁରି ପଡ଼ିବ ।! 

ସେ ବସି ପଡ଼ି ଦୁଇପାର୍ଶ୍ଵରେ ବସିଥ୍‌ବା ସହମଯାତ୍ରୀଙ୍କୁ ନିରୀକ୍ଷଣ କଲେ | 
ଡାହାଣପଟରେ ଜଣେ ସୁନ୍ଦର, ସୁଠାମ ଯୁବକ | ଆକର୍ଷଣୀୟ ବ୍ୟକ୍ତିତ୍ଵ | ପର୍ରିବାରୁ ସେ 
କହିଲେ ଯେ, ସେ ଟିସିଏସ୍‌ରେ କମ୍ୟୁଟର ଇଞ୍ଜିନିୟର ଭାବରେ କାର୍ଯ୍ୟରତ | ବାମପଟରେ 
ବସିଥ୍‌ବା ଯୁବକଟିକୁ ଦେଖୁ ତାଙ୍କ ରକ୍ତଗାପ ଦ୍ରତ ଗତିରେ ବୃଦ୍ଧି ପାଇଲା | ମୁହଁରେ 
ଅଯନୁବର୍ଵ୍ିତ ନୂଖୁରା ଦାଢ଼ି । କାନରେ ନୋଳି । ଅଜବ ଷ୍ଟାଇଲ୍‌ର କେଶ ବିନ୍ଯାସ । 
ଦେହ, ବେକ, ହାତରେ ଟାଟୁର ବିକୃତ ଚିତ୍ର । ଡହ ଡହ ନାଲି ରଙ୍ଗର ପ୍ୟାଣ୍ଟ ସାର୍ଟରେ 
କିଟି କିଟି କଳା ରଙ୍ଗର କାର୍ଟୁନ୍‌ ଭର୍ରି ହୋଇଛି । ଏମିତି ଗୋଟେ ବାନା ଟୋକାକୁ ଦେଖୁ 
ରଘୁନାଥବାବୁ ରକ୍ତ ରାଉଳ ଗୋବାଉଥଲେ | ତାଙ୍କର ମନ ହେଉଥଲା ଟୋକାର କାନ 
ଧରି ଦୁଇଟା ବ୍ରହ୍ମ ଗପଡ଼ା ପକାଇବେ | 

ରାମ ମନ୍ଦିର ଛକରେ ଜଣେ ଗର୍ଭବତୀ ମହିଳା ବସ୍‌ରେ ଉଠିଲେ । କୁନ୍ଦିଲା 
କୁନ୍ଦିଲା ଦେହ । କଳା ମଚ ମଚ ଶରୀର | ମଇଳା ଲୋଗକୋଗ ଶାଢ଼ିରେ ଯେନତେନ 
ପ୍ରକାରେଣ ଦେହକୁ ଢ଼ାଙ୍କି ଦେଇଛନ୍ତି । ସାତସିଆଁ ଦରଫଟା ବ୍ଲାଉଜ ତାଙ୍କ ଯୌବନର 
ଭାର ସମ୍ଭଳିବାକୁ ଅକ୍ଷମ | ଜଠରରେ ଅମାନିଆ ଶିଶୁର ଉପଦ୍ରବ | ବହୁ କଷ୍ଟରେ ଉପରକୁ 
ଉଠି ଦେଖଲେ ସବୁ ସିଟ୍‌ ଫୁଲ୍‌ । ବସ୍‌ ରେଲିଂ ଧରି ଜୀବନ ବିକଳରେ କଷ୍ଟେ ମଷ୍ଟେ 
ଠିଆ ହେଲେ | ଅଧା ମୁକୁଳା ଛାତି ¦ କ୍ଲାନ୍ତି ଓ ଯନ୍ତ୍ରଣାରେ ତାଙ୍କ ଆଖ ବୁଜି ହୋଇଯାଉଛି ! 

ଅଚିହ୍ନା ଆକାଶ @ ୧୨୮ 


ରଘୁନାଥବାବୁ ଲକ୍ଷ୍ୟ କଲେ ବସ୍‌ରେ ଶହ ଶହ ଭୋକିଲା ଆଖୁ ତାଙ୍କ ଛାତିର ମୁକୂଳା 
ମାଂସକୁ କଞ୍ଚା କଞ୍ଚା ଝୁଣି ଖାଇବାକୁ ଉଦ୍ୟମ କରୁଛନ୍ତି । ଗର୍ଭବତୀ ମହିଳାଙ୍କୁ ସିଟ୍‌ ଛାଡ଼ି 
ଠିଆ ହେବାକୁ ରଘୁନାଥବାବୁ ଟିସିଏସ୍‌ ଇଞ୍ଜିନିୟରଙ୍କୁ ବିନୀତ ଅନୁରୋଧ କଲେ | ବିରକ୍ତି 
ମିଶା କଣ୍ଠରେ ସେ କହିଲେ - “ ମଉସା ତାଙ୍କ କଥା ସିଏ ସମ୍ଭାଳିବେ । ଆପଣ କାହିଁକି 
ଅଯଥାରେ ବ୍ୟସ୍ତ ହେଉଛନ୍ତି ? 

ତାଙ୍କ ବାମକଡ଼େ ବସିଥୁବା ବାନା ଟୋକା ହଠାତ୍‌ ଉଠିପଡ଼ି ସେ ମହିଳାକୁ 
ସିଟ୍‌ ଦେଲା | ରଘୁନାଥବାବୁ ଭାବୁଥାନ୍ତି ସେ ଟୋକା ସେ ମହିଳାଙ୍କ ସିଟ୍‌ ପାଖରେ ଠିଆ 
ହୋଇ ତାଙ୍କ ପ୍ରତି ଦୁର୍ବ୍ୟବହାର କରିବ | ରଘୁନାଅବାବୂଙ୍କର ତା' ଉପରେ କଡ଼ା ନଜର | 

ଡମଣା ଛକରେ ରଘୁନାଥବାବୁ, ସେ ସ୍ତ୍ରୀ ଲୋକ ଓ ସେ ବାନାଟୋକା 
ଓହ୍ଲାଇଲେ । ଟୋକାଟା ସେ ମହିଳାଙ୍କ ସଙ୍ଗରେ ଅଛ କିଛି କଥା କହି ଦୁତ ଗତିରେ 
ଗଲିବାକୂ ଲାଗିଲା | 

ଟୋକାଟା ଆଡ଼କୁ ଘୃଣା ଓ ବିଦ୍ବେଷ ଚକ୍ଷୁରେ ଅନାଇ ରଘୁନାଥବାବୁ ସେ 
ମହିଳାଙ୍କୁ ପ୍ରଶ୍ନ କଲେ - ସେ ଟୋକାଟା କିଏ ? 

ମହିଳା ଜଣକ ଆନନ୍ଦରେ ଉବୁଟୁବୁ ହୋଇ କହିଲା - ସେ ଆମ ପରିବାରକୁ 


ee 


ଦେହପା” , ଭଲ ମନ୍ଦ, ବିପଦ ଆପଦରେ ସାହା ହୁଅନ୍ତି | ଆମଠାରୁ କିଛି ଗାହାନ୍ତିନି । ସେ 
ମଣିଷ ନୁହନ୍ତି ସେ ଦେବତା | 
ରଘୁନାଥବାବୁ ଭାବୁଥୁଲେ ଚେହେରା, ବେଶଭୂଷାରୁ ମଣିଷ ପଣିଆ ତଉଲା 
ଯାଏନି । 
ଅମଣିଷ ଭଳି ଦେଖାଯାଉଥୁବା ଯୁବକଟି ପ୍ରକୃତରେ ହୃଦୟବାନ ମଣିଷ । କିନ୍ତୁ 
ଭଦ୍ର ମଣିଷର ବେଶପୋଷାକ ଭିତରେ ଅନେକ ଅମଣିଷ ଆମ ଚାରି ପାଖରେ ବିଚରଣ 
କରନ୍ତି | ବେଶ ପୋଷାକରୁ ନୁହଁ, ଆଚରଣ ଓ ଉଚ୍ଚାରଣରୁ ହିଁ ମଣିଷ ପଣିଆ ଜଣାପଡ଼େ | 
O00 | 

ଶ୍ରୀ ମନୋଜ କୁମାର ଜେନା ୧୯୫୭ ମସିହା ମାର୍ଚ୍ଚ 
୩ ତାରିଖରେ ଢେଙ୍କାନାଳ ଜିଲ୍ଲାର ନିହଲପ୍ରସାଦ 
ଗ୍ରାମରେ ଜନ୍ମ ଗ୍ରହଣ କରିଥଲେ । ଉତ୍କଳ 
ବିଶ୍ଵବିଦ୍ୟାଳୟରୁ ଅର୍ଥନୀତିରେ ସ୍ବାତକୋତ୍ତର ଡିଗ୍ରୀ ଓ 
ବ୍ରହ୍ମପୁର ବିଶ୍ଵବିଦ୍ୟାଳୟରୁ ଆଇନରେ ସ୍ଵାତକ ଡିଗ୍ରୀ 
ହାସଲ କରିଥଲେ | ଇଣ୍ଡିଆନ୍‌ ଓଭରସିଜ୍‌ ବ୍ୟାଙ୍କରେ ଚିଫ୍‌ ରିଜିଓନାଲ ମ୍ୟାନେଜର 
ଓ ଡେପୁଟି ଜେନେରାଲ ମ୍ୟାନେଜର ଭାବରେ କାର୍ଯ୍ୟ କରି ୩୧.୩. ୨୦ ୧୭ରେ 
ଅବସର ଗ୍ରହଣ କରିଥିଲେ | ସେ ଅବସର ପରେ ଗଳ୍ପ ଓ କବିତା ରଚନାରେ 
ମନୋନିବେଶ କରିଛନ୍ତି । ତାଙ୍କର କ୍ଷୁଦ୍ରଗନ୍ଗୁଡିକ ସମାରୋହ, କଥାକଳିକା ଓ 
ସତ୍ୟବାଦୀ ଆଦି ସମ୍ତାନ୍ତ ସାହିତ୍ୟ ପତ୍ରିକାରେ ପ୍ରକାଶ ପାଇଛି । କବିତାର 


ଲାଳିତ୍ୟଭରା ଛନ୍ଦୋମୟ ସ୍ପର୍ଶ, ବର୍ଣନାର ସାବଲୀଳ ପ୍ରବାହ ଓ କାହାଣୀରେ 
ରହୁଥିବା ଉକୁଣ୍ଡାର ସମନ୍ଵୟରେ ତାଙ୍କର ଗଳ୍ପଗୁଡିକ ସରସ, ସୁନ୍ଦର ଓ ସୁଖପାଠ୍ୟ । 
ତାଙ୍କର ଅନୁବାଦ କବିତା ପୁସ୍ତକ ‹ ପ୍ରଭୁ ମହିମା , କବିତା ସଂକଳନ “ ଆମ ଗାଆଁ! 
ଓ ପ୍ରଥମ କ୍ଷୁଦ୍ରଗଛ ସଂକଳନ “ ସଜ ସକାଳ” ପାଠକୀୟ ସ୍ବୀକୃତି ଲାଭ କରିଛି | 


“ଅଚିହ୍ନା ଆକାଶ” ତାଙ୍କର ଦ୍ଵିତୀୟ କ୍ଷୁଦ୍ରଗନ୍ପ ସଂକଳନ । ଶ୍ରୀ ଜେନା 
ସଂପ୍ରତି “ ଚିରସମଥା” ସାହିତ୍ୟ ପତ୍ରିକାର ସହସଂପାଦକ । 

